

ധനകാര്യം

2021-22 സാമ്പത്തിക വർഷത്തേയ്ക്കുള്ള പുതുക്കിയ ബജറ്റിലെ
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

സഹകരണ-രജിസ്ട്രേഷൻ വകുപ്പുമന്ത്രി(ശ്രീ. വി. എൻ. വാസവൻ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്ക് നേരെ ഒൻപതാം കോളത്തിൽ യഥാക്രമം കാണിച്ചിട്ടുള്ള തുകകൾ 2021-22 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2021-22						
		25.01.2021 ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		10.06.2021 ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (രൂപ)
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	
(1)	(2)	(3)	(4)	(5)	(6)	(7)	(8)	(9)
XXV	സഹകരണം	160,34,47,000	45,11,67,000	120,25,86,00	33,83,75,000	200,43,09,00	56,39,58,000	256,82,67,00

II				0		0		0
XXX	വനം	239,12, 90,000	26,46, 67,000	179,34, 66,000	19,85,0 1,000	298,91, 12,000	33,08,3 4,000	331,99, 46,00 0
IV								

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ഞാൻ പ്രമേയത്തെ പിന്താങ്ങുന്നു.

വനം-വന്യജീവി വകുപ്പുമന്ത്രിക്കുവേണ്ടി പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്ക് നേരെ ഒൻപതാം കോളത്തിൽ യഥാക്രമം കാണിച്ചിട്ടുള്ള തുകകൾ 2021-22 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

റവന്യൂ-ഭവനനിർമ്മാണ വകുപ്പുമന്ത്രി(ശ്രീ. കെ. രാജൻ): സർ, ഞാൻ പ്രമേയത്തെ പിന്താങ്ങുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയെയും വനം എന്ന

XXXIV-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റിയുടെ റിപ്പോർട്ടിലെ ശിപാർശകളിന്മേൽ ചട്ടം 236(3) പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

മി. സ്പീക്കർ: ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ XXVII - സഹകരണം

നയനിരാകരണത്തിനുള്ള വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. മഞ്ഞളാംകുഴി അലി: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കോവിഡ് സാഹചര്യം അതിജീവിക്കുന്നതിന് സഹകരണ വകുപ്പ് പ്രത്യേക പാക്കേജുകൾ പ്രഖ്യാപിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (പ്രാഥമിക കാർഷിക വായ്പാസംഘങ്ങൾക്ക് കേരള ബാങ്കിന്റെ ആധുനിക ബാങ്കിംഗ് സൗകര്യങ്ങൾ ലഭ്യമാക്കുന്നതിന് നടപടി സ്വീകരിക്കാത്തതായി

പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (ദേശസാൽകൃത/വാണിജ്യ/ന്യൂജനറേഷൻ ബാങ്കുകളോട് കിടപിടിക്കുന്ന തരത്തിൽ കേരള ബാങ്കിനെ മാറ്റിയെടുക്കാൻ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (നിക്ഷേപങ്ങളുടെ സുരക്ഷിതത്വമില്ലായ്മയും ബാങ്കിംഗ് പ്രവർത്തനങ്ങളിൽ ഉണ്ടായിട്ടുള്ള പരിമിതികളുംമൂലം നിക്ഷേപകർ സഹകരണ മേഖലയിൽനിന്ന് അകന്നുപോകുന്നത് തടയാൻ ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം

ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സഹകരണ സംരംഭകത്വംവഴി തൊഴിൽ സൃഷ്ടിക്കുന്ന പദ്ധതികളിൽ കാര്യക്ഷമമായ പുരോഗതി കൈവരിക്കാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സഹകരണ മേഖലയിൽ പ്രത്യേക മന്ത്രാലയം രൂപീകരിച്ചുകൊണ്ട് സംസ്ഥാനങ്ങളുടെ അധികാരങ്ങളിലേക്ക് കടന്നുകയറാനുള്ള കേന്ദ്ര നീക്കത്തെ ഫലപ്രദമായി ചെറുക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു

രൂപയായി കുറവ് ചെയ്യേണ്ടതാണ് (വ്യാജപ്രമാണങ്ങൾ ഹാജരാക്കി സഹകരണ ബാങ്കുകളിൽനിന്ന് വായ്പയെടുക്കുന്നത് തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സഹകരണ വകുപ്പിന്റെ ഓഡിറ്റ് വിഭാഗം ശക്തിപ്പെടുത്തണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. പി. എ. മജീദ്: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്തെ സഹകരണബാങ്കുകളിൽ ഭരണസമിതികളുടെ ഒത്താശയോടെയുള്ള പണമിടപാടുകളിൽ തടയുന്നതിന് നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സഹകരണബാങ്കുകളിൽ സാമ്പത്തിക ക്രമക്കേട് നടക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (സഹകരണബാങ്ക് തട്ടിപ്പിനെത്തുടർന്ന് നിക്ഷേപകരിലുണ്ടായിട്ടുള്ള ആശങ്കയകറ്റുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കരുവന്നൂർ സഹകരണബാങ്ക് തട്ടിപ്പ് കേസിന്റെ അന്വേഷണം ഫലപ്രദമല്ലെന്ന് പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, സഹകരണം എന്ന XXVII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കരുവന്നൂർ സഹകരണബാങ്ക് തട്ടിപ്പ് കേസ് സി.ബി.ഐ.ക്ക് വിടാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, സഹകരണം എന്ന XXVII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കരുവന്നൂർ സഹകരണബാങ്കിലെ തട്ടിപ്പിന്റെ ഇരകളിൽ ഒരാൾ ജീവനൊടുക്കിയതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, സഹകരണം എന്ന XXVII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കരുവന്നൂർ സഹകരണബാങ്കിലെ ക്രമക്കേടുകൾ സംബന്ധിച്ച് 2019-ൽ ഉദ്യോഗസ്ഥർ നൽകിയ റിപ്പോർട്ട് പൂർണ്ണമായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, സഹകരണം എന്ന XXVII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപ ഒരു രൂപയായി കുറവ് ചെയ്യേണ്ടതാണ് (കരുവന്തൂർ സഹകരണ ബാങ്ക് തട്ടിപ്പിനെത്തുടർന്ന് സംസ്ഥാനത്തെ സഹകരണ ബാങ്ക് നിക്ഷേപങ്ങളെ സംബന്ധിച്ചുണ്ടായിട്ടുള്ള ആശങ്ക അകറ്റുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

മിതവ്യയ വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. ടി. ജെ. വിനോദ്: സർ, സഹകരണം എന്ന XXVII-ാം നമ്പർ

ബഡ്ജറ്റ് ഹെഡിനുകീഴെ 2425-00-001-89(01-1) എന്ന ഇനത്തിന് വകകൊള്ളിച്ചിട്ടുള്ള 2,53,23,000 രൂപ 2,52,13,000 രൂപയായി കുറവ് ചെയ്യേണ്ടതാണ്. (സഹകരണ സംഘങ്ങളിലെ വായ്പ തട്ടിപ്പുകൾ തടയുന്നതിലൂടെ നിക്ഷേപങ്ങൾക്ക് സുരക്ഷിതത്വം ഉറപ്പാക്കുന്നതിനും അക്കൗണ്ടിംഗ് സംവിധാനം സുതാര്യമാക്കുന്നതിനും പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി കെ. കെ. രമ: സർ, സഹകരണം എന്ന XXVII-ാം നമ്പർ ബഡ്ജറ്റ് ഹെഡിനുകീഴെ 2425-00-001-89-04(4) എന്ന ഇനത്തിന് വകകൊള്ളിച്ചിട്ടുള്ള 27,000 രൂപ നീക്കം ചെയ്യേണ്ടതാണ്. (സഹകരണ ബാങ്കുകളിലെ തട്ടിപ്പുകൾ സംബന്ധിച്ച വിവരങ്ങൾ ലഭിച്ചിട്ടും നടപടികൾ സ്വീകരിക്കുന്നതിൽ സഹകരണ വിജിലൻസ് വിഭാഗത്തിന് പിഴവ് സംഭവിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി കെ. കെ. രമ: സർ, സഹകരണം എന്ന XXVII-ാം നമ്പർ ബഡ്ജറ്റ് ഹെഡിനുകീഴെ 2425-00-001-98(45) എന്ന ഇനത്തിന് വകകൊള്ളിച്ചിട്ടുള്ള 3,15,000 രൂപ നീക്കം ചെയ്യേണ്ടതാണ്. (സഹകരണ ബാങ്കുകളിൽ നടന്ന തട്ടിപ്പു കേസുകളിൽ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, സഹകരണം എന്ന XXVII-ാം നമ്പർ ബഡ്ജറ്റ് ഹെഡിനുകീഴെ 2425-00-101-99(01-5) എന്ന ഇനത്തിന് വകകൊള്ളിച്ചിട്ടുള്ള 1,61,30,000 രൂപ 1,51,30,000 രൂപയായി കുറവ്

ചെയ്യേണ്ടതാണ്. (സഹകരണ ജോയിന്റ് രജിസ്ട്രാറുടെ 16.01.2019-ലെ റിപ്പോർട്ട് പ്രകാരം കരുവന്നൂർ സർവ്വീസ് സഹകരണ ബാങ്കിൽ 200 കോടി രൂപയുടെ തട്ടിപ്പ് കണ്ടെത്തിയിട്ടും നിക്ഷേപകരുടെ താല്പര്യം സംരക്ഷിക്കുന്ന രീതിയിൽ നിയമപരമായ തുടർനടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 256,82,67,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിക്കുന്നു.

ശ്രീ. എ. പി. അനിൽ കുമാർ

ശ്രീ. സണ്ണി ജോസഫ്

ശ്രീ. പി. സി. വിഷ്ണുനാഥ്

ശ്രീ. എം. വിൻസെന്റ്

ശ്രീ. ഐ. സി. ബാലകൃഷ്ണൻ

ധനാഭ്യർത്ഥന നമ്പർ XXXIV- വനം

നയനിരാകരണത്തിനുള്ള വെട്ടികുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീമതി കെ. കെ. രമ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (പട്ടയഭൂമിയിൽനിന്ന് അനധികൃതമായി മരങ്ങൾ മുറിക്കുന്നതു തടയുന്നതിൽ വനംവകുപ്പിന് വീഴ്ച ഉണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (റവന്യൂ പട്ടയഭൂമിയിലെ മരങ്ങൾ മുറിക്കാൻ നൽകിയ ഉത്തരവിനെത്തുടർന്ന് സർക്കാർസംരക്ഷിത മരങ്ങൾ മുറിച്ചുമാറ്റിയതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. നജീബ് കാന്തപുരം: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു

രൂപയായി കുറവു ചെയ്യേണ്ടതാണ് (പട്ടയഭൂമിയിലെ റിസർവ്, ഷെഡ്യൂൾ മരങ്ങൾ സംരക്ഷിക്കുന്നതിൽ വീഴ്ച സംഭവിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനംകൊള്ളയ്ക്ക് കൂട്ടുന്നതായി പറയപ്പെടുന്ന ഉദ്യോഗസ്ഥർക്കെതിരെ നടപടി സ്വീകരിക്കാത്തത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനം മേഖലയിൽ നിന്ന് രാജകീയ മരങ്ങൾ അനധികൃതമായി മുറിച്ചു കടത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു

രൂപയായി കുറവു ചെയ്യേണ്ടതാണ് (വയനാട് മുട്ടിൽ മരംമുറി കേസിലെ പ്രതികളെ മുൻ പേഴ്സണൽ സ്റ്റാഫ് സഹായിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, വനം എന്ന XXXIV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വയനാട് മുട്ടിൽ മരംമുറി സംഭവത്തിൽ വനവകുപ്പ് ചെക്ക് പോസ്റ്റ് ഉദ്യോഗസ്ഥർ പ്രതികളെ സഹായിക്കാൻ കൂട്ടുനിന്നതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (നൂറ് വർഷത്തിലധികം പഴക്കമുള്ള ഈട്ടി മരങ്ങൾ മുറിച്ചു കടത്തിയ സംഭവത്തിൽ കുറ്റക്കാരായവർക്കെതിരെ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനം കയ്യേറ്റം തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനാവകാശനിയമപ്രകാരം ആദിവാസികൾക്ക് അർഹതപ്പെട്ട വനഭൂമി നൽകി സംരക്ഷിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. വിൻസെന്റ്: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനഭൂമി കയ്യേറ്റവാൻ മാഫിയകൾ നടത്തുന്ന ശ്രമങ്ങളെ പ്രതിരോധിക്കാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. കെ. പി. എ. മജീദ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനം കയ്യേറ്റം തടയാനും ഒഴിപ്പിക്കാനും ക്രിയാത്മകമായ നിർദ്ദേശങ്ങൾ നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (സാമൂഹ്യവനവൽക്കരണ പദ്ധതി കാര്യക്ഷമമായി നടപ്പാക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (സാമൂഹ്യവനവൽക്കരണ പരിപാടി

വ്യാപിപ്പിക്കുവാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനമേഖലയോട് ചേർന്ന തോട്ടങ്ങൾ സംരക്ഷിക്കുന്നതിനുള്ള നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനഭൂമിയിൽ താമസിക്കുന്നവരെ കണ്ടെത്തുന്നതിന് ജോയിന്റ് വെരിഫിക്കേഷൻ സർവ്വേ നടത്തുന്നതിനും അർഹരായവർക്ക് പട്ടയം നൽകുന്നതിനുമുള്ള നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വനവിസ്തൃതി വർദ്ധിപ്പിക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 331,99,46,000 രൂപ ഒരു രൂപയായി കുറവു ചെയ്യേണ്ടതാണ് (വന്യജീവികളുടെ ആക്രമണം തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

മിതവ്യയ വെട്ടികുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. ഐ. സി. ബാലകൃഷ്ണൻ: സർ, വനം എന്ന XXXIV-ാം നമ്പർ

ബഡ്ജറ്റ് ഹെഡിനുകീഴെ 2406-01-001-96-01-5 എന്ന ഇനത്തിന് വകകൊള്ളിച്ചിട്ടുള്ള 46,32,000 രൂപ 45,30,000 രൂപയായി കുറവ് ചെയ്യേണ്ടതാണ്. (കഴിഞ്ഞ അഞ്ചു വർഷക്കാലയളവിൽ സംസ്ഥാനത്ത് നടന്ന വനംകൊള്ള തടയുന്നതിൽ വനം വകുപ്പ് വിജിലൻസ്

പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ടി. തോമസ്: സർ, വനം എന്ന XXXIV-ാം നമ്പർ ബഡ്ജറ്റ്
ഹെഡിനകീഴെ 2406-01-001-99(01-1) എന്ന ഇനത്തിന്
വകകൊള്ളിച്ചിട്ടുള്ള 15,23,87,000 രൂപ 15,22,87,000 രൂപയായി കുറവ്
ചെയ്യേണ്ടതാണ് (24.10.2020-ലെ സർക്കാർ ഉത്തരവിനെ തുടർന്നുണ്ടായ
മരംകൊള്ള തടയുന്നതിൽ വനം വകുപ്പ് പരാജയപ്പെട്ടതായി പറയപ്പെടുന്ന
വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ
അവതരിപ്പിക്കുന്നു.

സൂചക വെട്ടികുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ
വകകൊള്ളിച്ചിട്ടുള്ള 331,99,46,000 രൂപയിൽ നിന്ന് നൂറ് രൂപ കുറവ്
ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന
ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ
അവതരിപ്പിക്കുന്നു.

ശ്രീ. ടി. ജെ. വിനോദ്

ശ്രീ. എൽദോസ് പി. കുനപ്പിള്ളിൽ

ശ്രീ. സി. ആർ. മഹേഷ്

ശ്രീ. കെ. ബാബു(തൃപ്പൂണിത്തുറ)

ശ്രീ. സനീഷ്കുമാർ ജോസഫ്

ശ്രീ. റോജി എം. ജോൺ

ഡോ. മാത്യു കുഴൽനാടൻ

ശ്രീ. സജീവ് ജോസഫ്

ശ്രീ. ടി. സിദ്ദീഖ്

ചർച്ച

ശ്രീ. സി. കെ. ഹരീന്ദ്രൻ: സർ, 2021-22 സാമ്പത്തിക വർഷത്തേയ്ക്കുള്ള

പുതുക്കിയ ബജറ്റിലെ സഹകരണം, വനം എന്നീ ധനാഭ്യർത്ഥനകളെ ഞാൻ ശക്തമായി പിന്തുണയ്ക്കുകയാണ്. രാജ്യത്തെ ബാങ്കിംഗ് മേഖലയിൽ സഹകരണ ബാങ്കുകൾ വഹിക്കുന്ന പങ്ക് നിർണ്ണായകമാണ്. സഹകരണ മേഖലയിലെ ധനകാര്യ സ്ഥാപനങ്ങളെ രണ്ടായി തിരിക്കാവുന്നതാണ്, സഹകരണ ബാങ്കുകളും സഹകരണ സംഘങ്ങളും. റിസർവ് ബാങ്ക് ഓഫ്

ഇന്ത്യയുടെ അനുമതിയോടെയാണ് സഹകരണ ബാങ്കുകൾ പ്രവർത്തിച്ചുവരുന്നത്. നവലിബറൽ നയങ്ങളുടെ അടിസ്ഥാനത്തിൽ ലാഭകേന്ദ്രീകൃതവും മത്സരാധിഷ്ഠിതവുമായ വികസനമാണ് പ്രൊഫഷണലിസത്തിന്റെ അന്തഃസത്ത. ബഹുദ്രുപക്ഷം സഹകരണ ബാങ്കുകളുടെയും പ്രവർത്തനങ്ങൾ അതിന് പാകപ്പെടുന്ന തരത്തിലുള്ളതല്ല. സഹകരണ ബാങ്കുകളെല്ലാം പ്രാദേശികാടിസ്ഥാനത്തിൽ പ്രവർത്തിക്കുന്നവയാണ്. അത് ഓരോ നാടിന്റെയും സാംസ്കാരിക തനിമകൂടിയാണ് പ്രതിനിധാനം ചെയ്യുന്നത്. വാണിജ്യ ബാങ്കുകളുമായി മത്സരിച്ച് മുന്നേറുന്നതിന് ഒട്ടേറെ പരിമിതികളുണ്ട്. സഹകരണ സ്ഥാപനങ്ങൾ എന്ന നിലയിൽ പ്രവർത്തിക്കുന്നതാണ് ജനോപകാരപ്രദമാക്കാൻ കൂടുതൽ നല്ലത്. സഹകരണ മേഖലയിൽ സർക്കാരുകൾക്കുള്ള അധികാരപരിധി സംബന്ധിച്ച് സുപ്രീംകോടതിയുടെ വളരെ പ്രാധാന്യമുള്ള ഒരു വിധി ഇപ്പോൾ വന്നിട്ടുണ്ട്. ചരിത്രത്തിലാദ്യമായിട്ടാണ് കേന്ദ്ര ഗവൺമെന്റ് സഹകരണ മേഖലയ്ക്കുവേണ്ടി ഒരു വകുപ്പ് രൂപീകരിക്കുന്നതും ഒരു മന്ത്രിയെതന്നെ നിയോഗിക്കുന്നതും. ഇന്ത്യയുടെ പ്രധാനമന്ത്രിയായ ശ്രീ. നരേന്ദ്ര മോദിയുടെ ഏറ്റവും അടുത്ത്

നിൽക്കുന്ന, കുടില തന്ത്രങ്ങളുടെ ഉടമയായ ശ്രീ. അമിത് ഷായെയാണ് സഹകരണവകുപ്പിന്റെ ചുമതല ഏൽപ്പിച്ചത്. ഇന്ന് സഹകരണ സമൂഹം കരുതലോടെ ഇരിക്കേണ്ട സമയമാണ്. സംഘപരിവാറിന്റെ ഫാസിസ്റ്റ് അജണ്ട അടിച്ചേൽപ്പിക്കാനുള്ള നീക്കം കേന്ദ്ര സർക്കാരിൽനിന്ന് ഏത് സമയത്തും ഉണ്ടാകാം. സഹകരണ മേഖലയെ അടർത്തി പൊതുപട്ടികയിൽ കൊണ്ടുവരാനുള്ള നീക്കത്തെ നമുക്ക് ചെറുക്കാനാകണം. പുതിയ കോടതിവിധിയുടെ അടിസ്ഥാനത്തിൽ സംസ്ഥാന സർക്കാരിന് ഇടപെടാൻ കഴിയണം. സംസ്ഥാന സർക്കാരുകളുടെ അധികാരം തിരിച്ച് പിടിക്കേണ്ടത് ഫെഡറൽ തത്വങ്ങളെ സംരക്ഷിക്കുന്നതിന് അത്യാവശ്യമാണ്. കഴിഞ്ഞ അഞ്ച് വർഷക്കാലത്തെ പിണറായി സർക്കാരിന്റെ കീഴിൽ സഹകരണ രംഗത്ത് നാം നടത്തിയ പ്രവർത്തനങ്ങളും അതുവഴി നേടിയ നേട്ടങ്ങളും ചെറുതല്ല. ഭവനനിർമ്മാണ രംഗം, വിദ്യാഭ്യാസ രംഗം, പെൻഷൻ വിതരണ രംഗം, പൊതുവിതരണ രംഗം, കേരള ബാങ്ക് രൂപീകരണം തുടങ്ങി അടിസ്ഥാന വികസന മേഖലകളിലെല്ലാം സഹകരണ പ്രസ്ഥാനം നൽകിയ സംഭാവന കേരളീയ സമൂഹത്തിന് വിസ്മരിക്കാനാവില്ല. ഇവിടെ ഏതാനും ചില പ്രൈമറി സംഘങ്ങളിൽ നടക്കുന്ന അഴിമതിയുമായി ബന്ധപ്പെട്ട

വാർത്തകൾ പർവ്വതീകരിക്കുന്നുണ്ട്. അഴിമതിയെ യാതൊരു കാരണവശാലും കേരളത്തിൽ വച്ചുവാഴിക്കില്ലെന്നത് ഈ ഗവൺമെന്റിന്റെ പ്രഖ്യാപിത നയമാണ്. അത്തരം അഴിമതി നടത്തുന്ന ബാങ്കുകൾക്കെതിരായി കർശനമായ നിലപാട് ഗവൺമെന്റിന്റെ ഭാഗത്തുനിന്നും ഉണ്ടാകേണ്ടതുണ്ട്. നെയ്യാറ്റിൻകര താലൂക്കിലെ ആറയൂർ സർവ്വീസ് സഹകരണ ബാങ്ക്, മാരായമുട്ടം സർവ്വീസ് സഹകരണ ബാങ്ക് എന്നിവിടങ്ങളിൽ കണ്ടെത്തിയ അഴിമതിയുമായി ബന്ധപ്പെട്ട് ചില കേസുകൾ നിലനിൽക്കുന്നുണ്ട്. ഗവൺമെന്റ് എന്ന നിലയിൽ അതിൽ ശക്തമായി ഇടപെടണമെന്ന അഭിപ്രായമാണ് ഈ സന്ദർഭത്തിൽ എനിക്ക് ശ്രദ്ധയിൽകൊണ്ടുവരാനുള്ളത്.

മറ്റൊന്ന് വനം മേഖലയാണ്. ജൈവവൈവിധ്യം സംരക്ഷിക്കേണ്ടതിന്റെ അടിസ്ഥാനപരമായ ആവശ്യം പരിസ്ഥിതിയെയും സ്വാഭാവിക ആവാസ വ്യവസ്ഥകളെയും പരിരക്ഷിക്കുകയും എല്ലാ ജീവജാലങ്ങളെയും അവയുടെ സ്വാഭാവിക ചുറ്റുപാടുകളിൽ നിലനിർത്തുകയും വീണ്ടെടുക്കുകയും ചെയ്യുക എന്നതാണ്. കോടാനുകോടി വർഷങ്ങളിലൂടെ പരിണാമം പ്രാപിച്ചുണ്ടായ ജൈവവൈവിധ്യങ്ങൾ കുറഞ്ഞുപോകുന്നതും

നശിച്ചുപോകുന്നതും കഴിയുന്നത്ര കുറച്ചുകൊണ്ട് പരിസ്ഥിതി ദുർബല
 പ്രദേശങ്ങൾ ഫലപ്രദമായി പരിരക്ഷിക്കേണ്ടത്
 അത്യന്താപേക്ഷിതമായിട്ടുണ്ട്. ഔദ്യോഗിക രേഖകളനുസരിച്ച്
 കേരളത്തിലെ വന വിസ്തൃതി 1130947.54 ഹെക്ടറാണ്. അതിൽ സംരക്ഷിത
 വനം-9107 ചതുരശ്ര കിലോമീറ്റർ, നിർദ്ദിഷ്ട-സംരക്ഷിത വനം-364 ചതുരശ്ര
 കിലോമീറ്റർ, നിക്ഷിപ്ത വനം-1837 ചതുരശ്ര കിലോമീറ്റർ എന്നിങ്ങനെ മൂന്ന്
 രീതിയിലാണ് തരംതിരിച്ചിട്ടുള്ളത്. സത്തുലിതമായ ആവാസ
 വ്യവസ്ഥയുടെയും ജീവന്റെ നിലനിൽപ്പിന്റെയും അടിത്തറയാണ് വനങ്ങൾ.
 എണ്ണമറ്റ പ്രകൃതി വിഭവങ്ങളുടെ കലവറയാണവ. ആർക്കും അതിനുമേൽ
 പരിപൂർണ്ണ അവകാശങ്ങളില്ല, നാം അതിന്റെ സൂക്ഷിപ്പുകാർ മാത്രമാണ്.
 ശ്രദ്ധാപൂർവ്വം പരിപാലിച്ചും ആവശ്യത്തിനുമാത്രം ഉപയോഗിച്ചും വരും
 തലമുറയ്ക്ക് കൈമാറേണ്ട സമ്പത്താണ് വനങ്ങൾ. കേരളത്തിലെ വനങ്ങൾ
 പുരാതനകാലം മുതൽ തടിക്കും സുഗന്ധവ്യഞ്ജനങ്ങൾക്കും ലോക പ്രശസ്തി
 നേടിയിരുന്നു. ഇവിടത്തെ വനങ്ങളിലെ കുരുമുളക്, ഏലം തുടങ്ങിയ
 സുഗന്ധവിളകൾ നൂറ്റാണ്ടുകളായി വിദേശികളെ ആകർഷിച്ചുപോന്നിരുന്നു.
 പത്തൊൻപതാം നൂറ്റാണ്ടിന്റെ ആരംഭത്തിൽ കേരളത്തിൽ 70 ശതമാനം

വനമായിരുന്നു. ഇന്നത് 29 ശതമാനമായി കുറഞ്ഞിരിക്കുന്നു. രണ്ടാം ലോക
 മഹായുദ്ധ കാലത്ത് 'ഗ്രോ മോർ' പദ്ധതി പ്രഖ്യാപിക്കുകയുണ്ടായി.
 അരിയുടെയും മറ്റ് ഭക്ഷ്യവസ്തുക്കളുടെയും ക്ഷാമം വന്ന കാലത്ത്
 ഗവൺമെന്റുകൾ/ ഭരണാധികാരികൾതന്നെ 'ഗ്രോ മോർ' പദ്ധതി
 പ്രഖ്യാപിച്ചതിന്റെ ഭാഗമായി വനമേഖലയിൽ കുടിയേറ്റം വന്നു. അവിടെ
 മനുഷ്യന്റെ ആവാസകേന്ദ്രങ്ങളായി മാറി. അവർ താമസം ഉറപ്പിച്ചു.
 കൃഷിയിടങ്ങൾ സ്വന്തമാക്കി. കൃഷി ചെയ്ത് ഉപജീവനം നടത്തിപ്പോന്നിരുന്നു.
 അതിനെ നമ്മൾ പിന്നിലാലത്ത് ന്യായീകരിക്കുകയും ചെയ്തു. ജനപ്പെരുപ്പം
 സൃഷ്ടിക്കുന്ന സമ്മർദ്ദവും ഭൂമിയുടെ സാമ്പത്തിക മൂല്യത്തിനുമുള്ള വർദ്ധനവും
 അത് പ്രേരിപ്പിക്കുന്ന വനം കയ്യേറ്റവും വികസന പ്രവർത്തനങ്ങൾക്കുവേണ്ടി
 വനഭൂമിയുടെ വിനിയോഗവും തൊഴിലില്ലായ്മയും സ്ഥാപിത താല്പര്യക്കാരുടെ
 ഇടപെടലുകളും വനഭൂമിയുടെയും അമൂല്യമായ ആവാസ വ്യവസ്ഥയുടെയും
 നാശത്തിന് കാരണമായിക്കൊണ്ടിരിക്കുകയാണ്. വനങ്ങളും അവയുമായി
 ബന്ധപ്പെടുന്ന ആവാസവ്യവസ്ഥകളും ശാസ്ത്രീയമായി
 സംരക്ഷിക്കപ്പെടുന്നില്ലെങ്കിൽ വനവിഭവങ്ങളുടെ ലഭ്യത കുറയുകയും
 വിനാശകരമാകുകയും ചെയ്യും. ഇതിന്റെ ദുരന്തഫലങ്ങൾ കൂടുതൽ

പേരേണ്ടിവരുന്നത് വനത്തെ ആശ്രയിച്ച് ജീവിക്കുന്ന ദുർബ്ബല ജനവിഭാഗങ്ങളായിരിക്കും. തടിക്കുവേണ്ടിയാണ് വനങ്ങൾ എന്ന നിലപാടിൽനിന്ന് മനുഷ്യരാശിയുടെ നിലനിൽപ്പിനായി വനങ്ങൾ സംരക്ഷിക്കുകയെന്ന കാഴ്ചപ്പാടിലേയ്ക്ക് നാം മാറേണ്ടതായിട്ടുണ്ട്. വനങ്ങൾക്കുപുറമെ അങ്ങേയറ്റം പ്രാധാന്യമുള്ളതും എന്നാൽ വേണ്ടത്ര പരിഗണന ലഭിക്കാത്തതുമായ ആവാസവ്യവസ്ഥകളായ ചതിപ്പനിലങ്ങൾ, തീരപ്രദേശങ്ങൾ, കണ്ടൽകാടുകൾ, കാവുകൾ, കായലുകൾ, അഴിമുഖങ്ങൾ എന്നിവയെല്ലാം സംരക്ഷിക്കപ്പെടണം. സമഗ്രമായ ഒരു പരിസ്ഥിതി സമീപനത്തിലൂടെ മാത്രമേ അർത്ഥപൂർണ്ണമായ വനപരിപാലനം സാധ്യമാക്കാൻ കഴിയുകയുള്ളൂ. കേരളത്തിലെ കഴിഞ്ഞ ഇടതുപക്ഷ ഗവൺമെന്റ് ഈ രംഗത്ത് നടത്തിയ പ്രവർത്തനങ്ങൾ ശ്ലാഘനീയമാണ്. റീ ബിൽഡ് കേരള ഡെവലപ്മെന്റ് പ്രോഗ്രാമിൽ ഉൾപ്പെടുത്തി 800 കോടി രൂപ ഈ കാര്യത്തിൽ വകവരുത്തി. വനങ്ങളെ സംരക്ഷിക്കാനും വനമേഖലയുമായി ബന്ധപ്പെട്ട കാര്യങ്ങൾക്കുമായി സ്വകാര്യ സെറ്റിൽമെന്റുകളുടെ പുനരധിവാസം സാധ്യമാക്കി. സ്വകാര്യ എസ്റ്റേറ്റുകളുടെ ഏറ്റെടുക്കലിനുവേണ്ടി തുക മാറ്റിവച്ചു. കണ്ടൽകാടുകളുടെ ഏറ്റെടുക്കലിനും

സംരക്ഷണത്തിനുംവേണ്ടി തുക മാറ്റിവച്ചു. വനാന്തര ഭാഗങ്ങളിൽനിന്നും ഉൾവനങ്ങളിലെ ഗ്രോത്രവാസികളെ വനത്തിനുള്ളിൽ അനുയോജ്യമായ ഇടങ്ങളിൽ മാറ്റി പാർപ്പിക്കുന്നതിനുംവേണ്ടി തുക മാറ്റിവച്ചു. മനുഷ്യ-വന്യജീവി സംഘർഷം കുറയ്ക്കുന്നതിനും പ്രകൃതി ദുരന്തങ്ങൾമൂലമുള്ള നാശനഷ്ടങ്ങളുടെ ആക്കം കുറയ്ക്കുന്നതിനും ജീവനോപാധികൾ മെച്ചപ്പെടുത്തുന്നതിനായി വനാന്തര ഭാഗങ്ങളിൽനിന്നും ഗ്രോത്രവാസികളുടെ സമ്മതപ്രകാരം മാറ്റിപ്പാർപ്പിക്കാനുള്ള നടപടികൾ സ്വീകരിച്ചു. കിഫ്ബി ഫണ്ട് ഉപയോഗിച്ച് 'fencing along identified areas of forest boundary to reduce human wild life conflict under the special investment plan' എന്ന പദ്ധതി ആവിഷ്കരിച്ചു. കിഫ്ബി ഫണ്ട് ഉപയോഗിച്ച് കോട്ടൂർ ആന കേന്ദ്രം സംരക്ഷിക്കാൻ നിലപാട് സ്വീകരിച്ചു. ആനകളുടെ പുനരധിവാസത്തിനുള്ള നടപടികൾ സ്വീകരിച്ചു. പുതിയ പദ്ധതി കൊണ്ടുവരാൻ കഴിഞ്ഞു. ആനകൾക്കുണ്ടാകുന്ന അസുഖം ഭേദമാക്കുന്നതിനുംവേണ്ടി 24 മണിക്കൂറും പ്രവർത്തിക്കുന്ന വെറ്ററിനറി വിഭാഗത്തെ നിയോഗിച്ചു.

മി. ചെയർമാൻ: ബഹുമാനപ്പെട്ട മെമ്പർ, അങ്ങയുടെ ആദ്യത്തെ പ്രസംഗം മറ്റുള്ളവർക്കുകൂടി മാതൃകയാകട്ടെ.

ശ്രീ. സി. കെ. ഹരീന്ദ്രൻ: സർ, ഫോറസ്റ്റ് സ്റ്റേഷനുകൾ പുനരാരംഭിക്കാൻ കഴിഞ്ഞു. ആദിവാസി മേഖലയിൽ കേബിൾ, ഇന്റർനെറ്റ് സൗകര്യങ്ങളൊരുക്കി. വനമേഖലയിലെ പുഴകളിൽ വളരുന്ന മത്സ്യങ്ങൾക്ക് ഭക്ഷ്യലഭ്യത ഉറപ്പുവരുത്തി. ഈ കൂട്ടത്തിൽ വനം മന്ത്രിയോട് ഞാനൊരു കാര്യം സൂചിപ്പിക്കട്ടെ. ജൈവ വൈവിധ്യ മേഖലയായ ചെത്തുരുണി, അഗസ്ത്യകൂടം ഔഷധസസ്യകലവറയാണ്. ഇവയെ ബന്ധിപ്പിച്ചുകൊണ്ട് ഒരു ഗവേഷണ കേന്ദ്രം ആരംഭിക്കാൻ കഴിഞ്ഞാൽ അത് വലിയ മാറ്റത്തിന് ഇടവരും. അത്തരം പ്രവർത്തനങ്ങൾക്കൂടി വനമേഖലയുമായി ബന്ധപ്പെട്ട് ഏറ്റെടുക്കേണ്ടതായിട്ടുണ്ടെന്ന കാര്യംകൂടി ഓർമ്മപ്പെടുത്തിക്കൊണ്ട് ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് എന്റെ സംസാരം അവസാനിപ്പിക്കുകയാണ്.

ശ്രീ. സനീഷ്കുമാർ ജോസഫ്: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. കേരളം കണ്ട ഏറ്റവും വിപ്ലവാത്മകമായ മുന്നേറ്റമാണ് സഹകരണ പ്രസ്ഥാനം. അത് നമ്മുടെ ഗ്രാമീണ കാർഷിക സമ്പദ്ഘടനയുടെ

നട്ടെല്ലാണ്. വൈവിധ്യമാർന്ന ഉൽപ്പാദന സേവന രംഗങ്ങളിൽ വളർന്ന് വ്യാപിച്ചിരിക്കുന്ന സഹകരണ പ്രസ്ഥാനം ഇന്ന് ലക്ഷക്കണക്കിന് പേർക്ക് തൊഴിലും അത്താണിയുമാണ്. തൃശ്ശൂർ ജില്ലയിലെ കരുവന്നൂർ സർവ്വീസ് സഹകരണ ബാങ്കിലെ 300 കോടി രൂപയുടെ കൂട്ടായ അഴിമതിയാണ് സഹകരണ മേഖലയെ സംശയത്തിന്റെ നിഴലിൽ നിർത്തുന്നത്. ചിലർക്ക് പൊതുജനങ്ങളുടെ പണം അനായാസം തട്ടിയെടുക്കാമെന്ന യാഥാർത്ഥ്യമാണ് കരുവന്നൂരിലൂടെ പുറത്തുവരുന്നത്. തട്ടിപ്പിന്റെയും ക്രമക്കേടുകളുടെയും സൂചനയും പരാതിയും 2020-ൽ തന്നെ ബാങ്കിന്റെ മുൻ മാനേജറായ ശ്രീ. എം. വി. സുരേഷ് അന്നത്തെ സഹകരണ മന്ത്രിയെയും ജില്ലയിലെ പാർട്ടി നേതാക്കളെയും അറിയിച്ചിട്ടും നടപടിയെടുക്കാതെയിരുന്നതാണ് ഈ അവസ്ഥയ്ക്ക് കാരണം. ഈ തട്ടിപ്പും കൊള്ളയും ക്രമക്കേടും കരുവന്നൂരിൽ മാത്രമല്ല ഇടുക്കി ജില്ലയിലെ കഞ്ഞിക്കുഴി സഹകരണ ബാങ്കിൽ 19 കോടി രൂപ, തൃശ്ശൂരിലെ മൂസ്‌പെറ്റ് സഹകരണ ബാങ്കിൽ 13 കോടി രൂപ, എൽ.ഐ.സി. ഏജൻ്റ് സഹകരണ സംഘം 33 കോടി രൂപ, വെള്ളൂർ സഹകരണ ബാങ്ക് 44 കോടി രൂപ, സീതത്തോട് സർവ്വീസ് സഹകരണ ബാങ്ക് അങ്ങനെ ഈ ക്രമക്കേടിന്റെ പട്ടിക നീളുകയാണ്. പാർട്ടി, പോലീസ്

സ്റ്റേഷനും കോടതിയുമൊക്കെയാണെന്ന് അറിയാം. പാർട്ടിക്ക് അന്വേഷണ കമ്മീഷനുമുണ്ട്, അതും അറിയാം. പക്ഷെ ഇത്തരം കേസുകൾ പാർട്ടി അന്വേഷിച്ചാൽ നിക്ഷേപകർക്ക് നീതി കിട്ടില്ല. സഹകരണ മേഖലയിൽ ഒരു പ്രശ്നമുണ്ടാകുമ്പോൾ ജനങ്ങൾക്ക് ഉത്കണ്ഠയുണ്ടാകുന്നത് സ്വാഭാവികമാണ്. കാരണം കേരളത്തിന്റെ സഹകരണ ബാങ്കുകളിൽ ഒന്നരലക്ഷം കോടി രൂപയുടെ നിക്ഷേപങ്ങളുണ്ട്. ഇതിൽ വലിയ പങ്കും സാധാരണക്കാരുടെ നിക്ഷേപമാണ്. ഈ കൊള്ളയുടെയും തട്ടിപ്പിന്റെയും വാർത്തകൾ സാധാരണക്കാരന്റെ വിശ്വാസം തകർക്കുകയാണ്. നിക്ഷേപകർക്ക് സുരക്ഷിതത്വംകൂടിയില്ലാതെയായാൽ സഹകരണ ബാങ്കുകളെ ആശ്രയിക്കുന്നവർ പിന്മാറുന്ന അവസ്ഥ വരും, അത് സഹകരണ മേഖലയെ തകർക്കും. അത് കേരളത്തിന്റെ സമ്പദ്വ്യവസ്ഥയെയാണ് തകർക്കുന്നത്. അതുകൊണ്ട് നിക്ഷേപകരുടെ വിശ്വാസം നിലനിർത്തണം. അവരുടെ പണം നഷ്ടപ്പെടില്ലായെന്ന് സർക്കാർ ഉറപ്പുവരുത്തണം. സാമ്പത്തിക ക്രമക്കേടുകൾ കണ്ടെത്തുന്നതിന് സഹകരണ നിയമത്തിൽ വ്യവസ്ഥകളുണ്ടെങ്കിലും സി.പി.ഐ.(എം.) ഭരിക്കുന്ന സഹകരണ സംഘങ്ങളിൽ ഇതൊന്നുമുണ്ടാകാറില്ല. സി.പി.ഐ.(എം.) മുൻ ലോകത്ത്

കമ്മിറ്റി സെക്രട്ടറിയും അംഗങ്ങളും ഉൾപ്പെടെയുള്ള പ്രതികളെ അറസ്റ്റ് ചെയ്യാൻ ക്രൈംബ്രാഞ്ചിന് ആകുന്നില്ല. അതിൽനിന്നുതന്നെ അന്വേഷണത്തിന്റെ പോക്ക് വ്യക്തമാണ്. കേരള ബാങ്കിന് അംഗീകാരം നൽകണമെങ്കിൽ സംസ്ഥാന സഹകരണ ബാങ്കിന്റെ കിട്ടാക്കടങ്ങൾ ഇല്ലാതാകണമെന്ന് റിസർവ് ബാങ്കിന്റെ നിർദ്ദേശത്തിന്റെ മറുപിടിച്ചാണ് സി.പി.ഐ.(എം.)-ന്റെ കെട്ടുകാര്യസ്ഥതകൊണ്ട് മാത്രം നഷ്ടത്തിലായ റബ്ബ്കോയ്ക്ക് 238 കോടി രൂപ ഇഷ്ടദാനം നൽകിയത്. 5 സഹകരണ ബാങ്കുകളുടെ കൺസോർഷ്യവും സംസ്ഥാന സഹകരണ ബാങ്കുകളിലാണ് ഇത്രയും തുക കേവലം പ്രൈമറി സംഘമായ റബ്ബ്കോയ്ക്ക് നൽകിയത്. റബ്ബ്കോ ഒരു പൈസപോലും പലിശയിനത്തിൽ തിരിച്ചടച്ചില്ല. സി.പി.ഐ.(എം.) ഭരണത്തിൽ സർക്കാർ ഭീഷണിപ്പെടുത്തിയാണ് സഹകരണ ബാങ്കുകളെക്കൊണ്ട് ഇത്രയും തുക വായ്പയായി നൽകിയത്. ഇടപാടിൽ റബ്ബ്കോ വൻ നേട്ടമുണ്ടാക്കിയപ്പോൾ വായ്പ നൽകിയ സഹകരണ ബാങ്കുകൾക്ക് പലിശയിനത്തിൽ കിട്ടേണ്ടിയിരുന്ന 170 കോടി രൂപ നഷ്ടമായി. കോവിഡ് കാലത്തെ സഹകരണ സംഘങ്ങളുടെ നല്ല മാതൃകകളും കാണാനുണ്ട്. എന്റെ നിയോജകമണ്ഡലമായ ചാലക്കുടിയിൽ

താലൂക്ക് ആശുപത്രിക്ക് പൊതുഫണ്ട് ഉപയോഗിച്ച് അഞ്ച് വെന്റിലേറ്ററുകൾ നൽകുന്നതിനും ഓൺലൈൻ വിദ്യാഭ്യാസത്തിന് tablet-കൾ വിതരണം ചെയ്യുന്നതിനും ലോക്ക്ഡൗൺമൂലം ദുരിതമനുഭവിക്കുന്നവർക്ക് കിറ്റ് വിതരണം ചെയ്യുന്നതിനും കോൺഗ്രസ് നേതൃത്വം കൊടുക്കുന്ന സഹകരണ സംഘങ്ങൾ മുന്നിലുണ്ട്. ഓൺലൈൻ വിദ്യാഭ്യാസത്തിന് പലിശയില്ലാതെ 10,000/- രൂപ വായ്പ നൽകുന്ന 'വിദ്യാതരംഗിണി' പദ്ധതി നല്ല ആശയമാണ്. 10,000/- രൂപ എന്നുള്ളത് 15,000/- രൂപയാക്കുന്നത് ഈ സർക്കാർ പരിഗണിക്കണം. സംസ്ഥാന സഹകരണ ബാങ്കും പതിനാല് ജില്ലാ സഹകരണ ബാങ്കും സംയോജിച്ചുകൊണ്ടാണ് കേരള ബാങ്ക് രൂപം കൊണ്ടത്. സഹകരണ നിയമം വകുപ്പ് 14 പ്രകാരം നിയമഭേദഗതികളിലൂടെ പതിനാല് ജില്ലാ സഹകരണ ബാങ്കുകൾ പൊതുയോഗം ചേർന്ന് മൂന്നിൽ രണ്ട് ഭൂരിപക്ഷം വേണമെന്നിരിക്കെ അത് ലഭിക്കില്ലായെന്ന് മനസ്സിലാക്കി നിയമത്തിൽ ഭേദഗതി വരുത്തി കേവലഭൂരിപക്ഷം മതിയെന്ന് തീരുമാനിച്ചു നിയമനിർമ്മാണം നടത്തുകയും അതിന്റെ അടിസ്ഥാനത്തിൽ മലപ്പുറം ജില്ലാ സഹകരണ ബാങ്ക് ഒഴികെ പതിമൂന്ന് ജില്ലാ സഹകരണ ബാങ്കുകളും കേരള ബാങ്കിലേയ്ക്ക് ലയിപ്പിച്ചു. അതോടുകൂടി സഹകരണ മേഖലയിൽ

നിലവിലുണ്ടായിരുന്ന തൃതലസംവിധാനത്തിൽനിന്നും ജില്ലാ സഹകരണ ബാങ്കുകൾ ഒഴിവാക്കി. ദ്വിതലസംവിധാനം നിലവിലുവന്നു. സഹകരണ മേഖലയിലെ അപെക്സ് സ്ഥാപനമായ കേരള ബാങ്ക് താഴെത്തട്ടിൽ സഹകരണ നിയമമനുസരിച്ച് രജിസ്റ്റർ ചെയ്താൽ എല്ലാ സഹകരണ സംഘങ്ങളെയും സാമ്പത്തികമായി ഉപദേശ രൂപേണയും പരിശോധന മുഖേനയും സഹായിക്കാൻ തയ്യാറായ സ്ഥാപനമാണ്. എന്നാൽ കേരള ബാങ്കിന് രൂപം നൽകിയ കഴിഞ്ഞ സർക്കാർ സഹകരണ മേഖലയിൽ പാർട്ടിയെ നിലനിർത്തുന്നതിനുവേണ്ടി, കേരള ബാങ്കിൽ പ്രാഥമിക സഹകരണ ബാങ്കുകളെയും അർബൻ സഹകരണ ബാങ്കുകളെയും മാത്രം ഉൾപ്പെടുത്തി അവരുടെ കൈപ്പിടിയിൽ നിർത്തുകയാണ് ചെയ്തത്. ഇത്തരം പ്രവർത്തനം സഹകരണ മേഖലയിലെ ഒരു അപെക്സ് സ്ഥാപനമായ കേരള ബാങ്കിന് യോജിച്ചതല്ല. താഴെത്തട്ടിലുള്ള എല്ലാ സഹകരണ സംഘങ്ങളെയും കേരള ബാങ്കിൽ 'എ' ക്ലാസ് അംഗങ്ങളാക്കണം. പ്രാഥമിക സഹകരണ ബാങ്കുകളിൽ ഭൂരിപക്ഷവും സി.പി.ഐ.(എം.) നിയന്ത്രണത്തിലാണ്. അവിടെയെല്ലാം ക്രമക്കേടുകൾ നടത്തുകയും പണം കൊള്ളയടിക്കുകയും ചെയ്യുമ്പോൾ കൊള്ളയടിച്ചവരെ

സഹായിക്കുന്നതിനുവേണ്ടി കേരള ബാങ്ക് സാമ്പത്തിക സഹായം നൽകുന്നുവെന്ന് പറയുമ്പോൾ, കളവിന് കൂട്ടുനിൽക്കുന്ന സ്ഥാപനമായി കേരള ബാങ്ക് മാറരുതെന്ന് പറയാൻ ഈ അവസരം ഞാൻ വിനിയോഗിക്കുന്നു. ജീവനക്കാരുടെ കുറവാണ് സഹകരണ വകുപ്പ് ഇന്ന് നേരിടുന്ന പ്രശ്നം. 1981-ലെ സഹകരണ സംഘങ്ങളുടെ എണ്ണവും വ്യാപ്തിയും അനുസരിച്ചുള്ള ജീവനക്കാരാണ് ഇപ്പോഴും വകുപ്പിലുള്ളത്. സഹകരണ സംഘങ്ങൾ ആരംഭിച്ചിട്ട് നാൽപ്പത് വർഷം പിന്നിട്ടു. സംഘങ്ങളുടെ എണ്ണത്തിലും വ്യാപാര വ്യാപ്തിയിലും മൂന്നു് ശതമാനത്തിന്റെ വർദ്ധനവുണ്ടായി. എന്നാൽ അതിനനുസരിച്ച് ജീവനക്കാരുടെ എണ്ണം വർദ്ധിച്ചിട്ടില്ല. കേന്ദ്രം കേരളത്തിന്റെ സഹകരണ മേഖലയെ ലക്ഷ്യമിട്ട് കടന്നുകയറാൻ നടത്തുന്ന കരുനീക്കങ്ങളെ നാം ഓർക്കേണ്ടതുണ്ട്. പുതിയതായി രൂപം കൊടുത്ത സഹകരണ വകുപ്പിന് നേതൃത്വം ഏറ്റെടുത്തിരിക്കുന്നത് കേന്ദ്ര ആഭ്യന്തര വകുപ്പുമന്ത്രിയായ ശ്രീ. അമിത് ഷാ ആണ്. സ്വാഭാവികമായും അവർ ആദ്യം ലക്ഷ്യമിടുന്നത് കേരളത്തിലെ ഏറ്റവും ശക്തമായ സഹകരണ മേഖലയായിരിക്കും. ഈ മേഖലയിൽ സംസ്ഥാനങ്ങളുടെ അധികാരം ഉറപ്പിക്കുന്ന ബഹുമാനപ്പെട്ട സുപ്രീംകോടതിയുടെ വിധി ആശ്വാസകരമാണ്.

എങ്കിലും ഈ മേഖലയിലെ കോടാനുകോടി രൂപയുടെ തട്ടിപ്പ് അരങ്ങേറുന്നത് കേന്ദ്രസർക്കാരിന്റെ ഇടപെടലിന് വഴിയൊരുക്കും.

റവന്യൂ ചട്ടങ്ങളും വനനിയമങ്ങളും കാറ്റിൽ പറത്തിയ വിവാദ മരം മുറി ഉത്തരവ് വ്യാപകമായ മരം മുറിക്കുന്നതിന് ഒത്താശ ചെയ്യുന്നതായിരുന്നു. ആ ഉത്തരവിനെ ന്യായീകരിക്കുകയാണ് മുൻറവന്യൂ മന്ത്രിയും സർക്കാരും. ഇരുന്തു് വർഷത്തിലധികം പ്രായമുള്ള മരങ്ങളിൽ വൻകിട തടിലോബിക്ക് കണ്ണുണ്ടായിരുന്നു. കർഷകർ വച്ചുപിടിപ്പിക്കുന്ന മരങ്ങൾ മുറിക്കുന്നതിന് അവകാശം വേണമെന്ന ആവശ്യത്തിന്റെ മറവിലാണ് രാഷ്ട്രീയ മരംമുറി ലോബിയുടെ ഈ ഗൂഢാലോചന അരങ്ങേറിയത്. വിവാദ ഉത്തരവിന്റെ മറവിൽ കോടികളുടെ തേക്ക് മരങ്ങൾ മുറിച്ച് കടത്തിയ ലോബിക്ക് സർക്കാരിൽ വൻസ്വാധീനമുണ്ടെന്ന് വ്യക്തമാണ്. റവന്യൂ- വനം വകുപ്പുകളെ കൂട്ടുപിടിച്ചുകൊണ്ടാണ് ഈ ലോബി കൊള്ള നടത്തിയത്. ആദിവാസികൾ ഉൾപ്പെടെയുള്ള ഉടമകൾക്ക് തുച്ഛമായ തുക നൽകിക്കൊണ്ട് മരങ്ങൾ ചുരം കടത്തിയതും ഉന്നതബന്ധത്തിന്റെ മറവിൽ തന്നെയാണ്. ലോക്ക്ഡൗൺ കാലത്ത് നിരവധി ചെക്ക്പോസ്റ്റുകൾ കടന്നാണ് പെരുമ്പാവൂരിലെ തടിമില്ലിൽ മരം എത്തിച്ചത്. പട്ടയ ഭൂമിയിലെ മരം മുറിക്കാൻ സർക്കാർ

അനുമതി നൽകിയതിന്റെ മറവിൽ വനം മേഖലയിൽനിന്ന് ഉൾപ്പെടെ കോടിക്കണക്കിന് രൂപയുടെ തടികളാണ് കടത്തിയത്. ഈ കൊള്ളയ്ക്ക് കൂട്ടുനിൽക്കുന്നതിനുപകരം വന പ്രദേശത്തോട് ചേർന്ന് ജീവിക്കുന്നവരുടെ ദീർഘകാലത്തെ ആവശ്യങ്ങൾക്ക് പ്രാമുഖ്യം നൽകുകയാണ് വേണ്ടത്. 1977-ന് മുമ്പ് ഭൂമി കൈവശം വച്ചിരിക്കുന്ന ആയിരക്കണക്കിന് മലയോര കർഷകർക്ക് ഇനിയും പട്ടയം ലഭിക്കാനുണ്ട്. എന്റെ നിയോജകമണ്ഡലമായ ചാലക്കുടിയിലും ആയിരക്കണക്കിന് കർഷകരുണ്ട്. അവർക്ക് പട്ടയം നൽകാനുള്ള നടപടി സ്വീകരിക്കണം. ഇനിയെങ്കിലും ഈ കർഷകരുടെ കണ്ണീരും ജീവിതവും മനസ്സിലാക്കി പട്ടയം നൽകുന്നതിനുള്ള നടപടി സ്വീകരിക്കണം. വന്യമൃഗശല്യംമൂലം ചാലക്കുടി മണ്ഡലത്തിൽ കൃഷിനാശം ഉണ്ടാകുന്ന കോടശ്ശേരി, പരിയാരം, അതിരപ്പിള്ളി ഉൾപ്പെടെയുള്ള പഞ്ചായത്തുകളിൽ വനാതിർത്തിയിൽ കിടങ്ങുകളും കാര്യക്ഷമമായ ഫെൻസിംഗും നടത്തണം.

മി. സ്പീക്കർ: അങ്ങയുടെ സമയം കഴിഞ്ഞു.....

ശ്രീ. സനീഷ്കുമാർ ജോസഫ്: സർ, വന്യമൃഗശല്യവും അടിസ്ഥാന സൗകര്യങ്ങളുടെ അപര്യാപ്തതയുംമൂലം കഷ്ടപ്പെടുന്ന അട്ടപ്പാടി ഉൾപ്പെടെയുള്ള

ആദിവാസി കോളനികളിലെ കുടുംബങ്ങളുടെ ജീവനും സ്വത്തും സംരക്ഷിക്കണം. അവരുടെ കൃഷി സംരക്ഷിക്കുന്നതിന് ഫെൻസിംഗും ട്രെയിംഗും ഉൾപ്പെടെ നടത്തണം. വിനോദ സഞ്ചാരമേഖലയ്ക്ക് ഉണർവുണ്ടാക്കുന്ന നടപടികൾ വനം വകുപ്പിന്റെ ഭാഗത്തുനിന്ന് ഉണ്ടാകണം. വനം വകുപ്പിന്റെ തടസ്സവാദങ്ങളാണ് വിനോദ സഞ്ചാര മേഖലയെ പലപ്പോഴും പിന്നോട്ടാക്കുന്നത്. പറമ്പിക്കളത്തും അതിരപ്പിള്ളിയിലും രണ്ട് നിലപാടാണ് വനം വകുപ്പ് സ്വീകരിക്കുന്നത്. പറമ്പിക്കളത്ത് വനം വകുപ്പ് പ്രകൃതിയെ അടുത്തറിയുന്നതിനായി വിവിധ പാക്കേജവുമായി സഞ്ചാരികളെ ആകർഷിക്കുന്നു. താമസം, ഭക്ഷണം എന്നിവ കൂടാതെ ജംഗിൾ സവാരി, പക്ഷി നിരീക്ഷണം, ട്രക്കിംഗ്, പറമ്പിക്കളം ഡാമിൽ ബോട്ടിംഗ് തുടങ്ങിയ ആക്ടിവിറ്റികൾ വനം വകുപ്പ് പറമ്പിക്കളത്ത് ഒരുക്കിയിട്ടുണ്ട്. ഇതേ മാതൃകയിൽ അതിരപ്പിള്ളിയിലും ജംഗിൾ സവാരിയും പറമ്പിക്കളത്തേയ്ക്ക് ട്രക്കിംഗും വൈദ്യുതി ബോർഡിന്റെ നിയന്ത്രണത്തിലുള്ള ഷോളയാർ, പെരിങ്ങൽക്കുത്ത് ഡാമുകളിൽ ബോട്ടിംഗും ഉൾക്കൊള്ളിച്ചുകൊണ്ടുള്ള പാക്കേജ് നടപ്പിലാക്കിയാൽ ഇവിടത്തെ ആദിവാസികൾക്കും തൊഴിലില്ലാത്ത ചെറുപ്പക്കാർക്കും കർഷകർക്കും യുവാക്കൾക്കും തൊഴിലും

വരുമാനവും ലഭിക്കും. നിരവധി സാധ്യതകളുള്ള അതിരപ്പിള്ളിയിൽ പഠനവിഷയം മാതൃകയിൽ പരിസ്ഥിതി സൗഹൃദ ടൂറിസം പദ്ധതി നടപ്പിലാക്കുന്നതിന് വകുപ്പുകൾ മുൻകയ്യെടുക്കണം.

മി. ചെയർമാൻ: ബഹുമാനപ്പെട്ട അംഗം ദയവായി പ്രസംഗം ചുരുക്കണം. അങ്ങയുടെ സമയം കഴിഞ്ഞു.

ശ്രീ. സനീഷ്കുമാർ ജോസഫ്: സർ, ഈ കൊള്ളയ്ക്കും അഴിമതിയ്ക്കും കൂട്ടുനിൽക്കുന്ന ഈ ധനാഭ്യർത്ഥനകളെ ഒരിക്കൽകൂടി എതിർത്തുകൊണ്ട് ഞാൻ നിർത്തുന്നു.

ശ്രീ. പി. എസ്. സുപാൽ: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുകയാണ്. കേരളത്തിലെ സഹകരണ പ്രസ്ഥാനം ഒരു ജനകീയ പ്രസ്ഥാനമാണ്. ആ ജനകീയ പ്രസ്ഥാനത്തെ ഇത്തരത്തിലാക്കിത്തീർക്കുന്നതിൽ ഇടതുപക്ഷ ജനാധിപത്യ മുന്നണി സർക്കാരിന്റെ പങ്ക് വളരെ വലുതാണ്. അതിനെതിരെ എത്ര ശബ്ദമുയർത്തിയാലും അതിനുമുകളിൽ സഹകരണ പ്രസ്ഥാനത്തെ കൊണ്ടുവന്നതിൽ ഇടതുപക്ഷത്തിന്റെ പങ്കിനെ സംബന്ധിച്ച് ചർച്ച ചെയ്യേണ്ടി വരും. രണ്ട് മാസത്തെ പെൻഷൻ നാളെ 55 ലക്ഷത്തിലധികം

ആളുകളുടെ കരങ്ങളിലേയ്ക്ക് എത്തുകയാണ്. മുൻ യു.ഡി.എഫ്. സർക്കാരിന്റെ സമയത്ത് പെൻഷൻ 600 രൂപയായിരുന്നു. അത് കൃത്യസമയത്ത് നൽകുമായിരുന്നില്ല, ബാങ്കുകളിൽ പോയി ക്യൂനിൽക്കണമായിരുന്നു അച്ഛനമ്മമാർ. അത് ഒഴിവാക്കിയത് ഇടതുപക്ഷ ജനാധിപത്യ മുന്നണി ഗവൺമെന്റാണ്. സഹകരണ വകുപ്പാണ് പെൻഷൻ ജനങ്ങളുടെ കൈകളിൽ എത്തിക്കുന്നത്. പ്രളയകാലത്ത് നാലായിരത്തോളം വീടുകൾ പാവപ്പെട്ട ആളുകൾക്ക് നിർമ്മിച്ചുനൽകിയ വകുപ്പാണ് കേരളത്തിലെ സഹകരണ വകുപ്പ്. കെ.പി.സി.സി. വീട് വച്ച് നൽകിയതുപോലെല്ല സഹകരണ വകുപ്പ് വീട് നിർമ്മിച്ച് നൽകിയത്. സഹകരണ ബാങ്കുകളിലെ ക്രമക്കേടുകളെ സംബന്ധിച്ച് സഭയിൽ പറഞ്ഞു. സഹകരണ ബാങ്കുകളിലെ ക്രമക്കേടുകളെ രാഷ്ട്രീയവൽക്കരിക്കുന്ന നിലപാട് ആർക്കും ഭ്രഷണമല്ല. ഗവൺമെന്റ് സഹകരണ മേഖലയെ സംരക്ഷിക്കാനുള്ള ഇച്ഛാശക്തിയോടെയുള്ള നിലപാടുകളുമായി മുന്നോട്ടുപോകുകയാണ്. ഈമേഖലയെ തകർക്കുവാൻ ഒരുതരത്തിലും അനുവദിക്കുന്ന സമീപനം സ്വീകരിക്കുകയില്ല. കഴിഞ്ഞകാല ക്രമക്കേടുകളുടെ കണക്കുകളെടുത്ത് പരിശോധിക്കാൻ തീരുമാനിച്ചാൽ സഹകരണ മേഖലയിൽ പ്രവർത്തിക്കുന്ന

യു.ഡി.എഫ്.-കാർക്ക് തലയിൽ മുണ്ടിട്ട് പോകേണ്ടിവരുമെന്ന കാര്യത്തിൽ സംശയമില്ല.

വനമേഖലയുമായി ബന്ധപ്പെട്ട ചർച്ചയിലേയ്ക്ക് വരുമ്പോൾ, ലോക പ്രശസ്ത ജാപ്പനീസ് പരിസ്ഥിതി ശാസ്ത്രജ്ഞൻ അകിരാ മിയാവാക്കി കഴിഞ്ഞ ദിവസമാണ് വിടവാങ്ങിയത്. മിയവാക്കി വികസിപ്പിച്ചെടുത്ത നവവനവത്കരണ മാതൃക ലോകപ്രശസ്തമാണ്. രണ്ടര സെന്റ് സ്ഥലത്ത് ഒരു വനം സൃഷ്ടിക്കാമെന്നതാണ് മിയാവാക്കി മാതൃകയുടെ പ്രത്യേകത. നഗരങ്ങൾ വനവൽക്കരിക്കുന്നതിനും അതുവഴി അവിടത്തെ താപനില കുറയ്ക്കുന്നതിനും സഹായമാകുന്ന മിയാവാക്കി കാടുകൾ കേരളമുൾപ്പെടെ എല്ലാവരും മാതൃകയാക്കിയിട്ടുണ്ട്. മിയാവാക്കിയുടെ വേർപ്പാടിൽ അഗാധമായ ദുഃഖം രേഖപ്പെടുത്തുകയാണ്. വനമേഖലയുമായി ബന്ധപ്പെട്ട് വനസംരക്ഷണത്തിന് ശക്തമായിട്ടുള്ള നടപടികൾ സ്വീകരിച്ച ഗവൺമെന്റാണ് കേരളത്തിലെ എൽ.ഡി.എഫ്. ഗവൺമെന്റ്. വനാവരണം വർദ്ധിപ്പിച്ച അഞ്ച് സംസ്ഥാനങ്ങളിലൊന്നാണ് കേരളം. വനവിസ്തൃതി കൂട്ടിയ മൂന്ന് സംസ്ഥാനങ്ങളിലൊന്നാണ് കേരളം. കാടിന്റെ മക്കളായ ആദിവാസി വിഭാഗത്തിൽപ്പെട്ട അഞ്ചു പേർക്ക് സ്പെഷ്യൽ റിക്രൂട്ട്മെന്റ് വഴി നിയമനം

നടത്തുന്നതിന് നടപടി സ്വീകരിച്ച ഗവൺമെന്റാണ് കേരളത്തിലെ എൽ.ഡി.എഫ്. ഗവൺമെന്റ്. ആദിവാസികൾക്ക് പരമാവധി ഭൂമി നൽകുന്നതിനാവശ്യമായിട്ടുള്ള നടപടി സ്വീകരിച്ചതും നിരവധി ഫോറസ്റ്റ് സ്റ്റേഷനുകളടക്കം സ്ഥാപിച്ചുകൊണ്ട് വനസംരക്ഷണ പ്രവർത്തനങ്ങൾക്ക് നേതൃത്വം നൽകിയതും കേരളത്തിലെ എൽ.ഡി.എഫ്. സർക്കാരാണ്. മരംമുറിയുമായി ബന്ധപ്പെട്ട് പല വിമർശനങ്ങളും ഉണ്ടായിട്ടുണ്ട്. അതിലെ യഥാർത്ഥ വസ്തുത എന്താണ്; കർഷകർ നട്ടുപിടിപ്പിച്ച മരങ്ങൾ അവർക്ക് അവകാശപ്പെട്ട ഭൂമിയിൽനിന്ന് മുറിക്കുന്നതിനുവേണ്ടിയുള്ള അനുവാദം നൽകിയതുമായി ബന്ധപ്പെട്ട വിഷയം, കർഷക സംഘടനകളും ജനപ്രതിനിധികളും ഈ ആവശ്യം ഉന്നയിച്ചിട്ടില്ലേ; അതിന്റെ അടിസ്ഥാനത്തിൽ നിരവധി സർവ്വകക്ഷി യോഗങ്ങൾ നടത്തിയിട്ടില്ലേ; കർഷകരുടെ താല്പര്യങ്ങൾ പരിഗണിച്ചാണ് അത്തരമൊരു ഉത്തരവ് ഗവൺമെന്റ് ഇറക്കിയത്. ആ ഉത്തരവ് ചില ആളുകൾ ദുരുപയോഗപ്പെടുത്തി. അതിനെതിരെ കർശനമായ നിലപാട് ഗവൺമെന്റ് സ്വീകരിച്ചു. ഉപ്പ് തിന്നവൻ വെള്ളം കുടിക്കുമെന്നാണ് കേരളത്തിന്റെ മുഖ്യമന്ത്രി സഖാവ് പിണറായി വിജയൻ പറഞ്ഞത്. അവരിന് നിയമത്തിന് വിധേയമായി

ജയിലുകൾക്കുള്ളിലാണ്. അതാണ് ഇടതുപക്ഷ ജനാധിപത്യ മുന്നണി സർക്കാരിന്റെ നിലപാട്. കർഷകരുടെ പ്രശ്നങ്ങൾ നമുക്കറിയാം. കർഷകർ അവരുടെ പട്ടയ ഭൂമിയിൽ നിൽക്കുന്ന മരങ്ങൾ, അവർക്ക് അവകാശപ്പെട്ട മരങ്ങൾ മുറിക്കാൻ പാടില്ലായെന്നുള്ള നിലപാടിനോട് യോജിക്കാൻ കഴിയില്ല. അവർക്ക് അത് മുറിക്കുവാനുള്ള അവകാശമുണ്ടാകണം. നിയമനിർമ്മാണം നടത്തിക്കൊണ്ട് അതിനുള്ള അവസരം ഒരുക്കണം. കർഷക താല്പര്യം സംരക്ഷിക്കുന്നതിനുപകരം ഇരുട്ടത്താപ്പ് നയം സ്വീകരിച്ചുകൊണ്ട് കർഷകരെ ദ്രോഹിക്കുന്ന നിലപാടിനെ നിങ്ങൾ ഇനിയെങ്കിലും തിരുത്തുവാൻ തയ്യാറാകണം.

ആഗോളതലത്തിൽ വളരെ ഗൗരവത്തോടെ ചർച്ച ചെയ്യുന്ന വിഷയമാണ് മനുഷ്യ-വന്യജീവി സംഘട്ടനം. മനുഷ്യർക്കോ വന്യജീവികൾക്കോ ദോഷമുണ്ടാക്കുന്ന രീതിയിൽ മനുഷ്യരും വന്യജീവികളും ഏറ്റുമുട്ടേണ്ടിവരുന്ന സാഹചര്യമാണിത്. വന്യജീവികൾ അവരുടെ ആവാസ വ്യവസ്ഥ വിട്ട് ജനവാസ മേഖലകളിലേയ്ക്ക് കടന്ന് ജനങ്ങളുടെ സ്വൈര്യജീവിതം തകർക്കുന്നു. രണ്ട് വശത്തും ദോഷമുണ്ടാകുന്നു. രക്ഷയ്ക്കുവേണ്ടിയോ ആഹാരത്തിനുവേണ്ടിയോ വന്യജീവികൾ മനുഷ്യരെ

കൊല്ലുകയും വളർത്തുമൃഗങ്ങളെ കൊന്നുതിന്നുകയും മനുഷ്യർക്കും വളർത്തുമൃഗങ്ങൾക്കും പരിക്കേൽപ്പിക്കുകയും ചെയ്യുന്നത് സാധാരണമാണ്. ആന, കടുവ, പുലി, ചെന്നായ് തുടങ്ങിയ മൃഗങ്ങളാണ് ഇങ്ങനെ ചെയ്യുന്നത്. തങ്ങളുടെ ആവാസമേഖലയിൽ ഭക്ഷണം ലഭിക്കാത്തതിനാൽ കൃഷിയിടങ്ങളിലേയ്ക്ക് ഇറങ്ങുന്ന ജീവികളുണ്ട്. കാട്ടുപന്നി, കുരങ്ങ്, ആന, മയിൽ എന്നിവയെല്ലാം ഈ ഗണത്തിൽപ്പെടുന്നു. മനുഷ്യന്റെ മറ്റ് സമ്പാദ്യങ്ങളും ഇവ നശിപ്പിക്കുന്നു. കേരളത്തിൽ നെല്ല്, വാഴ, തെങ്ങ് തുടങ്ങിയവയുൾപ്പെടെയുള്ള നാൽപ്പത്തിയഞ്ചോളം കൃഷികളാണ് ഇത്തരത്തിൽ വന്യമൃഗങ്ങൾ നശിപ്പിക്കുന്നത്. വനഭൂമിയിലേയ്ക്കുള്ള കയ്യേറ്റം വർദ്ധിക്കുന്നതിനാൽ വന്യമൃഗങ്ങളുടെ ആവാസമേഖല കുറയുന്നുവെന്ന വാദം തെറ്റാണ്. കേരളത്തിന്റെ വനവിസ്തൃതി 9400 ചതുരശ്ര കിലോമീറ്ററാണ്. ഇതാകട്ടെ, കേരളത്തിന്റെ ആകെ ഭൂവിസ്തൃതിയുടെ 24 ശതമാനമാണ്. വളരെ ജനസാന്ദ്രത കൂടിയ പ്രദേശമാണെങ്കിലും ദേശീയ ശരാശരിയെക്കാൾ കൂടുതൽ മേഖലയെ വനമായി കേരളം സംരക്ഷിക്കുന്നു. ആവാസമേഖലയ്ക്ക് താങ്ങാവുന്നതിനെക്കാൾ വന്യമൃഗങ്ങളുടെ എണ്ണം കൂടുന്നുവെന്നതാണ് വസ്തുത. ഇത് മനുഷ്യനും മൃഗങ്ങളും തമ്മിലുള്ള സംഘർഷത്തിന് കാരണമാകുന്നു.

ശാസ്ത്രീയമായ മാർഗ്ഗങ്ങളിലൂടെയും നടപടികളിലൂടെയും ഇതിന് പരിഹാരമുണ്ടാക്കണം. വന്യമൃഗങ്ങൾ വനത്തിനോട് ചേർന്നുള്ള മനുഷ്യവാസ മേഖലകളിലും കൃഷിയിടങ്ങളിലും പ്രവേശിക്കുന്നത് തടയാൻ നടപടികൾ സ്വീകരിക്കണം. വനാതിർത്തികളിൽ സൗരോർജ്ജവേലി, ആന പ്രതിരോധ മതിലുകൾ, കിടങ്ങുകൾ, ക്രാഷ് ഗാർഡ്, റോപ്പ് ഫെൻസിംഗ്, റെയിൽ ഫെൻസിംഗ്, ജൈവവേലി എന്നിവ നിർമ്മിക്കുകയും കാലാകാലങ്ങളിൽ അറ്റകുറ്റപ്പണികൾ നടത്തുകയും ചെയ്യണം. എല്ലായിടത്തും ആർ.ആർ.ടീമിനെ നിയോഗിക്കണം. കങ്കിയാനകളുടെ കൂടുതൽ സ്ക്വാഡുകൾ രൂപീകരിക്കണം. വനമേഖലയുമായി ബന്ധപ്പെട്ട് കൃഷി അസാധ്യമായിരിക്കുന്നു. കൃഷിയിറക്കി പ്രതീക്ഷയോടെ കാത്തിരിക്കുന്ന വനമേഖലയിലെ കർഷകർക്ക് യാതൊരു ഉറപ്പുമില്ല. പന്നി മുതൽ എല്ലാ വന്യജീവികളും കൃഷിനശിപ്പിക്കുന്നതുകാരണം കർഷകന് കണ്ണീരുമാത്രം ബാക്കിയാകുന്നു. അവർക്ക് കൃഷി സംരക്ഷിക്കാനാവശ്യമായ സഹായം നൽകണം. ഇതുമായി ബന്ധപ്പെട്ട് കഴിഞ്ഞ എൽ.ഡി.എഫ്. സർക്കാർ നഷ്ടപരിഹാരത്തുക ഉയർത്തിയിരുന്നു. അത് കൂടുതലായി വർദ്ധിപ്പിച്ച് നഷ്ടപരിഹാരം കൊടുക്കുന്നതിനുള്ള നടപടികൾ സ്വീകരിക്കണം. കൃഷിക്ക്

ഏറ്റവും കൂടുതൽ ഭീഷണിയാകുന്നത് പന്നിയുടെ ശല്യമാണെന്ന് നമുക്കറിയാം. കഴിഞ്ഞ എൽ.ഡി.എഫ്. സർക്കാർ ഒരു ഉത്തരവ് കൊണ്ടുവന്നു, നല്ലകാര്യമാണ്. പക്ഷേ, അതിന് ഒട്ടേറെ സാങ്കേതിക പരിമിതികളുണ്ട്. കേന്ദ്രഗവൺമെന്റിന്റെ സാങ്കേതിക തടസ്സങ്ങൾ ഇക്കാര്യത്തിലുണ്ട്. ഏറ്റവും പ്രധാനപ്പെട്ട നിർദ്ദേശം, പന്നിയെ വെർമിനായി പ്രഖ്യാപിച്ച് ഈ പ്രശ്നങ്ങൾക്ക് പരിഹാരം കണ്ടെത്താനാവശ്യമായ നടപടികൾ സ്വീകരിക്കാൻ സർക്കാരിന്റെ ഭാഗത്തുനിന്നും ശക്തമായ ഇടപെടലുകളുണ്ടാകണമെന്നാണ്. വനമേഖലയിൽ തൊഴിലവസരങ്ങളുണ്ടാകണം. വനസംരക്ഷണ പ്രവർത്തനങ്ങളുമായി ബന്ധപ്പെട്ട് തൊഴിലുറപ്പ് പദ്ധതി ഉപയോഗിക്കാനുള്ള ശ്രമങ്ങൾ നടത്തണം. ധാരാളം വളർച്ചയെത്തിയ ചെടികളുടെ പ്ലാന്റേഷൻ നമ്മുടെ സംസ്ഥാനത്തെ വനമേഖലയുമായി ബന്ധപ്പെട്ടുണ്ട്. പ്ലാന്റേഷന്റെയെല്ലാം കണക്കുകൾ പരിശോധിച്ച് വർക്കിംഗ് പ്ലാൻ തയ്യാറാക്കി യഥാസമയം കേന്ദ്ര ഗവൺമെന്റിന് സമർപ്പിച്ച് തുടർപ്രവർത്തനങ്ങൾ നടത്തിയാൽ വനമേഖലയിൽ ധാരാളം തൊഴിലവസരങ്ങൾ സൃഷ്ടിക്കാൻ സാധിക്കും. അത് സർക്കാരിന് വരുമാനമുണ്ടാക്കുന്ന കാര്യമാണെന്നതിൽ യാതൊരു

സംശയവുമില്ല. തേക്ക്, യുക്കാലി, അക്കേഷ്യ, സിൽവർ ഓക്ക് എന്നീ മരങ്ങളാണ് സോഷ്യൽ ഫോറസ്റ്റി വനം പ്ലാന്റേഷനുകളിൽ നട്ടുപിടിപ്പിക്കുന്നത്. ഇതിനിടയിൽ മറ്റ് മരങ്ങൾക്ക് വളരാനാകുന്നില്ല. അടിക്കാടുകൾ ഇല്ലാതാകുന്നു. തീറ്റയും വെള്ളവും കിട്ടാതെ വരുമ്പോൾ വന്യമൃഗങ്ങൾ നാട്ടിലേയ്ക്കിറങ്ങുന്നു. ഈ മരങ്ങൾക്കുപകരം ഫലവൃക്ഷങ്ങൾ നട്ടുപിടിപ്പിക്കാനുള്ള നടപടിയുണ്ടാകണം. ഇതുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി അത്തരമൊരു നിർദ്ദേശം സൂചിപ്പിക്കുകയുണ്ടായി. കുളത്തുപ്പുഴ സെൻട്രൽ നഴ്സറിയടക്കമുള്ള കേരളത്തിലെ നഴ്സറികളിൽ ഫലവൃക്ഷത്തൈകൾ ഉൽപ്പാദിപ്പിച്ച് ഇത്തരം ക്രമീകരണമുണ്ടാക്കണമെന്നാണ് എനിക്ക് സൂചിപ്പിക്കാനുള്ളത്. വനമേഖലയുമായി ബന്ധപ്പെട്ട് ഒട്ടനവധി നിർദ്ദേശങ്ങളാണുള്ളത്. V.S.S (Vana Samrakshana Samithi)-ന്റെ പ്രവർത്തനങ്ങൾ ശക്തിപ്പെടുത്താൻ കഴിയണം. വനവിഭവങ്ങളുൾപ്പെടെ വിൽക്കുന്ന വി.എസ്.എസ്.-ന്റെ പ്രവർത്തനം പ്രാധാന്യമുള്ളതാണ്. ഏറ്റവും കൂടുതൽ തൊഴിൽ സൃഷ്ടിക്കാൻ കഴിയുന്ന സംവിധാനമാണ്. അച്ചൻകോവിൽ വി.എസ്.എസ്. ഉൾപ്പെടെ നിർമ്മാണ പ്രവൃത്തികൾ നടത്തിയതിന്റെ പണം

കൊടുക്കാനുണ്ടെന്ന വിഷയമടക്കം ധാരാളം കാര്യങ്ങൾ നമുക്ക് ചൂണ്ടിക്കാണിക്കാൻ കഴിയും. വി.എസ്.എസ്.-ന്റെ പ്രവർത്തനങ്ങൾക്ക് ഫണ്ടുകൾ നൽകി സഹായിക്കാനാവശ്യമായ നടപടികൾ സ്വീകരിക്കേണ്ടതായിട്ടുണ്ട്. വനാതിർത്തിയിൽ താമസിക്കുന്നവരുടെ പ്രശ്നങ്ങൾക്കായി സ്വയം പുനരധിവാസ സന്നദ്ധ പദ്ധതി ഗവൺമെന്റ് നടപ്പിലാക്കുന്നുണ്ട്. കേന്ദ്ര ഗവൺമെന്റിന്റെ സഹായത്തോടെയുള്ള പദ്ധതിയായതിനാൽ ഒട്ടേറെ പ്രായോഗിക ബുദ്ധിമുട്ടുകൾ ഉയർന്നുവരികയാണ്. അഞ്ച് സെന്റുള്ളവർക്കും അഞ്ചേക്കറുള്ളവർക്കും ഒരേ നഷ്ടപരിഹാര തുകയാണ് നൽകുന്നത്. മറ്റ് സാങ്കേതികമായ ചില പ്രശ്നങ്ങളുമുണ്ട്. എന്റെ മണ്ഡലത്തിൽ കട്ടിളപ്പാറയടക്കമുള്ള സ്ഥലത്ത് ഈ വിഷയം ഉയർന്നുവന്നിട്ടുണ്ട്. ഇത് കർഷകരുമായോ അല്ലെങ്കിൽ പദ്ധതിയുടെ പരിധിയിൽ വരുന്ന ആളുകളുമായോ ഗൗരവമായി ചർച്ച ചെയ്ത് പരിഹാരമുണ്ടാക്കണമെന്നാണ് സൂചിപ്പിക്കാനുള്ളത്. വനമേഖലയിലെ പ്രധാന വരുമാന സ്രോതസ്സാണ് 'ഇക്കോ ടൂറിസം' പദ്ധതികൾ. ഇക്കോ ടൂറിസം പദ്ധതികളിൽ ഏറ്റവും ശക്തമായ നിലയിൽ പ്രവർത്തനങ്ങൾ മുന്നോട്ടുകൊണ്ടുപോകുന്നതിന് ആവശ്യമായ നടപടികൾ സ്വീകരിക്കണം.

കഴിഞ്ഞ എൽ.ഡി.എഫ്. സർക്കാർ വനമേഖലയുടെ സംരക്ഷണവുമായി ബന്ധപ്പെട്ട് ഏകദേശം 204 ജനജാഗ്രതാ സമിതികൾ രൂപീകരിച്ചത് ഏറ്റവും നല്ല സംവിധാനവും ഫലപ്രദമായ നിലപാടുമാണ്. വനജാഗ്രതാ സമിതികൾ എല്ലായിടത്തും ഒരുപോലെ പ്രവർത്തിക്കുന്നില്ല എന്നുള്ളതാണ് പ്രശ്നം. അത് പ്രവർത്തിപ്പിക്കാനാവശ്യമായ നടപടികൾ സ്വീകരിക്കണം. വനസംരക്ഷണവുമായി ബന്ധപ്പെട്ട് ഏകദേശം 25,000 തൊഴിലാളികളുടെ (മസ്ദൂർ വാച്ചർമാർ, ഫയർ വാച്ചർമാർ തുടങ്ങിയ) ശമ്പള കുടിശ്ശിക ഏറ്റവും ഗൗരവമേറിയ വിഷയമാണ്. ഇക്കാര്യം നിയമസഭയിൽ പലതവണ ചർച്ചാ വിഷയമായി വന്നിട്ടുള്ള കാര്യമാണ്. ഓണം വരാൻ പോകുന്നതിനാൽ തൊഴിലാളികൾക്ക് ശമ്പളം കൊടുക്കുന്നതിനാവശ്യമായ നടപടികൾ അടിയന്തരമായി സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. പത്ത് മുതൽ ഇരുപത് വർഷംവരെ ജോലി ചെയ്തിട്ടുള്ള മസ്ദൂർ വാച്ചർമാരെ സ്ഥിരപ്പെടുത്തുവാനാവശ്യമായ നടപടികളുണ്ടാകണം. വനമേഖലയുമായി ബന്ധപ്പെട്ട് ഒരു പാക്കേജ് പ്രഖ്യാപിക്കാനാവശ്യമായ നടപടികൾ സ്വീകരിക്കണം. ബഹുമാനപ്പെട്ട മന്ത്രി ഇക്കാര്യങ്ങൾ വളരെ ഗൗരവമായി മനസ്സിലാക്കി ആവശ്യമായ നടപടികൾ സ്വീകരിച്ചുകൊണ്ടിരിക്കുകയാണ്.

വനമേഖലയുമായി ബന്ധപ്പെട്ട് നിരവധി വിഷയങ്ങൾ ഉയർന്നുവരികയാണ്. നിലവിലുള്ള ഫണ്ടുപയോഗിച്ച് അതിനെല്ലാം പരിഹാരം കാണാൻ കഴിയുന്നില്ല. അതിനാൽ ശാസ്ത്രീയ പഠനം നടത്തുന്നതിനുവേണ്ടി ബഹുമാനപ്പെട്ട മന്ത്രി മുൻകയ്യെടുത്ത് ഒരു ടീമിനെ നിയോഗിച്ച് അവരുടെ പ്രവർത്തനങ്ങൾ ആരംഭിച്ചിട്ടുണ്ട്. തീരദേശ മേഖലയുമായി ബന്ധപ്പെട്ട നിരന്തരമായ പ്രശ്നങ്ങൾക്ക് പരിഹാരം കാണുന്നതിനുവേണ്ടി ബഹുമാനപ്പെട്ട മുഖ്യമന്ത്രി മുൻകൈ എടുത്ത് പ്രത്യേക പാക്കേജ് പ്രഖ്യാപിച്ച് നടപടികൾ സ്വീകരിച്ചുവരികയാണ്. വനമേഖലയുമായി ബന്ധപ്പെട്ട് ഒരു പാക്കേജ് പ്രഖ്യാപിച്ച് നിലവിലുള്ള എല്ലാ പ്രശ്നങ്ങൾക്കും ശാശ്വതപരിഹാരം കാണുന്നതിനായി അങ്ങ് അടിയന്തരമായി ഇടപെടണമെന്ന് മാത്രം ഈ അവസരത്തിൽ സൂചിപ്പിച്ച് ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് അവസാനിപ്പിക്കുകയാണ്.

ശ്രീ. പി. അബ്ദുൽ ഹമീദ്: സർ, ഞാൻ ഈ ധനാഭ്യർത്ഥനകളെ

എതിർക്കുകയാണ്. നമ്മുടെ സഹകരണ പ്രസ്ഥാനത്തിന് ഒരു നൂറ്റാണ്ടിന്റെ പാരമ്പര്യമുണ്ട്. മാനവവികസന സൂചികയിൽ രാജ്യത്തെ മറ്റ് സംസ്ഥാനങ്ങളെ അപേക്ഷിച്ച് കേരളത്തെ മുന്നിലെത്തിച്ചതിൽ പല

ഘടകങ്ങൾക്കുമൊപ്പം സഹകരണ മേഖലയ്ക്കും വലിയ പങ്കുണ്ട്. രണ്ട് ലക്ഷം കോടി രൂപയോളമാണ് സഹകരണമേഖലയിലെ നിക്ഷേപം. ഗ്രാമീണ സമ്പദ്ഘടനയിൽ സഹകരണ മേഖലയ്ക്കുള്ള പങ്കെന്താണെന്ന് ഞാനിവിടെ വിവരിക്കേണ്ട ആവശ്യമില്ല. സമസ്തമേഖലകളിലും നമ്മുടെ സഹകരണ പ്രസ്ഥാനം പടർന്ന് പന്തലിച്ചുനിൽക്കുകയാണ്. വൈവിധ്യമാർന്ന പരിപാടികളിലൂടെ ഇന്ന് എല്ലാ മേഖലയിലും സഹകരണ പ്രസ്ഥാനത്തിന്റെ സാന്നിധ്യമുണ്ട്. സർക്കാരിന് സാമ്പത്തിക പ്രയാസമുള്ള സന്ദർഭത്തിൽപ്പോലും സർക്കാരിനൊരു താങ്ങായി പലപ്പോഴും സഹകരണ പ്രസ്ഥാനം നിൽക്കാറുണ്ടെന്നതിന് യാതൊരു സംശയവുമില്ല. പക്ഷേ, സ്വയംഭരണ അവകാശവും ജനാധിപത്യ സ്വഭാവവും വിശ്വാസ്യതയും നിലനിർത്തി മുന്നോട്ട് പോയിട്ടില്ലെങ്കിൽ അപകടകരമായൊരു സ്ഥിതിവിശേഷം നമ്മൾ നേരിടേണ്ടിവരും. ഇവിടെ രണ്ടാഴ്ചയായി കരുവന്നൂർ സർവീസ് സഹകരണ ബാങ്കിലെ അഴിമതിയാണ് നമ്മുടെ മാധ്യമങ്ങളും വർത്തമാന പത്രങ്ങളുമൊക്കെ ചർച്ച ചെയ്തുകൊണ്ടിരിക്കുന്നത്. ഞാനിത് ഒരു വിമർശനത്തിനുവേണ്ടി പറയുന്നതല്ല. നമ്മൾ ഇവിടെ ഏതെങ്കിലുമൊരു സഹകരണ പ്രസ്ഥാനത്തിന്റെ/ബാങ്കിന്റെ

അഴിമതിയെപ്പറ്റി പറയുമ്പോൾ മറ്റൊരു ബാങ്കിന്റെ അഴിമതി പറഞ്ഞ് അതിനെ സംരക്ഷിക്കുകയല്ല വേണ്ടത്. ഇത് അവസാനിപ്പിക്കാൻ എന്തുമാർഗ്ഗം സ്വീകരിക്കേണ്ടതെന്ന് നമ്മൾ ചിന്തിക്കണം. രണ്ട് ലക്ഷം കോടി രൂപയെന്ന് പറഞ്ഞാൽ അത് ചെറിയ നിക്ഷേപമല്ല; അത് ജനങ്ങൾക്ക് ഈ പ്രസ്ഥാനത്തിലുള്ള വിശ്വാസമാണ്. ഗ്രാമഗ്രാമാന്തരങ്ങളിൽ ഇത് ചർച്ച ചെയ്തുകൊണ്ടിരിക്കുകയാണ്. നമ്മുടെ നിക്ഷേപത്തിന് എന്തെങ്കിലും പ്രയാസങ്ങൾ നേരിടുന്നുണ്ടോ എന്ന് നമ്മുടെ നിക്ഷേപകർ സംശയിക്കുന്നുണ്ടെങ്കിൽ അവരെ കുറ്റം പറഞ്ഞിട്ട് കാര്യമില്ല; അത് അവസാനിപ്പിക്കണം. നമ്മുടെ സഹകരണ വകുപ്പുമന്ത്രി ഈ മേഖലയിലെ പ്രശ്നങ്ങൾ ചർച്ച ചെയ്യുന്നതിനുവേണ്ടി സർവ്വകക്ഷി യോഗം വിളിക്കുന്നത് നല്ല കാര്യം തന്നെയാണ്; അടിയന്തരമായി അത് ചെയ്യണം. കാരണം നിഷ്കാമ കർമ്മികളായ നമ്മുടെ പൂർവ്വികർ പടുത്തുയർത്തിയ ഈ പ്രസ്ഥാനം കക്ഷിരാഷ്ട്രീയത്തിനതീതമായി ജാതിമതചിന്തകൾക്ക് അതീതമായി വളർത്തിക്കൊണ്ടുവന്നൊരു പ്രസ്ഥാനം, അതിനൊരു പരിക്കുമേൽപ്പിക്കാതെ സംരക്ഷിക്കാനുള്ള ഉത്തരവാദിത്തം നമുക്കുണ്ട്. അതിനാവശ്യമായ നടപടികളുണ്ടാകണം. രണ്ടാഴ്ചയായി കരുവന്തുർ സഹകരണ ബാങ്കിന്റെ

പ്രശ്നം ചർച്ച ചെയ്യുന്നു. ഏകദേശം 300 കോടിയോളം രൂപ തട്ടിപ്പ് നടന്നുവെന്നാണ് പറയുന്നത്. നാല് പതിറ്റാണ്ടുകാലമായി ആ സംഘം ഭരിക്കുന്നത് സി.പി.ഐ.(എം.) ആണ്. അഴിമതിയുമായി ബന്ധപ്പെട്ട് ബാങ്കിന്റെ ഭരണസമിതിയെ പിരിച്ചുവിട്ടശേഷം അഡ്മിനിസ്ട്രേറ്റീവ് കമ്മിറ്റി രൂപീകരിക്കുകയും കേസ് ക്രൈംബ്രാഞ്ചിനെ ഏൽപ്പിക്കുകയും ചെയ്തുവെങ്കിലും രണ്ടാഴ്ചയായിട്ടും ഒരാളെപ്പോലും അറസ്റ്റ് ചെയ്യാൻ സാധിച്ചിട്ടില്ല. രണ്ടാഴ്ചയായി ഇത് മാധ്യമങ്ങൾ ആഘോഷിക്കുകയാണ്. അത് ഈ പ്രസ്ഥാനത്തിനുണ്ടാക്കുന്ന അപകടം എത്രത്തോളമാണെന്ന് ഞാൻ പറയേണ്ട ആവശ്യമില്ലല്ലോ. ഞാൻ വിമർശനത്തിനുവേണ്ടി പറയുകയല്ല, നടപടികളുണ്ടാകണം. കരുവന്നൂർ സർവ്വീസ് സഹകരണ ബാങ്കിൽ നിക്ഷേപിച്ച ഒരാളുടെയും ഒരു പൈസ പോലും നഷ്ടപ്പെടുകയില്ലെന്ന് പ്രഖ്യാപിക്കാനും നമുക്ക് സാധിക്കണം. ജനങ്ങൾക്ക് വിശ്വസ്തതയോടുകൂടി സഹകരണ ബാങ്കുകളെ സമീപിക്കാം. ഇന്ന് സംസ്ഥാനത്തെ ഭരണകക്ഷി ഇടതുപക്ഷ ജനാധിപത്യമുന്നണിയാണ്. നിങ്ങളുടെ കയ്യിൽ എല്ലാ അധികാരവുമുണ്ട്. ഈ സംസ്ഥാനത്തുള്ള എല്ലാ സഹകരണ ബാങ്കുകളും അത് ഇടതുപക്ഷമോ വലതുപക്ഷമോ എന്ന് നോക്കാതെ പരിശോധിക്കുക;

യു.ഡി.എഫ്. എന്നോ എൽ.ഡി.എഫ്. എന്നോ നോക്കണ്ട. അഴിമതി ആര്
 നടത്തിയാലും അവരുടെ പേരിൽ നടപടിയെടുക്കണം. അവരുടെ സ്വത്ത്
 കണ്ടുകെട്ടണം. അവരെ നിയമത്തിന് മുന്നിൽ കൊണ്ടുവരണം. ഇപ്പോൾ
 ക്രൈംബ്രാഞ്ച് ഇരുട്ടിൽ തപ്പുകയാണ്. എന്താണ് കാരണം, ഞാൻ
 വിമർശനത്തിനുവേണ്ടി പറയുകയല്ല; ഇതിൽപ്പെട്ടവർ ഉത്തരവാദിത്തപ്പെട്ട
 നേതാക്കന്മാരായതിനാൽ അവരെ കൈവെച്ചാൽ കൈ പൊള്ളും. സഹകരണ
 വകുപ്പിലെ ഉദ്യോഗസ്ഥരെ ഞാൻ ചെറുതാക്കിപ്പറയുന്നില്ല. ആധുനിക
 ബാങ്കിംഗ് സൗകര്യമൊക്കെ പരിശോധിക്കാൻ നല്ല കഴിവും പ്രാപ്തിയും
 യോഗ്യതയുമുള്ള ഉദ്യോഗസ്ഥരാണ്. നല്ല പ്രാവീണ്യമുള്ള ഉദ്യോഗസ്ഥരാണ്.
 പരിശോധന നടത്തി അഴിമതി കണ്ടെത്തിയാലും അത്
 പുറത്തുകൊണ്ടുവരാൻ അവർക്ക് സാധിക്കുന്നില്ല. അവരുടെ കയ്യിൽ
 വിലങ്ങാണ്. സ്വതന്ത്രമായും നീതിപൂർവ്വമായും നിഷ്പക്ഷമായും
 അന്വേഷിക്കാൻ അവരെ വിടണം. എന്തെങ്കിലും എവിടെയെങ്കിലും
 അഴിമതികൾ നടന്നിട്ടുണ്ടെങ്കിൽ പുറത്തുവരുട്ടെ,
 ജനവിശ്വാസമാർജ്ജിച്ചുകൊണ്ട് ഈ പ്രസ്ഥാനത്തെ
 മുന്നോട്ടുകൊണ്ടുപോകേണ്ട ബാധ്യത നമുക്കുണ്ട്. ഞാനതുകൊണ്ട് വീണ്ടും

ആവർത്തിക്കുകയാണ്, രണ്ട് ലക്ഷം കോടി രൂപയെന്ന് ലോകത്തിനും രാജ്യത്തിനും മാതൃകയാണ്. നമ്മൾ പെരുമ്പറ അടിച്ച പ്രസംഗിക്കുകയും അനുഭവിച്ചുകൊണ്ടിരിക്കുകയുമാണ്. നമ്മുടെ സഹകരണമേഖല ചെയ്തുകൊണ്ടിരിക്കുന്ന നന്മനിറഞ്ഞ കാര്യങ്ങൾ; കോവിഡ് കാലഘട്ടത്തിലാകട്ടെ, പ്രളയകാലത്താകട്ടെ മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് നൽകുന്ന സംഭാവനകളാകട്ടെ നിങ്ങൾ പരിശോധിച്ചു നോക്കൂ, സഹകരണ മേഖലയിലെ പങ്ക്. ഇത് എങ്ങനെയാണ് സാധിക്കുന്നത്. നമ്മുടെ ഗ്രാമീണ മേഖലയിലെ തൊഴിലാളികൾ മുതൽ ഉന്നതസ്ഥാനത്തിരിക്കുന്ന നിക്ഷേപകർ ചെറുതും വലുതുമായ നിക്ഷേപങ്ങൾ കൊണ്ടുവന്നിടുന്നതുകൊണ്ടാണ്. അതിന് സുരക്ഷിതത്വമില്ലെന്ന് പറഞ്ഞാൽ എന്തുചെയ്യും? ആ നിലയിലാണ് ഇപ്പോൾ കാര്യങ്ങൾ നടക്കുന്നത്. അതുകൊണ്ട് അടിയന്തരമായി ഈ വിഷയത്തിൽ സർക്കാരിടപെടുകയും ഇനി ഇതൊന്നും അനുഭവിക്കില്ലെന്ന് പ്രഖ്യാപിക്കുകയും ചെയ്യണം. നമ്മുടെ ബാങ്കിംഗ് ഇടപാടുകൾ നടത്തുന്ന എല്ലാ സ്ഥാപനങ്ങളിലും ധൃതഗതിയിലുള്ള പരിശോധനകൾ നടത്തണം. അതിനാവശ്യമായുള്ള ക്രമീകരണങ്ങൾ ചെയ്യണം. വ്യവസ്ഥകൾ തെറ്റിച്ച് വ്യാജരേഖകൾ ചമയ്ക്കുക, വസ്തുവിന്റെ

ഉടമകളറിയാതെ അവരുടെ പേരിൽ വായ്പയെടുക്കുക, കമ്പ്യൂട്ടറുകളിൽ കൃത്രിമം കാണിക്കുക അങ്ങനെ ഏതൊക്കെത്തരത്തിൽ ഇതുമായി ബന്ധപ്പെട്ട് അഴിമതി നടത്താമെന്ന് ശ്രമിക്കുകയാണ്. ഇതിന് യുദ്ധകാലാടിസ്ഥാനത്തിൽ പരിഹാരമുണ്ടാകണം. മന്ത്രി ഇതുമായി ബന്ധപ്പെട്ട് നടത്തിയ പ്രസ്താവനകൾ-" സഹകരണമേഖലയിൽ പൂർണ്ണമായും സ്വതന്ത്ര ആഡിറ്റ് നടത്തും, നിലവിലുള്ള ആഡിറ്റ് സംവിധാനം പൂർണ്ണമായും സ്വതന്ത്ര സംവിധാനമായി ശക്തിപ്പെടുത്തും, ഇന്ത്യൻ ആഡിറ്റ് ആന്റ് അക്കൗണ്ട്സ് സർവ്വീസിൽനിന്നും ഡെപ്യൂട്ടി അക്കൗണ്ടന്റ് റാങ്കിൽ കുറയാത്ത ഒരുദ്യോഗസ്ഥനെ ആഡിറ്റ് ഡയറക്ടറായി നിയമിക്കും, സാമ്പത്തിക ക്രമക്കേടുകൾ നടന്നുവെന്ന് പ്രാഥമിക സ്ഥിരീകരണം ലഭിച്ചാലുടൻ ക്രിമിനൽ കേസ് രജിസ്റ്റർ ചെയ്യും, പ്രതിയുടെ സ്വത്ത് മരവിപ്പിക്കും, ആവശ്യമായ വകുപ്പുകൾ സഹകരണ നിയമത്തിൽ കൂട്ടിച്ചേർക്കും, ഇതുമായി ബന്ധപ്പെട്ട വിഷയങ്ങൾ ചർച്ച ചെയ്യുന്നതിനുവേണ്ടി സർവ്വകക്ഷി യോഗം വിളിക്കും" എന്ന് തുടങ്ങി വളരെ ആശ്വാസകരമായ കാര്യങ്ങളാണ് അവതരിപ്പിച്ചത്.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. പി. അബൂൽ ഹമീദ്: സർ, ഞാൻ ഒരു വിമർശനത്തിനുവേണ്ടി

പറയുന്ന കാര്യമല്ല, അഴിമതി ഇവിടെ ആർ നടത്തിയാലും മുഖം നോക്കാതെ

നടപടികളുണ്ടാകണം. അത് എൽ.ഡി.എഫ്. ആയാലും യു.ഡി.എഫ്.

ആയാലും. എല്ലാ വഴിവിട്ട പ്രവർത്തനങ്ങൾക്കും ഒരു

പര്യവസാനമുണ്ടാകണം. അഴിമതി രഹിത, സാമ്പത്തിക അച്ചടക്കം

പാലിക്കുന്ന ഒരു വിശ്വസ്തസ്ഥാപനമായി സഹകരണ പ്രസ്ഥാനത്തെ

കൊണ്ടുവരാൻ നമുക്ക് സാധിക്കണമെന്നാണ് ഇതുമായി ബന്ധപ്പെട്ട് എനിക്ക്

പറയാനുള്ളത്. ഒറ്റക്കാര്യംകൂടി, ഇന്ന് വനം വകുപ്പുമായി ബന്ധപ്പെട്ട

ചർച്ചയുണ്ട്. വളരെ പ്രമാദമായ മുട്ടിൽ മരം മുറി; അത് കൃത്യമായ വനം

കൊള്ളയാണ്. വനം-റവന്യൂ വകുപ്പുകളുമായി ആസൂത്രണം ചെയ്ത്

നടപ്പിലാക്കിയ കൊള്ളയാണത്. വയനാട്ടിൽനിന്നും കോടിക്കണക്കിന് രൂപ

വിലപിടിപ്പുള്ള രാജകീയമരങ്ങൾ യാതൊരുവിധ പരിശോധനകളുമില്ലാതെ

എത്തിയതെങ്ങനെ; എല്ലാ ഭരണസംവിധാനങ്ങളും ബോധപൂർവ്വം

കണ്ണചിമ്മിയതല്ലേ? നിയമത്തിന് നാല് മാസത്തേക്ക് ഇളവുകൊടുത്ത്

വനംവെട്ടി വെളുപ്പിച്ചത് ആസൂത്രീതമായ അഴിമതിതന്നെയാണ്.

സർക്കാരിന് ധൈര്യമുണ്ടെങ്കിൽ ഇക്കാര്യത്തിൽ ജൂഡീഷ്യൽ അന്വേഷണം

പ്രഖ്യാപിക്കണമെന്നാണ് എനിക്ക് പറയാനുള്ളത്. ഞാൻ അവസാനിപ്പിക്കുകയാണ്. അതുകൊണ്ട് ഈയൊരു വിഷയത്തിൽ....

ശ്രീ. പി. കെ. ബഷീർ: സർ, എങ്ങനെയാണ് ഈ ഇറ്റിത്തടി വയനാട്ടിൽനിന്നും തിരുവനന്തപുരം, കൊച്ചി, പെരുമ്പാവൂർ എന്നിവിടങ്ങളിലേയ്ക്ക് എത്തിച്ചേരുന്നത്; ചെക്ക്പോസ്റ്റുകളിൽ യാതൊരുവിധ ചെക്കിംഗും ഇല്ലാതെ, ഒരു ഫ്ലയിംഗ് സ്ക്വാഡും കാണാതെ എത്തിയത് എങ്ങനെയാണെന്നുള്ളത് വനം വകുപ്പ് അന്വേഷിച്ചിട്ടുണ്ടോ; ഇക്കാര്യം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

മി. ചെയർമാൻ: ബഹുമാനപ്പെട്ട അംഗം, അങ്ങയുടെ സമയം കഴിഞ്ഞു.

ശ്രീ. പി. അബ്ദുൽ ഹമീദ്: സർ, സഹകരണപ്രസ്ഥാനത്തെ തകർക്കാൻ ലക്ഷ്യമിട്ട് പറക്കുന്ന കഴുകന്മാരെ സംബന്ധിച്ച് കഴിഞ്ഞ പ്രാവശ്യം ബഹുമാനപ്പെട്ട ധനകാര്യ വകുപ്പുമന്ത്രി നിയമസഭയിൽ പറഞ്ഞകാര്യം വളരെ ശരിയാണ്. നമ്മൾ മറന്നിട്ടില്ല, നോട്ടുനിരോധനം. എൻഫോഴ്സ്മെന്റും ധനകാര്യ വകുപ്പും ആദായനികുതി വകുപ്പും എല്ലാംകൂടി നമ്മുടെ സഹകരണമേഖലയിൽ അഴിഞ്ഞാടി; അതിനുള്ള അവസരം നമ്മളുണ്ടാക്കിക്കൊടുക്കുകയാണ് ചെയ്തത്. എങ്ങനെയാണ് നോട്ട്

നിരോധനത്തെ നമ്മൾ നേരിട്ടത്. ഈ നിയമസഭയിൽ നമ്മൾ യോജിച്ച് അതിനെതിരെ പ്രമേയം കൊണ്ടുവന്നു; ഒരുമിച്ച് പ്രക്ഷോഭം സംഘടിപ്പിച്ചു. അങ്ങനെ സഹകരണമേഖലയ്ക്ക് ഏതുതരത്തിലുള്ള ബുദ്ധിമുട്ടുകൾ സംഭവിക്കുന്ന സന്ദർഭങ്ങളിലും ഒരുമിച്ചുനിന്ന പാരമ്പര്യമാണ് നമുക്കുള്ളത്. അങ്ങനെ ഒരുമിച്ചു നിന്നാൽ ഇതിനിടയിലുള്ള അഴിമതികളെ നേരിടാൻ സാധിക്കുമെന്നുമാത്രം പറഞ്ഞുകൊണ്ടും ഈ ധനാഭ്യർത്ഥനകളെ ഒരിക്കൽക്കൂടി എതിർത്തുകൊണ്ടും ഞാൻ അവസാനിപ്പിക്കുന്നു.

ശ്രീ. ആന്റണി ജോൺ: സർ, ഞാൻ ഈ ധനാഭ്യർത്ഥനകളെ പിന്തുണയ്ക്കുന്നു. എനിക്കുമുമ്പ് സംസാരിച്ച പ്രതിപക്ഷാംഗങ്ങൾ ഒറ്റപ്പെട്ട ചില സംഭവങ്ങളുടെ പേരിൽ നമ്മുടെ സഹകരണ മേഖലയെ ആകെ അപകീർത്തിപ്പെടുത്തുന്നതരത്തിലുള്ള ചില ബോധപൂർവ്വമായ പ്രസ്താവനകൾ നടത്തുന്നത് ശ്രദ്ധയിൽപ്പെട്ടു. ജനങ്ങളുടെ നിത്യജീവിതവുമായി ബന്ധപ്പെട്ട എല്ലാ മേഖലയിലും സജീവ ഇടപെടലുകളുമായി മുന്നോട്ടുപോകുന്നതായ മേഖലയാണ് സഹകരണ മേഖല. ഗ്രാമീണ മേഖലയിൽ എല്ലായിടത്തും ഇന്ന് സഹകരണമേഖലയുടെ സാന്നിധ്യമുണ്ട്. ജനങ്ങൾ അർപ്പിച്ച വിശ്വാസവും സർക്കാരിന്റെ പിന്തുണയുമാണ് ഇന്ന് നമ്മുടെ സഹകരണ

പ്രസ്ഥാനത്തിന്റെ ശക്തിയെന്നത് തിരിച്ചറിയേണ്ടതാണ്. തൃശ്ശൂരിൽ ഉൾപ്പെടെയുണ്ടായിട്ടുള്ള ചില ഒറ്റപ്പെട്ട സംഭവങ്ങളെത്തുടർന്ന് അതുമായി ബന്ധപ്പെട്ട നടപടികൾ സർക്കാരും സ്വീകരിച്ചിട്ടുണ്ട്; ഞങ്ങളുടെ പാർട്ടിയും സ്വീകരിച്ചിട്ടുണ്ട്. ഇതൊന്നും അറിഞ്ഞില്ല എന്നമട്ടിലാണ് ചിലയാളുകൾ കേരളത്തിലെ എല്ലാ സഹകരണ ബാങ്കുകളും ഈ നിലയിലാണ് പ്രവർത്തിക്കുന്നത് എന്നുള്ള രൂപത്തിൽ, ഈ മേഖലയെ ആകെ തകർക്കുന്നതിനുവേണ്ടി സഹകാരികൾക്കിടയിൽ വലിയ ആശങ്കയുണ്ടാക്കുന്നതരത്തിലുള്ള ദു:സൂചനകൾ നിറഞ്ഞ പ്രസ്താവനകൾ നടത്തിക്കൊണ്ടിരിക്കുന്നത്. ചില മാധ്യമങ്ങളുടെ പിന്തുണയും ഇക്കാര്യത്തിൽ അവർക്കുണ്ട്. ഈ വിശ്വാസത്തിന് പോറലേൽക്കാതെ സഹകരണ മേഖലയെ മുന്നോട്ടുകൊണ്ടുപോകേണ്ടതായിട്ടുണ്ട്. 2020-ലെ കണക്കുപ്രകാരം, ചുരുങ്ങിയ ചില സഹകരണ സ്ഥാപനങ്ങളിൽ മാത്രമാണ് ഇത്തരത്തിലുള്ള സാമ്പത്തികമായ ചില അനാരോഗ്യ പ്രവണതകൾ ഉണ്ടായിട്ടുള്ളതെന്ന് ആസൂത്രണ ബോർഡിന്റെ സാമ്പത്തിക അവലോകന റിപ്പോർട്ടിലുൾപ്പെടെ സൂചിപ്പിച്ചിട്ടുണ്ട്. വസ്തുത അതാണെന്നിരിക്കെയാണ് ചില ആളുകൾ ഈ മേഖലയാകെ ഈ നിലയിലാണെന്നുള്ള സമീപനം

സ്വീകരിക്കുന്നത്. സഹകരണ മേഖല ഇന്ന് ഇടപെടാത്തൊരു രംഗവുമില്ല. നാടിന്റെ സമസ്ത മേഖലകളിലും നിറഞ്ഞുനിൽക്കുന്ന കരുത്തുറ്റ ജനകീയ പ്രസ്ഥാനമാണ് സഹകരണ മേഖല. ജനങ്ങളുടെ സ്വന്തം സ്ഥാപനമെന്നുള്ള നിലയിലാണ് സഹകരണ സ്ഥാപനങ്ങൾ നമ്മുടെ സമൂഹത്തിൽ അറിയപ്പെടുന്നത്. വീടിനടുത്ത് സാമ്പത്തിക ഇടപാടുകൾ നടത്താനുള്ള സ്ഥാപനമെന്നുള്ള നിലയിൽ മാത്രമല്ല, ആപത്ഘട്ടങ്ങളിൽ തങ്ങളുടെ രക്ഷയ്ക്കായ് ഓടിയെത്തുന്ന ജനകീയപ്രസ്ഥാനം എന്നുള്ള നിലയിലാണ് എല്ലാ മലയാളികളും സഹകരണ മേഖലയെ നോക്കിക്കാണുന്നത്. ഒരു മനുഷ്യന്റെ ജനനം മുതൽ മരണംവരെ അവന്റെ ജീവിതത്തിന്റെ വിവിധ ഘട്ടങ്ങളിൽ സഹകരണ മേഖലയുമായി ഇടപെടാത്ത ഒരു വ്യക്തിപോലും നമ്മുടെ സമൂഹത്തിലുണ്ടാകില്ല. ഒരുപാട് പഴയകാര്യങ്ങളൊന്നും പരിശോധിക്കേണ്ടതില്ല. രണ്ട് പ്രളയ കാലഘട്ടത്തിലും ഇപ്പോൾ ഈ കോവിഡ് കാലത്തും സഹകരണ മേഖല നടത്തിയ വലിയ ഇടപെടലുകൾ മാത്രം കണക്കിലെടുത്താൽ മതി. അതിനെയൊക്കെ മറച്ചുവെച്ചുകൊണ്ടുള്ള പ്രസ്താവനകളാണ് ചില ആളുകൾ ഇവിടെ നടത്തിയിട്ടുള്ളത്. പ്രളയത്തിൽ വീട് തകർന്നവരെ സഹായിക്കുന്നതിനുവേണ്ടി സഹകരണസംഘങ്ങളെക്കൂട്ടി

യോജിപ്പിച്ചുകൊണ്ട് ഒരു വലിയ പദ്ധതി നമ്മുടെ നാട്ടിൽ നടപ്പിലാക്കിയിട്ടുണ്ട്. പാവപ്പെട്ട നിരവധിയാളുകൾക്ക് ഈ പദ്ധതി പ്രകാരം വീടുകൾ നിർമ്മിച്ചുകൊടുക്കാൻ സാധിച്ചിട്ടുണ്ട്. ഈ പദ്ധതിയുടെ അടുത്ത ഘട്ടമെന്നുള്ള നിലയിൽ പതിനാല് ജില്ലകളിലും വീടും സ്ഥലവുമില്ലാത്ത ആളുകൾക്കുവേണ്ടി ഫ്ലാറ്റ് ഉൾപ്പെടെയുള്ളവയുടെ നിർമ്മാണ പ്രവർത്തനങ്ങൾ നടത്തിക്കൊണ്ടിരിക്കുകയാണ്. പ്രളയംമൂലം ബുദ്ധിമുട്ടനുഭവിക്കുന്നവരെ സാമ്പത്തികമായി സഹായിക്കുന്നതിനുവേണ്ടി Resurgent Kerala Loan Scheme (RKLS) എന്ന പദ്ധതിയും ആ നാളുകളിൽ സഹകരണ മേഖല ആവിഷ്കരിച്ചിരുന്നു. ഇത് കുടുംബശ്രീ അയൽക്കൂട്ടങ്ങൾവഴി ഒരു ലക്ഷം രൂപവരെ സ്ത്രീകൾക്ക് വായ്പ കൊടുക്കുന്ന പദ്ധതിയായിരുന്നു. ഈ പദ്ധതിപ്രകാരം ഏതാണ്ട് 9,500-ഓളം അയൽക്കൂട്ടങ്ങളിലായി 86,000-ത്തിലധികം ഗുണോഭോക്താക്കൾക്ക് 800 കോടിരൂപയോളമാണ് സഹകരണസംഘങ്ങൾ വായ്പയായി നൽകിയിട്ടുള്ളത്. ലോകത്തെയാകെ പിടിച്ചുകുലുക്കിയ കോവിഡ് മഹാമാരിയെ നിയന്ത്രിക്കുന്നതിൽ സംസ്ഥാന സർക്കാരിന്റെ പ്രവർത്തനങ്ങൾക്കൊപ്പംനിന്നുകൊണ്ട് നമ്മുടെ നാട്ടിൽ സഹകരണ മേഖല

വലിയ പ്രവർത്തനങ്ങൾ നടത്തിയിട്ടുണ്ട്. കോവിഡ് പ്രതിരോധ പ്രവർത്തനങ്ങളിൽ നമ്മുടെ ചെറുതും വലുതുമായ സഹകരണ സംഘങ്ങൾ പങ്കാളികളായി. നമ്മളെല്ലാം ഒരുമിച്ചാണ് ആ പ്രവർത്തനങ്ങളുമായി മുന്നോട്ടുപോയത്. നമ്മുടെ നാട്ടിൽ ഒരാൾപോലും പട്ടിണികിടക്കാൻ പാടില്ലെന്നുള്ള നിലപാട് സ്വീകരിച്ചുകൊണ്ട് ആ നിലയിലുള്ള പ്രവർത്തനങ്ങൾ സംഘടിപ്പിക്കാൻ തീരുമാനിച്ചപ്പോൾ കമ്മ്യൂണിറ്റി കിച്ചണുകൾ നമ്മുടെ നാട്ടിലെ പ്രദേശങ്ങളിലെല്ലാം വ്യാപകമായി ആരംഭിക്കാൻ സാധിച്ചു. ആ കമ്മ്യൂണിറ്റി കിച്ചണുകൾക്കുവേണ്ടിയുള്ള സഹായം ഉൾപ്പെടെ സൗജന്യ ഭക്ഷ്യക്കിറ്റ് വിതരണം, അവശ്യമരുന്നുകളുടെ വിതരണം, ആരോഗ്യ പ്രവർത്തകർക്കുള്ള സുരക്ഷാ ഉപകരണങ്ങൾ തുടങ്ങി സി.എഫ്.എൽ.റ്റി.സി.-യുടെ പ്രവർത്തനങ്ങൾവരെ സംഘടിപ്പിക്കുന്ന കാര്യത്തിൽ സഹകരണ ബാങ്കുകൾ സജീവമായി ഇടപെട്ടിട്ടുണ്ട്. ലോക്ക്ഡൗണിനെത്തുടർന്നുള്ള തൊഴിൽ നഷ്ടവും സാമ്പത്തിക പ്രതിസന്ധിയും തരണം ചെയ്യുന്നതിനുവേണ്ടി ബഹുമാനപ്പെട്ട മുഖ്യമന്ത്രിയുടെ സഹായഹസ്തം പദ്ധതി വിജയകരമായി നടപ്പിലാക്കിയതും നമ്മുടെ സഹകരണ ബാങ്കുകൾ മുഖേനയാണ്. 86,000-ത്തിൽപ്പരം കുടുംബശ്രീ

ഗ്രൂപ്പുകളിലൂടെ 800-ഓളം കോടിരൂപ ഇതിനോടകം വിതരണം ചെയ്തിട്ടുണ്ട്.

അതോടൊപ്പം കോവിഡാനന്തര കാലത്തെ ഭക്ഷ്യക്ഷാമം പരിഹരിക്കുന്നതിനുവേണ്ടി സർക്കാർ സ്വീകരിച്ച 'സുഭിഷകേരളം' പദ്ധതി വിജയിപ്പിക്കുന്നതിലും സഹകരണ മേഖല വലിയ പങ്കുവഹിച്ചിട്ടുണ്ട്. ഏത് നിലയിൽ നോക്കിയാലും സഹകരണ മേഖല മാതൃകാപരമായി ഇടപെട്ടിട്ടുണ്ട്.

കേരള ബാങ്കിന്റെ രൂപീകരണ പ്രവർത്തനങ്ങൾ മുന്നോട്ട് കൊണ്ടുപോയപ്പോൾ അതിനെ തകർക്കാൻ ശ്രമിച്ച ആളുകളാണ് ഇവിടെ വിമർശനം ഉന്നയിക്കുന്നത്. അന്നത്തെ പ്രതിപക്ഷനേതാവ് ഉൾപ്പെടെ എന്താണ് പറഞ്ഞത്? യു.ഡി.എഫ്. അധികാരത്തിൽ എത്തിയാൽ ഞങ്ങൾ കേരള ബാങ്കിനെ പിരിച്ചുവിടുമെന്നാണ്. ഏതായാലും ഭാഗ്യമുണ്ട്. യു.ഡി.എഫ്. അധികാരത്തിൽ എത്താത്തതുകൊണ്ട് കേരള ബാങ്ക് നല്ലനിലയിൽ മുന്നോട്ടുപോകുന്നുണ്ട്. കേരള ബാങ്കിന്റെ കാര്യത്തിൽ മാത്രമല്ല എല്ലാ കാര്യത്തിലും ഇത്തരത്തിലുള്ള സമീപനങ്ങളാണ് സ്വീകരിക്കുന്നത്. 769 ശാഖകളുള്ള കേരള ബാങ്ക് കേരളത്തിലെ ഏറ്റവും വലിയ രണ്ടാമത്തെ ബാങ്കാണ്. പൊതുമേഖലയിലും സ്വകാര്യമേഖലയിലും

നിരവധി വാണിജ്യ ബാങ്കുകൾ പ്രവർത്തിക്കുന്നുണ്ടെങ്കിലും, സഹകരണ മേഖലയുടെ ഉടമസ്ഥതയിൽ പ്രവർത്തിക്കുന്ന പൂർണ്ണ സ്വഭാവത്തോടുകൂടിയ വാണിജ്യ ബാങ്ക് ഇന്ത്യയിൽത്തന്നെ ആദ്യത്തേത് കേരളത്തിലാണ്.

യു.ഡി.എഫ്.-ന്റെ നേതൃത്വത്തിൽ ഒരു ജില്ലമാത്രം അതിനോട് സഹകരിക്കില്ലെന്ന നിലപാട് സ്വീകരിച്ചു. ബഹുമാനപ്പെട്ട ഹൈക്കോടതി അടക്കം അക്കാര്യത്തിൽ ഇടപെട്ടിട്ടുണ്ട്. അത്തരത്തിൽ നിലപാടുകൾ സ്വീകരിച്ച ആളുകളാണ് ചില ഒറ്റപ്പെട്ട സംഭവങ്ങളുടെ പേരിൽ സഹകരണ മേഖലയാകെ മോശമാണെന്നുള്ള നിലയ്ക്ക് കാര്യങ്ങൾ അവതരിപ്പിക്കുന്നത്.

ഗവൺമെന്റും ഗവൺമെന്റിന് നേതൃത്വം കൊടുക്കുന്ന ഞങ്ങളുടെ പാർട്ടിയും ആ വിഷയവുമായി ബന്ധപ്പെട്ട് കൃത്യമായി നിലപാടുകൾ സ്വീകരിച്ചിട്ടുണ്ട്.

ക്രൈംബ്രാഞ്ച് അന്വേഷണം ഉൾപ്പെടെയുള്ള കാര്യങ്ങൾ മുന്നോട്ട് പോകുന്നുണ്ട്. നിക്ഷേപകർക്ക് പണം നഷ്ടപ്പെടില്ലെന്നുള്ള തരത്തിലുള്ള ഇടപെടലുകൾ നടത്താൻ തീരുമാനിച്ചുകാര്യം ബഹുമാന്യനായ വകുപ്പുമന്ത്രി സൂചിപ്പിച്ചിട്ടുണ്ട്. തട്ടിപ്പുകാരിൽനിന്നും പണം ഈടാക്കുന്ന തരത്തിലുള്ള നിയമനടപടികളുമായി സർക്കാർ മുന്നോട്ടുപോകുകയാണ്. ഇങ്ങനെ നിരവധിയായ ഇടപെടൽ ഈ വിഷയത്തിൽ ഗവൺമെന്റ് നടത്തുന്നുണ്ട്.

സഹകരണമേഖലയിൽ യു.ഡി.എഫ്. നടത്തിയ കൊള്ളയെക്കുറിച്ച് സമയക്കുറവുമൂലം ഇവിടെ വിശദീകരിക്കുന്നില്ല. തട്ടിപ്പുകൾ പുറത്തുവരുമ്പോൾ യു.ഡി.എഫ്. നേതൃത്വം കുറ്റവാളികളെ സംരക്ഷിക്കുന്ന തരത്തിലുള്ള നിലപാടുകളായിരുന്നു സ്വീകരിച്ചിട്ടുള്ളത്. ആ ആളുകളാണ് ഇന്ന് ചില ഒറ്റപ്പെട്ട സംഭവങ്ങളുടെ പേരിൽ നമ്മുടെ സഹകരണ മേഖലയാകെ അടച്ച് ആക്ഷേപിക്കുന്നതരത്തിലുള്ള സമീപനങ്ങൾ സ്വീകരിച്ചുകൊണ്ട് മുന്നോട്ടുവന്നിട്ടുള്ളത്. സഹകരണമേഖലയെ സംരക്ഷിക്കേണ്ടത് നാടിന്റെ പൊതുവായ ആവശ്യമാണ്. ആ സഹകരണ മേഖലയെ സംരക്ഷിക്കുന്നതിനുവേണ്ടി സഹകാരികളെ വിശ്വാസത്തിൽ എടുത്തുകൊണ്ടുള്ള പ്രവർത്തനങ്ങളുമായാണ് ഗവൺമെന്റും സഹകരണ വകുപ്പും മുന്നോട്ടുപോകുന്നത്. ആ പ്രവർത്തനത്തിന് എല്ലാവരുടെയും അകമഴിഞ്ഞ പിന്തുണയും സഹായസഹകരണങ്ങളും ഉണ്ടാകണമെന്ന് അഭ്യർത്ഥിച്ചുകൊണ്ടും ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ടും ഞാൻ നിർത്തുന്നു. നന്ദി, നമസ്കാരം.

ശ്രീ. സെബാസ്റ്റ്യൻ കുളത്തുകൽ: സർ, ഇവിടെ അവതരിപ്പിക്കപ്പെട്ട

XXVII-ഉം XXXIV-ഉം നമ്പർ ധനാഭ്യർത്ഥനകളെ ഞാൻ സർവ്വ്യാത്മനാ

പിന്തുണയ്ക്കുന്നു. സഹകരണ മേഖലയുമായി ബന്ധപ്പെട്ട് സഹകരണ പ്രസ്ഥാനത്തിന്റെ ഉപജ്ഞാതാവ് സർ റോബർട്ട് ഓവനെയും ഇൻഡ്യയിലെ സഹകരണ മേഖലയുടെ തലതൊട്ടപ്പനായ പണ്ഡിറ്റ് ജവഹർലാൽ നെഹ്റുവിനെയും കേരളത്തിൽ ഏകീകൃത സഹകരണ നിയമം കൊണ്ടുവന്ന് സഹകരണ പ്രസ്ഥാനത്തിന് അടിത്തറയിട്ട പി. ആർ. കുറുപ്പ് അവർകളെയും ഞാൻ ഈ അവസരത്തിൽ അനുസ്മരിക്കുകയാണ്. സഹകരണമേഖലയ്ക്ക് ഒരു മുദ്രാവാക്യമുണ്ട്, 'ഓരോരുത്തരും എല്ലാവർക്കും വേണ്ടി എല്ലാവരും ഓരോരുത്തർക്കും വേണ്ടി'. ആ മുദ്രാവാക്യം ശക്തമായി പ്രാവർത്തികമാക്കിക്കൊണ്ട് കേരളത്തിൽ സമസ്ത മേഖലകളെയും സംരക്ഷിക്കുകയും വളർത്തുകയും ചെയ്യുന്നൊരു സഹകരണ പ്രസ്ഥാനം നിലവിലുണ്ട്. ഈ ഗവൺമെന്റിന്റെ കാലത്ത്, ഈ ഗവൺമെന്റിൽ പ്രാഥമിക സഹകരണസംഘത്തിന്റെ പ്രസിഡന്റായി തുടങ്ങി സംസ്ഥാന തലത്തിലുള്ള വലിയ സഹകരണ സംഘങ്ങളെ വരെ നയിച്ചിട്ടുള്ള ബഹുമാനപ്പെട്ട സഖാവ് വി. എൻ. വാസവൻ സഹകരണ മേഖലയുടെ മന്ത്രിയായി എത്തിയിരിക്കുന്നുവെന്നുള്ളത് ഈ സംസ്ഥാനത്തെ സഹകരണ മേഖലയ്ക്ക് വലിയ പ്രതീക്ഷ നൽകുന്നതാണെന്ന് സൂചിപ്പിക്കുവാൻ

ആഗ്രഹിക്കുകയാണ്. കേരളത്തെ ഏറെ മേഖലകളിൽ മുന്തിലെത്തിച്ചത് സഹകരണ മേഖലയുടെ പ്രവർത്തനങ്ങളാണ്. കുത്തകവൽക്കരണത്തിന്റെ കാലഘട്ടത്തിലാണ് ജീവിക്കുന്നതെന്ന് നമുക്കറിയാം. ആ കാലഘട്ടത്തിൽ സഹകരണ മേഖലയുടെ പ്രസക്തി വളരെ വലുതാണ്. അതുകൊണ്ട് ആ മേഖലയെ കണ്ണിലെ കൃഷ്ണമണിപോലെ സംരക്ഷിക്കാൻ നമുക്കെല്ലാം ബാധ്യതയുണ്ട് എന്ന് സൂചിപ്പിക്കുവാൻ ഞാൻ ആഗ്രഹിക്കുകയാണ്. നമ്മുടെ സംസ്ഥാനത്തെ പാവങ്ങളായ ആളുകൾ ഏറ്റവുമധികം ബാങ്കിംഗ് ആവശ്യങ്ങൾക്ക് ആശ്രയിക്കുന്നത് സംസ്ഥാനത്തെ സഹകരണമേഖലയാണ്. കൊച്ചിയിലെ Centre For Socio-economic and Environmental Studies റിസർവ് ബാങ്ക് ഓഫ് ഇന്ത്യയ്ക്കുവേണ്ടി നടത്തിയ ഒരു പഠനത്തിൽ കേരള സംസ്ഥാനത്ത് ബി.പി.എൽ. വിഭാഗത്തിൽപ്പെട്ട 80 ശതമാനം ആളുകളും തങ്ങളുടെ ബാങ്കിംഗ് ആവശ്യങ്ങൾ നിറവേറ്റുന്നത് സംസ്ഥാനത്തെ പ്രാഥമിക സഹകരണ ബാങ്കുകളടക്കമുള്ള സഹകരണ ബാങ്കുകളെ ആശ്രയിച്ചാണെന്ന് കണ്ടെത്തിയിട്ടുണ്ട്. ഇവിടെ കേന്ദ്ര ഗവൺമെന്റ് സഹകരണ മേഖലയെ അപ്പാടെ വിഴുങ്ങുന്നതിനും കുത്തകകൾക്ക് അടിയറവ് വയ്ക്കുന്നതിനുമുള്ള

നയങ്ങളും നിലപാടുകളും സ്വീകരിക്കുന്നതിനെക്കുറിച്ച് ചർച്ച

ചെയ്യപ്പെട്ടുകൊണ്ടിരിക്കുന്ന ഒരു കാലഘട്ടമാണ്. ഇവിടെ ചില കാര്യങ്ങൾ

സൂചിപ്പിക്കുവാൻ ഞാൻ ആഗ്രഹിക്കുകയാണ്. എപ്രകാരമാണ് ഇത്തരമൊരു

സമീപനത്തിലേക്ക് കാര്യങ്ങളെത്തിയതെന്ന്. 2005-ൽ പ്രൊഫ.

വൈദ്യനാഥൻ കമ്മീഷനെ നിയമിക്കുന്നൊരു സാഹചര്യം സഹകരണ

മേഖലയുമായി ബന്ധപ്പെട്ട് ഇന്ത്യാ മഹാരാജ്യത്തുണ്ടായി. ആരാണ് ആ

കമ്മീഷനെ നിയമിച്ചത്; ഡോ. മൻമോഹൻ സിംഗിന്റെ നേതൃത്വത്തിലുള്ള

യു.പി.എ. സർക്കാർ. ആ വൈദ്യനാഥൻ കമ്മീഷൻ റിപ്പോർട്ടാണ്

സഹകരണ മന്ത്രാലയ രൂപീകരണത്തിനും തുടർന്ന് 2012-ലെ 97-ാം

ഭരണഘടന ഭേദഗതിക്കും അടിസ്ഥാനമെന്ന് സൂചിപ്പിക്കാൻ ഞാൻ

ആഗ്രഹിക്കുകയാണ്. ഇവിടെ എനിക്കു മുമ്പ് സംസാരിച്ച ബഹുമാന്യനായ

ചാലക്കുടി അംഗം ഈ അടുത്ത നാളിലുണ്ടായ സുപ്രീംകോടതി വിധിയെ

സ്വാഗതം ചെയ്തു. പക്ഷേ ബഹുമാന്യനായ ആ അംഗം പറയാതെ പോയാരു

കാര്യമുണ്ട്, ആ സുപ്രീം കോടതി വിധിയിലൂടെ ഭാഗികമായി റദ്ദാക്കപ്പെട്ടത്

2012-ലെ 97-ാം നമ്പർ ഭരണഘടന ഭേദഗതിയാണ്.

സഹകരണമേഖലയിൽ കേന്ദ്ര ഇടപെടലിന് അവസരമൊരുക്കിയ

ഭരണഘടന ദേദഗതിയാണ് ആ സുപ്രീംകോടതി വിധിയിലൂടെ റദ്ദാക്കപ്പെട്ടത്. ആരായിരുന്നു ആ ദേദഗതി കൊണ്ടുവന്നത്; അന്നത്തെ യു.പി.എ. സർക്കാർ ആയിരുന്നു. ഒരേസമയം വേട്ടക്കാരനോടൊപ്പം വേട്ടയാടുകയും ഇരയോടൊപ്പം ഓടുകയും ചെയ്യുന്ന ഇരട്ടത്താപ്പാണ് ഇക്കാര്യത്തിൽ കോൺഗ്രസ്സ് അഖിലേന്ത്യാതലത്തിൽ സ്വീകരിച്ചിരുന്നത്. അക്കാര്യത്തിൽ അന്നത്തെ സംസ്ഥാന ഗവൺമെന്റും അനുകൂലമായ നിലപാടായിരുന്നു സ്വീകരിച്ചത്. 18.12.2012-ൽ അന്നത്തെ നിയമസഭയിൽ സഹകരണ വകുപ്പുമന്ത്രി ശ്രീ. സി. എൻ. ബാലകൃഷ്ണൻ നൽകിയൊരു ഉത്തരവാണ് എന്റെ കയ്യിലിരിക്കുന്നത്. ഇതിൽ അന്നത്തെ കല്യാശ്ശേരി അംഗം സഖാവ് ടി. വി. രാജേഷിന്റെ ചോദ്യം 97-ാം ഭരണഘടന ദേദഗതി കേരളത്തിലെ സഹകരണ സംഘങ്ങളെ പ്രതികൂലമായി ബാധിക്കുമെന്നുള്ളത് സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; 97-ാം ഭരണഘടനാ ദേദഗതി 2011-ലെ വ്യവസ്ഥകളിൽ ഭൂരിഭാഗവും നിലവിലുള്ള സംസ്ഥാന സഹകരണ നിയമത്തിലുൾപ്പെട്ടിട്ടുള്ളതാണ്. ഈ ദേദഗതിമൂലം സംസ്ഥാന സഹകരണമേഖലയിൽ യാതൊരു ആശങ്കയും വകയില്ല എന്നായിരുന്നു മറുപടി. ഇതാണ് കോൺഗ്രസ്സിന്റെ നിലപാട്. പക്ഷേ, മറിച്ച്

ഈ ഭേദഗതി റദ്ദാക്കിയതിനെ ഇപ്പോൾ സ്വാഗതം ചെയ്യുന്നതിന്റെ ഇരട്ടത്താപ്പാണ് ഞാനിവിടെ സൂചിപ്പിച്ചത്. അതുപോലെ ഇപ്പോൾ ഒരു സഹകരണബാങ്കിലെ അഴിമതിയുമായി/ക്രമക്കേടുമായി ബന്ധപ്പെട്ട് ഈ സംസ്ഥാനത്തെ സഹകരണമേഖലയുടെ ആകെ വിശ്വാസ്യത തകർക്കാനുള്ള ശ്രമമാണ് യു.ഡി.എഫ്. നടത്തുന്നത്. ഇവിടെ അഴിമതി ആരു കാണിച്ചാലും ശിക്ഷിക്കപ്പെടണം ഒരു സംശയവുമില്ല. അക്കാര്യത്തിൽ നമ്മളെല്ലാം ഒറ്റക്കെട്ടാണ്. പക്ഷേ, ആരും പരിശുദ്ധരായി ചമയേണ്ട. എന്റെ നിയോജകമണ്ഡലത്തിലെ ഒരു സഹകരണ ബാങ്കുണ്ട്. പൂഞ്ഞാർ സർവ്വീസ് സഹകരണബാങ്ക് എന്നാണ് അതിന്റെ പേര്. ആ ബാങ്കിലെ ഒരു നിക്ഷേപക, വിധവയായ, വൃദ്ധയായ ഒരു അമ്മ കഴിഞ്ഞയാഴ്ച തപാലിൽ എനിക്കൊരു കത്തയച്ചു. ഞാൻ പേരു വെളിപ്പെടുത്തുന്നില്ല. ആ കത്തിലെ ചില ഭാഗങ്ങൾ ഞാൻ വായിക്കാം. 'എനിക്ക് 62 വയസ്സാണുള്ളത്. ഞാനും മക്കളും ഒരു സമ്പാദ്യം പൂഞ്ഞാർ സർവ്വീസ് കോർപ്പറേറ്റീവ് ബാങ്ക് നമ്പർ 3963 സ്ഥിര നിക്ഷേപമായിട്ടിരുന്നു. എന്റെ വീടിന്റെ പണിക്കായി സമ്പാദിച്ച തുകയാണ് ബാങ്കിൽ നിക്ഷേപിച്ചത്. എനിക്കൊരു സെന്റ് സ്ഥലം പോലുമില്ല. ഇപ്പോൾ താമസിക്കുന്നത് വാടക വീട്ടിലാണ്....' ബാങ്കി

അവരുടെ വ്യക്തിപരമായ കാര്യങ്ങളിലേയ്ക്ക് ഞാൻ പോകുന്നില്ല. ‘ 2018 ഡിസംബർ മാസം ഭരണമുന്നണിയുടെ അഴിമതിയുടെ പേരിൽ (സംസ്ഥാന ഭരണമുന്നണിയല്ല, ബാങ്കിലെ ഭരണമുന്നണി) പാർട്ടിയിലെ അഡ്മിനിസ്ട്രേറ്ററാണ് ഇപ്പോൾ ബാങ്കിന്റെ ഭരണച്ചുമതല വഹിക്കുന്നത്. രണ്ടരവർഷമായിട്ടും പുതിയ ഭരണ സമിതിയെത്തുകയോ, ഞങ്ങളുടെ സമിതിരീക്ഷണം പിൻവലിക്കാനോ സാധിക്കുന്നില്ല. ഭരണ സമിതിയിലുള്ളവർ നടത്തിയ അഴിമതിയിൽ ഞങ്ങൾ പാവങ്ങളാണ് ബലിയാടായിരിക്കുന്നത്.’ എന്നാണ്. ഈ ബാങ്കിന്റെ പ്രസിഡന്റ് ഡി.സി.സി.-യുടെ സെക്രട്ടറിയായിരുന്ന ഒരാളായിരുന്നു. മുതിർന്നൊരു കോൺഗ്രസ് നേതാവിന്റെ സഹോദരനായിരുന്നു സെക്രട്ടറി.

മി. ചെയർമാൻ: അങ്ങേയ്ക്ക് അവസാനിപ്പിക്കാം. സമയം കഴിഞ്ഞു.

ഒരുമിനിട്ടിലധികമായി.

ശ്രീ. സെബാസ്റ്റ്യൻ കുളത്തുകൽ: സർ, അവസാനിപ്പിക്കുന്നു. ഞാൻ

സൂചിപ്പിച്ചവനത് സഹകരണ മേഖലയിൽ സഹകരണ പ്രസ്ഥാനങ്ങളുടെ വിശ്വാസ്യത നിലനിർത്താനുള്ള കൂട്ടായ പരിശ്രമമാണ് ഉണ്ടാകേണ്ടത്. നമ്മുടെ സഹകരണ മേഖലയിലെ പ്രവർത്തനങ്ങൾ ഇവിടെ

വിശദീകരിക്കപ്പെട്ടു. കേരള ബാങ്കായും മെഡിക്കൽകോളേജടക്കമുള്ള സഹകരണ ആശുപത്രികളായും കൺസ്യൂമർ ഫെഡ്ഡുകളായും ഊരാളുങ്കൽ ലേബർ കോൺട്രാക്ട് സൊസൈറ്റിയായും കോപ്പറേറ്റീവ് മാർട്ടായും കെയർ ഹോമായും സംസ്ഥാനസർക്കാരിന്റെ ദുരിതാശ്വാസനിധികളിലേയ്ക്കുള്ള സഹായമായും സാമൂഹ്യ സുരക്ഷാപെൻഷൻ വിതരണമായും കെ.എസ്.ആർ.ടി.സി. പെൻഷൻ വിതരണമായും പ്രൊഫഷണൽ എഡ്യൂക്കേഷൻ CAPE-വഴിയും മുറ്റത്തെ മുല്ല, വിദ്യാതരംഗിണി തുടങ്ങിയ സാമൂഹ്യ മുന്നേറ്റത്തിനുള്ള എത്രയോ ശ്രദ്ധേയമായ പദ്ധതികളാണ് സഹകരണരംഗത്ത് ആവിഷ്കരിച്ചത്. ഒന്നരണ്ട് സജ്ജൻ മാത്രം സൃഷ്ടിച്ച് ഞാൻ അവസാനിപ്പിക്കാം. നമ്മുടെ നിക്ഷേപ ഗ്യാരന്റി സ്കീമിന്റെ പരിധി വർദ്ധിപ്പിക്കണമെന്ന് ഞാൻ അഭ്യർത്ഥിക്കുകയാണ്. നിക്ഷേപകരുടെ വിശ്വാസം നിലനിർത്തിയാൽ മാത്രമേ സഹകരണ മേഖലയ്ക്ക് മുന്നോട്ടുപോകാൻ കഴിയുകയുള്ളൂ. അതിനായി ഏറ്റവും കൂടുതൽ ആശ്രയിക്കാൻ കഴിയുന്ന സാഹചര്യമുണ്ട്. നമ്മുടെ ഉപയോഗിക്കപ്പെടാത്ത ഡെപ്പോസിറ്റുകൾ, ഒരു ഡെപ്പോസിറ്റർ ഡെപ്പോസിറ്റിന്റെ കാലാവധി....

മി. ചെയർമാൻ: മൂന്ന് മിനിട്ടുകാൻ പോകുന്നു.

ശ്രീ. സെബാസ്റ്റ്യൻ കുളത്തുകൽ: സർ, ഇതോടെ

അവസാനിപ്പിക്കുകയാണ്. അവസാന സെന്റർസാണ്. വളരെ പ്രധാനപ്പെട്ടൊരു സജ്ജനാണ്. ഡെപ്യൂസിറ്റിന്റെ കാലാവധി കഴിഞ്ഞ് 10 വർഷത്തിലധികമായിട്ടും ആരും ക്ലെയിം ചെയ്യാതെ അവശേഷിക്കുന്ന 400 കോടി രൂപ നമ്മുടെ സഹകരണമേഖലയിലുണ്ട്. രജിസ്ട്രാർക്ക് പരിശോധിക്കാം. ആ തുക 2018-ലെ ചട്ടങ്ങളുടെ ഭേദഗതി പ്രകാരം ഡെപ്യൂസിറ്റ് ഗ്യാരന്റി സ്കീമിലേക്ക് വകമാറ്റാൻ നിയമഭേദഗതി ഈ സഭ അംഗീകരിച്ചിട്ടുള്ളതാണ്. പക്ഷേ നാളിതുവരെ പ്രാവർത്തികമാക്കിയിട്ടില്ല. അങ്ങനെ നിക്ഷേപ ഗ്യാരന്റി സ്കീമിനെ നമുക്ക് ശക്തിപ്പെടുത്തേണ്ടതുണ്ട്. സെക്ഷൻ 65-ൽ സഡൻ ആക്ഷനണ്ടാകേണ്ടതുണ്ട്. വായ്പ കൊടുക്കുന്നതിന്റെ വാല്യവേഷന്റെ നിബന്ധനകൾ പരിഷ്കരിക്കേണ്ടതുണ്ട്. സഹകരണബാങ്കിന്റെ ബോർഡുകളുടെ ഘടനയിൽ പ്രൊഫഷണൽ സമീപനമുണ്ടാകേണ്ടതുണ്ട്. ഇത്രയും കാര്യങ്ങൾ കൂടി പരിശോധിക്കണമെന്നുകൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനയെ പൂർണ്ണമായും പിന്തുണച്ചുകൊണ്ട് ഞാൻ വാക്കുകൾ അവസാനിപ്പിക്കുകയാണ്.

ശ്രീ. എ. പ്രഭാകരൻ: സർ, സഹകരണ, വനംവകുപ്പ് മേഖല

ആവശ്യപ്പെട്ട ധനാഭ്യർത്ഥനകളെല്ലാം ഞാൻ പൂർണ്ണമായും
 പിന്തുണയ്ക്കുകയാണ്. ബഹുമാനപ്പെട്ട പല അംഗങ്ങളും സൂചിപ്പിച്ചതുപോലെ
 കേരളത്തിന്റെ ജനജീവിതത്തിൽ നിർണ്ണായകമായ പങ്ക് വഹിക്കുന്ന
 ഒന്നാണ് സഹകരണ മേഖല. സത്യത്തിൽ കേരളത്തിലെ സഹകരണ
 മേഖലയ്ക്ക് നൂറിലേറെ വർഷത്തിന്റെ ചരിത്രമുണ്ട്. അത്
 ചൂഷണങ്ങൾക്കെതിരെ നിലനിൽപ്പിനുവേണ്ടിയുള്ള മലയാളിയുടെ
 ചെറുത്തുനിൽപ്പിന്റേയും പോരാട്ടത്തിന്റേയും ചരിത്രത്തിന്റെ കൂടി ഭാഗമാണ്.
 നാം ഇന്ന് കാണുന്ന മലയാളിയുടെ ഉന്നതജീവിത നിലവാരത്തിന്
 ഭൂപരിഷ്കരണം, വിദ്യാഭ്യാസ പരിഷ്കരണം, ആരോഗ്യ മേഖലയിലെ
 പുരോഗതി എന്നിവയ്ക്ക് എത്രത്തോളം പങ്കുണ്ടോ അത്രത്തോളം തന്നെ
 പങ്കുണ്ട് സഹകരണ പ്രസ്ഥാനത്തിനും. ജനികളുടേയും വട്ടിപ്പലിശക്കാരായ
 തമിഴന്മാരുടേയും മാർവാടികളുടേയും കൊടുംചൂഷണത്തിൽനിന്നും
 രക്ഷപ്പെടാൻ അത്താഴപ്പട്ടിണികിടന്ന് സ്വരക്കൂട്ടിയ അഞ്ചും പത്തും രൂപവച്ച്
 മലയാളി പ്രാദേശീയമായി രൂപപ്പെടുത്തിയെടുത്തതാണ് ഓരോ സഹകരണ
 സ്ഥാപനങ്ങളും. ഭൂപരിഷ്കരണത്തിലൂടെ ലഭിച്ച 10 സെന്റ് ഭൂമി തങ്ങൾ

പടുത്തുയർത്തിയ സഹകരണ ബാങ്കിൽ പണയം വച്ച് താമസിക്കാനൊരു വീടുവയ്ക്കാനും അത്യാവശ്യ കാര്യങ്ങൾ നിർവ്വഹിക്കാനും വായ്പയെടുക്കാമെന്നൊരു നില വന്നപ്പോഴാണ് കർഷകത്തൊഴിലാളികളും പാവപ്പെട്ടവരും സമൂഹത്തിൽ നെഞ്ചുയർത്തി നിവർന്നുനിന്നത്. ആയിരത്തിയറുന്നൂറിൽപ്പരം പ്രാഥമിക സർവ്വീസ് സഹകരണ ബാങ്കുകൾ ഉൾപ്പെടെ 23000-ൽ അധികം സഹകരണ സ്ഥാപനങ്ങൾ ഇന്ന് നമ്മുടെ സംസ്ഥാനത്ത് പ്രവർത്തിക്കുന്നു. ജനനം മുതൽ മരണം വരെയുള്ള മലയാളികളുടെ ഓരോ ജീവിത ഘട്ടത്തിലും അവൻ കടന്നുപോകുന്ന എല്ലാ ജീവിത മേഖലയിലും ഇന്ന് സഹകരണ സ്പർശമുണ്ട്. അവന് വേണ്ടത് ഒരുക്കിക്കൊടുക്കാൻ സഹകരണ സ്ഥാപനങ്ങളുണ്ട്. അത് മലയാളിയുടെ അഭിമാനമാണെന്നു മാത്രമല്ല ചെറിയൊരു അഹങ്കാരം കൂടിയാണ്. കേരളത്തിലെ സഹകരണ മേഖലയിലെ ആകെ നിക്ഷേപം ഉദ്ദേശം രണ്ടുലക്ഷം കോടിയിലധികം വരും. ഇത് ഇന്ത്യയിലാകെയുള്ള സഹകരണ മേഖലയിലെ നിക്ഷേപത്തിന്റെ 60 ശതമാനത്തിലധികമാണ്. നമ്മുടെ സഹകരണ മേഖലയിലെ നിക്ഷേപം മുഴുവൻ പാവപ്പെട്ട മലയാളികളുടെ സമ്പാദ്യമാണ്. പാവപ്പെട്ട കർഷകരും തൊഴിലാളികളും സർക്കാർ

ജീവനക്കാരും പെൻഷൻ പറ്റിയ ജീവനക്കാരും അവരുടെ ജീവിതകാലം സുരക്ഷിതമാക്കാൻ അവർതന്നെ പടുത്തുയർത്തിയ സഹകരണ പ്രസ്ഥാനത്തെ വിശ്വസിച്ചു ഏൽപ്പിച്ചതാണ്. അവരുടെ പെൺമക്കളുടെ വിവാഹത്തിനും മക്കളുടെ വിദ്യാഭ്യാസത്തിനും ജീവിതാഭിലാഷമായി സ്വന്തമായി ഒരു വീട് വയ്ക്കുന്നതിനും മറ്റും കരുതി വച്ച സമ്പാദ്യമാണ് ഈ സമ്പാദ്യം. സ്വന്തംപെട്ടിയിൽ പണം സൂക്ഷിച്ചുതെടുക്കാൻ പോകുന്നതുപോലെയാണ് സഹകരണ സ്ഥാപനങ്ങളിൽ ജനങ്ങളെത്തി അതെടുത്തിട്ടുവരുന്നത്. തീർച്ചയായും ഈ നിക്ഷേപങ്ങൾ സഹകരണ മേഖലയിൽ നിലനിൽക്കുന്നതിലൂടെ ആത്യന്തികമായി സംസ്ഥാനത്തിന്റെ വികസനത്തിനുപയോഗിക്കപ്പെടുന്നു എന്നതാണ് യാഥാർത്ഥ്യം. സഹകരണ മേഖലയിലെ നിക്ഷേപം മുഴുവൻ കേരളത്തിനകത്തുതന്നെ വായ്പയായി വിതരണം ചെയ്യപ്പെടുന്നു. ഇവിടെ നിർമ്മാണ പ്രവർത്തനങ്ങൾ നടക്കുന്നു. ഇവിടെ തൊഴിലവസരങ്ങൾ സൃഷ്ടിക്കപ്പെടുന്നു. ഇവിടെ അടിസ്ഥാന സൗകര്യവികസനം നടക്കുന്നു. എന്നാൽ, കേരളത്തിൽ പ്രവർത്തിക്കുന്ന പൊതുമേഖലാ ബാങ്കുകളും സ്വകാര്യമേഖലാ ബാങ്കുകളും ഇവിടെനിന്നും സമാഹരിക്കുന്ന നിക്ഷേപങ്ങളുടെ വളരെ ചെറിയൊരു അംശം മാത്രമേ

കേരളത്തിൽ വായ്പയായി വിതരണം ചെയ്യുന്നുള്ളൂ. ഭൂരിഭാഗവും തുകയും അവർ ഉപയോഗിക്കുന്നത് കേരളത്തിന് പുറത്തുള്ള വൻകിട കോർപ്പറേറ്റുകൾക്ക് വായ്പകൾ നൽകുന്നതിനും ഷെയർമാർക്കുകളിൽ ഊഹക്കച്ചവടത്തിനും വേണ്ടിയാണ്. നമ്മുടെ വിദേശ മലയാളികളുടെ ആകെ നിക്ഷേപം ഒന്നരലക്ഷം കോടിയിലധികം രൂപ വരും. അതിൽ 70 ശതമാനം പൊതുമേഖലാ ബാങ്കുകളിലും ബാക്കി 30 ശതമാനം സ്വകാര്യ മേഖലാ ബാങ്കുകളിലുമാണ്. എൻ.ആർ.ഐ. നിക്ഷേപം സ്വീകരിക്കുന്നതിനുള്ള അനുപാതം സഹകരണ ബാങ്കുകൾക്ക് ലഭിക്കാത്തതിനാൽ നമ്മുടെ വിദേശ മലയാളികളുടെ നിക്ഷേപംകൊണ്ട് നേട്ടം കൊയ്യുന്നത് കേരളത്തിന് പുറത്തുള്ള കോർപ്പറേറ്റുകളാണെന്നതാണ് യാഥാർത്ഥ്യം. സാമ്പർഭികമായി ഒരുകാര്യം കൂടി ഞാൻ സൂചിപ്പിക്കുകയാണ്. ഇന്നലെ പ്രതിപക്ഷ ഉപനേതാവും ഡോ. കെ. ടി. ജലീലും തമ്മിൽ ഒരു വിവാദം ഇവിടെ നടന്നു. അദ്ദേഹം പറഞ്ഞു, എൻ.ആർ.ഐ. നിക്ഷേപമാണ് എന്റെ മകന്റെ പേരിലുള്ളതെന്നതാണ്. സത്യത്തിൽ എ.ആർ. നഗർ ബാങ്കിന്..... സഹകരണ ബാങ്കുകൾക്ക് എൻ.ആർ.ഐ. നിക്ഷേപത്തിന് റിസർവ് ബാങ്ക് അംഗീകാരം നൽകിയിട്ടില്ല. തെറ്റായ വാർത്തയാണ് ബഹുമാനപ്പെട്ട

പ്രതിപക്ഷ ഉപനേതാവ് ഇന്നലെ സൂചിപ്പിച്ചത്; അദ്ദേഹത്തോട് കൊമ്പുകോർത്തത്. അത് ഞാൻ സഭയുടെ അറിവിലേയ്ക്കുവേണ്ടി സൂചിപ്പിക്കുകയാണ്. ഇപ്പോൾ കേരളത്തിലെ ഏറ്റവും വലിയ രണ്ടാമത്തെ ബാങ്ക് ആയിട്ടുള്ള കേരള ബാങ്കിനുപോലും എൻ.ആർ.ഐ. നിക്ഷേപം സ്വീകരിക്കാനുള്ള അനുവാദം കിട്ടിയിട്ടില്ല എന്നതുകൂടി ഞാൻ ഈയവസരത്തിൽ ഓർമ്മപ്പെടുത്തുകയാണ്. ഇപ്പോൾ കേരളത്തിലെ സഹകരണ മേഖലയിലെ നിക്ഷേപത്തിലേയ്ക്കും അഥവാ നമ്മുടെ പാവങ്ങളുടെ സമ്പാദ്യങ്ങളുടെ മുകളിലേയ്ക്കും കോർപ്പറേറ്റുകളുടെ കഴുകൻ കണ്ണുകൾ പതിഞ്ഞിരിക്കുന്നുവെന്നതാണ് നാം കാണേണ്ടത്. സംസ്ഥാനത്തെ രണ്ടുലക്ഷം കോടിയിലധികം രൂപ വരുന്ന സഹകരണ നിക്ഷേപം ആ മേഖലയെ എങ്ങനെയെങ്കിലും തകർത്ത് കോർപ്പറേറ്റുകൾക്ക് ഊഹക്കച്ചവടത്തിന് ലഭ്യമാക്കാനുള്ള ഗുഡ്ലോലോചന നടക്കുകയാണ്. കോർപ്പറേറ്റുകൾക്ക് അവരുടെ പേമെന്റ് ബാങ്കുകൾക്ക് ഇവിടെ വളർച്ചയുണ്ടാക്കണം. അതിന് ഈ നിക്ഷേപം ആദ്യം സ്റ്റേറ്റിന് പുറത്തേക്ക് സഞ്ചരിക്കണം. അതിനാണ് കേന്ദ്രസർക്കാർ പുതിയ നിയമം കൊണ്ടുവന്ന് ഇത് കവർന്നെടുക്കാൻ ശ്രമിക്കുന്നത്. നമ്മുടെ സഹകരണ മേഖലയുടെ

വിശ്വാസ്യത തകർക്കുകയെന്നത് ഒരു കോർപ്പറേറ്റ് അജണ്ടയാണ്. ഒരു ഘട്ടത്തിൽ സഹകരണ ബാങ്കുകൾ കള്ളപ്പണത്തിന്റെ ഇരിപ്പിടമാണെന്ന് പറഞ്ഞ് അതിനെ തകർക്കാൻ അവർ കച്ചകെട്ടി ഇറങ്ങിയിരുന്നവെന്ന കാര്യം നാം ഓർക്കണം. കോർപ്പറേറ്റുകളും കേന്ദ്രം ഭരിക്കുന്ന ബി.ജെ.പി. സർക്കാരും അവരുടെ ക്വട്ടേഷൻ ഏറ്റെടുത്തിരിക്കുന്ന മാധ്യമങ്ങളും ലക്ഷ്യം വയ്ക്കുന്നത് നമ്മുടെ സഹകരണ മേഖലയുടെ തകർച്ചയാണ്. സഹകരണ മേഖലയെ തകർത്താൽ, സഹകരണ മേഖലയുടെ വിശ്വാസ്യതയെ തകർത്താൽ, അതിലൂടെ മലയാളിയുടെ കൂട്ടായ്മയെയും മതേതരത്വത്തെയും പുരോഗമന മുന്നേറ്റങ്ങളെയും തകർക്കാമെന്ന് അവർ സ്വപ്നം കാണുന്നു.

കഴിഞ്ഞ മൂന്ന് നാലുവർഷങ്ങളായി കേരളം മഹാപ്രളയത്തിലും നിപാ, കോവിഡ് തുടങ്ങിയ മഹാമാരിയിലും നട്ടും തിരിഞ്ഞപ്പോൾ സർക്കാരിനൊപ്പം ചേർന്നുനിന്ന് സഹകരണ പ്രസ്ഥാനം കേരളത്തെ കൈപിടിച്ച് ഉയർത്തിയത് നാം മറന്നുകൂടാ. 2018-ലെ മഹാപ്രളയത്തിൽ വീട് നഷ്ടപ്പെട്ടവർക്കുവേണ്ടി രണ്ടായിരത്തിൽപ്പരം വീടുകളാണ് 'കെയർ ഹോം' പദ്ധതിയിലൂടെ സഹകരണ മേഖല നിർമ്മിച്ചുനൽകിയത്. ഈയിനത്തിൽ കേരളത്തിലെ സഹകരണ സ്ഥാപനങ്ങൾ 120

കോടിയോളം രൂപ സംഭാവനയായി സമാഹരിച്ചു. കഴിഞ്ഞ യു.ഡി.എഫ്. സർക്കാരിന്റെ കാലത്ത് കെ.എസ്.ആർ.ടി.സി.-യിൽ നിന്നും റിട്ടയർ ചെയ്ത എത്ര ജീവനക്കാരാണ് പെൻഷൻ കിട്ടാതെ ആത്മഹത്യ ചെയ്തതെന്ന് മറന്നുപോകരുത്. പിന്നീട് അധികാരത്തിൽ വന്ന പിണറായി സർക്കാർ സഹകരണ മേഖലയുടെ സഹായത്തോടെയാണ് അതിന് അന്ത്യം വരുത്തിയത്. ഇപ്പോഴും കെ.എസ്.ആർ.ടി.സി. പെൻഷൻ പദ്ധതി തുടരുന്നത് സഹകരണ പ്രസ്ഥാനത്തിന്റെ സഹായത്തോടെയാണ്.

കേന്ദ്രസർക്കാർ നടപ്പിലാക്കിയ നോട്ട് നിരോധനം കേരളത്തിലെ സഹകരണ മേഖലയെയാകെ ബുദ്ധിമുട്ടിച്ചുവെങ്കിലും 100 രൂപയുടെ കള്ളപ്പണം പോലും പിടിക്കുവാൻ കേന്ദ്രം കെട്ടിയിറക്കിയ ഏജൻസികൾക്ക് സാധിച്ചില്ല. പാവപ്പെട്ടവരുടെ അത്താണിയായ സഹകരണ മേഖലയെ സംബന്ധിച്ച് നമ്മുടെ ബഹുമാന്യനായ മുഖ്യമന്ത്രി അന്ന് പ്രഖ്യാപിച്ചത് സഹകരണ മേഖലയിൽ സാധാരണക്കാരൻ വിയർപ്പൊഴുക്കിയ പണം മാത്രമേ സൂക്ഷിച്ചിട്ടുള്ളൂ. ആയതിനാൽ കേരള സർക്കാർ മുഴുവൻ തുകയ്ക്കും ഗ്യാരന്റി നൽകുമെന്നാണ്. ഇപ്രകാരം നടന്ന പല അന്വേഷണങ്ങളും പ്രസ്താവനകളും സ്വർണ്ണം ശുദ്ധീകരിക്കുന്നതുപോലെ സഹകരണ മേഖലയുടെ

മാറ്റ് കൂട്ടുക മാത്രമേ ചെയ്തിട്ടുള്ളൂ. അതുപോലെ, ഉമ്മൻ ചാണ്ടി സർക്കാർ വർഷങ്ങളായി കുടിശ്ശികയാക്കിയ ക്ഷേമപെൻഷനുകൾ തുടർന്നുവന്ന പിണറായി വിജയൻ സർക്കാർ കുടിശ്ശിക സഹിതം നൽകുകയുണ്ടായി. ഇതിനും സഹകരണ പ്രസ്ഥാനം സഹായിച്ചു. കോവിഡ് കാലത്ത് കേന്ദ്രം കേരളത്തെ സഹായിക്കാതെ പ്രതിസന്ധിയിലാക്കിയപ്പോൾ കോവിഡ് പ്രതിരോധ പ്രവർത്തനങ്ങളിൽ സർക്കാരിനോടൊപ്പം സഹകരണ മേഖല നിറഞ്ഞുനിന്നു. പൊതുമേഖലാ ബാങ്കുകൾ സഹകരിക്കാതെ മാറിനിന്നപ്പോൾ മുഖ്യമന്ത്രിയുടെ സഹായഹസ്തം; പലിശരഹിത വായ്പ കടുംബശ്രീ കൂട്ടായ്മയിലൂടെ നൽകിയത് സഹകരണ ബാങ്കുകളാണ്. ഓൺലൈൻ പഠനകാലത്ത് പാവപ്പെട്ട വിദ്യാർത്ഥികൾക്കാവശ്യമായ മൊബൈൽ ഫോൺ, ടാബ്ലെറ്റ്, കമ്പ്യൂട്ടർ തുടങ്ങിയവയ്ക്ക് പലിശരഹിത വായ്പ ലഭ്യമാക്കിയതും സഹകരണ ബാങ്കുകൾ മാത്രമാണെന്നത് നാം ഓർക്കണം. സംസ്ഥാനത്തിന്റെയും ജനങ്ങളുടെയും നന്മയ്ക്കായി സർക്കാരിനൊപ്പം സഹകരണ മേഖല നിലകൊള്ളുന്നത് ചിലർക്ക് ഇഷ്ടപ്പെടുന്നില്ല. അതുകൊണ്ടുതന്നെ കിട്ടിയ അവസരം മുതലാക്കി അവർ കള്ളക്കഥകൾ മെനയുകയാണ്. കള്ളക്കഥകൾ നിർമ്മിക്കുന്നതിനുള്ള ക്വട്ടേഷനുകൾ ചില

മാധ്യമങ്ങളും ഏറ്റെടുത്തിരിക്കുന്നുവെന്നത് വേദകരമാണ്. പഞ്ചാബ് നാഷണൽ ബാങ്ക്, എസ്.ബി.ഐ. തുടങ്ങിയ പൊതുമേഖലാ ബാങ്കുകളിൽനിന്നും കേന്ദ്ര സർക്കാരിന്റെയും ബാങ്ക് മേധാവികളുടെയും അറിവോടെ ആയിരക്കണക്കിന് കോടി രൂപ കൊള്ളയടിച്ച വിജയ് മല്യയും നീരവ് മോദിയും മറ്റും മുങ്ങിയപ്പോൾ ആരും പൊതുമേഖലാ ബാങ്കുകളാകെ കൊള്ളക്കാരുടെ കേന്ദ്രങ്ങളാണെന്ന് പ്രചരിപ്പിച്ചിട്ടില്ല. മാധ്യമങ്ങൾ അന്തിചർച്ച നടത്തിയിട്ടുമില്ല. രാജ്യത്തെ പ്രമുഖ ബാങ്കുകളുടെ തലപ്പത്ത് കേന്ദ്ര സർക്കാരിന്റെയും ആർ.ബി.ഐ.-യുടെയും അനുഗ്രഹാശ്ശിസുകളോടെ ഇരുന്ന അരുന്ധതി ഭട്ടാചാര്യ, ചന്ദ്ര കൊച്ചാർ, ശിവ ശർമ്മ എന്നിവർക്കുനേരെ കോടിക്കണക്കിന് രൂപയുടെ വായ്പാ ക്രമക്കേട് ആരോപണങ്ങൾ ഉയർന്നപ്പോഴും ആ ബാങ്കുകളെയാകെ തകർക്കുന്നതിനുള്ള ചർച്ചകൾ ഇവിടെയാരും നടത്തിയിട്ടില്ല. പൊതുമേഖലാ ബാങ്കുകളുടെ സാമൂഹിക പ്രാധാന്യം ആരും തള്ളിപ്പറഞ്ഞിട്ടില്ല.

മി. ചെയർമാൻ: സമയം കഴിയാറായി.

ശ്രീ. എ. പ്രഭാകരൻ: സർ, എല്ലാവർക്കും രണ്ടും മൂന്നും മിനിറ്റുകൾ കൊടുത്തു. എനിക്കത് തരണം. വളരെ പ്രധാനപ്പെട്ട കാര്യമാണ്.

മി. ചെയർമാൻ: സമയം കഴിയാറായിരുന്നത്

ഓർമ്മപ്പെടുത്തിയതേയുള്ളൂ.

ശ്രീ. എ. പ്രഭാകരൻ: സർ, സഹകരണ പ്രസ്ഥാനം വളർന്ന്

പന്തലിച്ചപ്പോൾ അവിടെയും ഇവിടെയും ചില പുഴുക്കുത്തുകൾ

ഉണ്ടായിട്ടുണ്ടെന്ന് വസ്തുതയാണ്. ഏതാനും ചില സ്ഥാപനങ്ങളിൽ ചില

ജീവനക്കാരും ഭരണസമിതി അംഗങ്ങളും കൊള്ളരുതായ്മകളും അഴിമതിയും

കൊള്ളകളും നടത്തിയിട്ടുണ്ട്. അത് അവസാനിപ്പിക്കേണ്ടത് തന്നെയാണ്.

ഒരു അഴിമതിക്കാരനേയും രക്ഷപ്പെടാൻ അനുവദിച്ചുകൂടാ. ജയിലിൽ

അടയ്ക്കേണ്ടവരെ ജയിലിൽ അടയ്ക്കണം. അക്കാര്യത്തിൽ ഒരു

വിട്ടുവീഴ്ചയുമുണ്ടാകില്ലെന്ന് ബഹുമാനപ്പെട്ട മുഖ്യമന്ത്രിയും ബഹുമാനപ്പെട്ട

സഹകരണ വകുപ്പുമന്ത്രിയും സഭയ്ക്ക് ഉറപ്പുനൽകിയ കാര്യം ഞാൻ

എടുത്തുപറയുകയാണ്. പറയുന്നത് ചെയ്യുക; ചെയ്യുന്നത് മാത്രം പറയുക

എന്നൊരു സർക്കാർ എന്ന നിലയ്ക്ക് ആരെങ്കിലും ഇതിൽ കയ്യിട്ട്

വാരിയിട്ടുണ്ടെങ്കിൽ തീർച്ചയായും അവർ അത് അനുഭവിക്കുക തന്നെ ചെയ്യും.

അക്കാര്യത്തിൽ ആർക്കും ബേജാർ വേണ്ട എന്ന് സൂചിപ്പിക്കാൻ ഞാൻ

ഈയവസരം ഉപയോഗിക്കുന്നു. എന്നാൽ, ഒറ്റപ്പെട്ട സംഭവങ്ങൾ പെരുപ്പിച്ച്

കാണിച്ച് സഹകരണ പ്രസ്ഥാനത്തൊക്കെ തകർക്കാനുള്ള നീക്കങ്ങളാണ് ഇപ്പോൾ നടക്കുന്നതെന്ന് നമ്മൾ തിരിച്ചറിയണം.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. എ. പ്രഭാകരൻ: സർ, ഇന്ത്യയിൽ മറ്റൊരു സംസ്ഥാനത്തും ഇത്രയും വിപുലമായ സഹകരണ ശൃംഖല കാണില്ല. ഗുജറാത്ത്, മഹാരാഷ്ട്ര, പഞ്ചാബ് തുടങ്ങിയ പല സംസ്ഥാനങ്ങളിലും സഹകരണ മേഖല പുഷ്ടിപ്പെട്ടിട്ടുണ്ടെങ്കിലും ജനജീവിതത്തിന്റെ സമസ്ത മേഖലകളിലും കേരളത്തിന്റേതുപോലെ ഇത്രയധികം ഇഴുകിച്ചേർന്നിട്ടുണ്ടാകില്ല. ക്ഷീരകർഷകർ, കയർ-കൈത്തറി തൊഴിലാളികൾ, നാളികേര കർഷകർ, റബ്ബർ കർഷകർ മുതൽ അധ്യാപകർ, സർക്കാർ ജീവനക്കാർ, തൊഴിലാളികൾ തുടങ്ങി എല്ലാവരിലും വ്യാപിച്ചുകിടക്കുന്ന ഈ പ്രസ്ഥാനത്തെ സംരക്ഷിക്കാൻ ബഹുമാനപ്പെട്ട പ്രതിപക്ഷ അംഗങ്ങളും... നമ്മൾ ഇരിക്കുന്ന കൊമ്പ് വെട്ടിമുറിക്കരുത് ഈ പ്രസ്ഥാനത്തെ സഹായിക്കാനും നിലനിർത്താനും വേണ്ടിയുള്ള പ്രവർത്തനത്തിൽ നിങ്ങൾ കൂടി പങ്കാളികളാകണം അല്ലാതെ വിമർശിക്കുകയല്ല വേണ്ടത് എന്ന് സൂചിപ്പിക്കുകയാണ്.

വനസംരക്ഷണത്തിൽ മികച്ച നേട്ടം കൈവരിച്ച ഒരു സംസ്ഥാനമാണ് നമ്മുടെത്. വനസംരക്ഷണം കാര്യക്ഷമമാക്കുന്നതിനായി ആധുനിക സാങ്കേതിക വിദ്യകൾ ഉപയോഗപ്പെടുത്തിക്കൊണ്ടുള്ള പ്രവർത്തനങ്ങളാണ് വനം വകുപ്പ് ഇപ്പോൾ നടപ്പിലാക്കിക്കൊണ്ടിരിക്കുന്നത്. ലോക പരിസ്ഥിതി ദിനത്തോടനുബന്ധിച്ച് തുടർച്ചയായി സാമൂഹിക വനവൽക്കരണ വിഭാഗം 'എന്റെ മരം' പദ്ധതി വഴി സ്കൂൾ കുട്ടികൾക്കും ഹരിത കേരളം മിഷന്റെ ഭാഗമായി പഞ്ചായത്തുകളിലും വൃക്ഷത്തൈകൾ വിതരണം നടത്തിയെന്നുമാത്രമല്ല നട്ടുവൃക്ഷത്തൈകളുടെ അതിജീവന കണക്കെടുപ്പ് നടത്തി അതിനെ പരിപാലിച്ചുവരുന്നുവെന്നത് അനുഭവദീക്ഷിക്കത്തക്കതാണ്. സന്നദ്ധ സംഘടനകളും സാമൂഹിക പ്രവർത്തകരും മാത്രമല്ല ജനങ്ങളാകെ വനവൽക്കരണത്തിന് നേതൃത്വം കൊടുക്കുന്നത് സർക്കാരിന്റെ നിരന്തരമായ ഇടപെടലിന്റെ ഭാഗമായാണ്. ഇപ്പോൾ വനാവരണ വർദ്ധനവ് വരുത്തിയതിൽ ഇന്ത്യയിൽ മൂന്നാം സ്ഥാനം നമ്മുടെ സംസ്ഥാനത്തിന് ലഭിച്ചത് വനം വകുപ്പിന്റെ കാര്യക്ഷമമായ പ്രവർത്തനത്തിന് ഉദാഹരണമാണ്. വന നശീകരണം കുറയ്ക്കാനും ആഘാതം സൃഷ്ടിച്ചുകൊണ്ടിരിക്കുന്ന സാഹചര്യത്തിൽ വനസംരക്ഷണ നടപടികൾ

ശക്തമാക്കിയതിന്റെ ഫലമായാണ് ഈ നേട്ടം. ഇതൊക്കെ പറയുമ്പോൾ ഒരു കാര്യം ഞാൻ സൂചിപ്പിക്കാൻ ആഗ്രഹിക്കുന്നത് ജനവാസ കേന്ദ്രങ്ങളിലേയ്ക്കുള്ള വന്യമൃഗങ്ങളുടെ കടന്നുവരവാണ്. എന്റെ മണ്ഡലത്തിലാകെ എട്ട് പഞ്ചായത്തുകളാണ്. അതിൽ ആറ് പഞ്ചായത്തുകളിലും ഇപ്പോൾ വന്യമൃഗങ്ങൾ വിലസുകയാണ്. കാട്ടാനകളും പുലികളും ജനജീവിതത്തെ തകർക്കുകയാണ്. ആയിരക്കണക്കിന് ഏക്കർ കൃഷിവിളകൾ നശിപ്പിച്ചുകൊണ്ടിരിക്കുകയാണ്. തീർച്ചയായും ഇത് അവസാനിപ്പിക്കാനാവശ്യമായ നടപടിയുണ്ടാകണം. എന്റെ മണ്ഡലത്തിൽ കാട്ടാന ചവിട്ടിക്കൊന്ന ഒരു സ്ത്രീയുടെ കാര്യം, ഞാൻ ആദ്യം സത്യപ്രതിജ്ഞ ചെയ്ത് സഭയിൽ വന്നപ്പോൾ ബഹുമാനപ്പെട്ട മന്ത്രിയുടെ ശ്രദ്ധയിൽ കൊണ്ടുവന്നിരുന്നു. ദ്രുതഗതിയിൽ, മിന്നൽ വേഗത്തിൽ അദ്ദേഹം അതിൽ ഇടപെടുവെന്നുള്ളത് വസ്തുതയാണ്. പക്ഷെ, ശാശ്വതമായ പരിഹാരം കാണുന്നതിനുവേണ്ടിയുള്ള ഒരു പ്രവർത്തനത്തിന് വനം വകുപ്പുതന്നെ നേതൃത്വം കൊടുക്കണം എന്നുകൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഞാൻ പൂർണ്ണമായും പിന്താങ്ങിക്കൊണ്ട് അവസാനിപ്പിക്കുന്നു.

ശ്രീ. കെ. യു. ജനീഷ് കുമാർ: സർ, ധനാഭ്യർത്ഥനകളെ

പിന്തുണയ്ക്കുകയാണ്. സഹകരണ ധനാഭ്യർത്ഥനകളുടെ ചർച്ചകൾ നടക്കുന്ന ഈ കാലഘട്ടത്തിന്റെ പ്രസക്തിയെ സംബന്ധിച്ചെല്ലാം ഇവിടെ ബഹുമാനപ്പെട്ട അംഗങ്ങൾ പലരും സൂചിപ്പിച്ചു. കേന്ദ്ര ഗവൺമെന്റ് സഹകരണ മേഖലയെയാകെ കൈപ്പിടിയിൽ ഒതുക്കിക്കൊണ്ട് അത് കോർപ്പറേറ്റുകൾക്ക് അടിയറ വയ്ക്കാൻ തീവ്രശ്രമം നടക്കുന്ന ഒരു കാലഘട്ടമാണ്. ആ ശ്രമം നടത്തുന്നതിന്റെ ഭാഗമായി കേന്ദ്ര സഹകരണ മന്ത്രാലയം രൂപീകരിക്കുകയും ആ മന്ത്രാലയത്തിന്റെ ചുമതല കേന്ദ്ര മന്ത്രിസഭയിലെ രണ്ടാമനായിട്ടുള്ള ശ്രീ. അമിത് ഷാ തന്നെ ഏറ്റെടുത്ത് ആ ദൗത്യത്തിന് തുടക്കം കുറിച്ചിരിക്കുന്ന കാലഘട്ടം. കരുവന്നൂർ ബാങ്ക് പ്രശ്നത്തിന്റെ പേരിൽ സഹകരണ മേഖലയാകെ മോശമാണ് എന്നതരത്തിലുള്ള വലിയ പ്രചാരവേലകൾ പ്രതിപക്ഷവും ചില ആളുകളുമെല്ലാം കൂടി ചേർന്നുകൊണ്ട് സംഘടിപ്പിക്കുന്ന ഒരു കാലഘട്ടമാണ്. കരുവന്നൂർ ബാങ്ക് പ്രശ്നത്തെ സംബന്ധിച്ചെല്ലാം ഇവിടെ സൂചിപ്പിച്ചിട്ടുണ്ട്. ഗവൺമെന്റ് എത്ര പ്രാധാന്യത്തോടുകൂടിയാണ് ആ വിഷയത്തെ കൈകാര്യം ചെയ്തിട്ടുള്ളതെന്ന് ഇതിനോടകംതന്നെ കേരളീയ സമൂഹത്തിന്

ബോധ്യപ്പെട്ടിട്ടുണ്ട്. അതിന്റെ ഭാഗമായിട്ടാണ് ക്രൈംബ്രാഞ്ച് അന്വേഷണം നടക്കുന്നതും സഹകരണ രജിസ്ട്രാർതന്നെ നേരിട്ട് ആ സംഘത്തിൽപോയി ആവശ്യമായ പരിശോധനകൾക്ക് നേതൃത്വം കൊടുക്കുന്നതുമെല്ലാം. പ്രളയം വന്നപ്പോഴും മഹാമാരി വന്നപ്പോഴൊക്കെ സഹകരണ മേഖല ഏത് തരത്തിലാണ് നമ്മുടെ നാടിന് കൈത്താങ്ങായി നിന്നിട്ടുള്ളതെന്ന്. പ്രളയം വന്നു, ലോണെടുത്തുവാങ്ങിയ പല പാവങ്ങളുടേയും വീട് നിലംപരിശായി. നിസ്സഹായതയോടുകൂടി അവർ നിൽക്കുമ്പോഴാണ് സമൂഹം ഒന്നായി അത്തരക്കാർക്ക് വീട് വച്ചുനൽകുവാൻ തീരുമാനിക്കുന്നത്. സഹകരണ വകുപ്പ് 2067 വീടുകളുടെ താക്കോൽ പാവപ്പെട്ട ആളുകൾക്ക് ഇതിനോടകം കൈമാറി കഴിഞ്ഞിരിക്കുകയാണ്. പലിശരഹിത വായ്പ നൽകിക്കൊണ്ട് പ്രളയബാധിതരെ സഹായിക്കാൻ ഗവൺമെന്റ് ഇടപെട്ടതിന്റെ ഭാഗമായി സഹകരണ വകുപ്പ് മുന്നോട്ടുവന്നു. 581 കോടി രൂപയാണ് അത്തരത്തിൽ സഹകരണ പ്രസ്ഥാനങ്ങൾ വഴി കേരളത്തിൽ വിതരണം ചെയ്തിട്ടുള്ളത്. മുഖ്യമന്ത്രിയുടെ സഹായഹസ്തം; ലോക്ക്ഡൗൺ വന്ന് പ്രയാസത്തിലായി പ്രതിസന്ധിയിലായി തൊഴിൽ നഷ്ടപ്പെട്ട് വീട്ടിലിരുന്നപ്പോൾ തൊഴിലാളികളെ, കർഷകരെ സഹായിക്കാൻവേണ്ടി പ്രഖ്യാപിച്ച 788

കോടി 80 ലക്ഷം രൂപയാണ് സഹകരണ സ്ഥാപനങ്ങൾ വഴി കേരളത്തിൽ വിതരണം ചെയ്തിട്ടുള്ളത്. ഇപ്പോൾ ഓൺലൈൻ വിദ്യാഭ്യാസത്തിന്റെ കാലഘട്ടമാണ്. മുൻകാലത്ത് ജൂൺ ഒന്നിന് സ്കൂൾ തുറക്കുമ്പോൾ പാഠപുസ്തകവും കടയും ബാഗും വാങ്ങുവാൻ നിവർത്തിയില്ലാത്ത പാവപ്പെട്ട രക്ഷിതാവിനോടാണ് ഇന്ന് സ്റ്റാർട്ട് ഫോൺ വേണമെന്ന് നമ്മൾ ആവശ്യപ്പെടുന്നത്. സഹായിക്കാൻ സമൂഹമാകെ രംഗത്തുവന്നു. എല്ലാ വിഭാഗം ജനങ്ങളും രംഗത്തുവന്നു. സഹകരണ വകുപ്പ് അരക്കോടിയിലധികം മൊബൈൽ ഫോണുകളാണ് കേരളത്തിൽ വിതരണം ചെയ്തിട്ടുള്ളത്. ഇതിനായി 44 കോടി രൂപയാണ് പലിശരഹിതമായി രക്ഷിതാക്കൾക്ക് നൽകിയിട്ടുള്ളത്. ആദ്യഘട്ടം 151 കോടി രൂപയും രണ്ടാം ഘട്ടം 68 കോടി രൂപയുമാണ് സഹകരണ സംഘങ്ങൾ വഴി മുഖ്യമന്ത്രിയുടെ ദുരിതാശ്വാസ നിധിയിലേക്ക് നൽകിയിട്ടുള്ളത്. ലോക്ക്ഡൗൺ കാലത്ത് കൺസ്യൂമർ ഫെഡിന്റെ വിവിധ തരത്തിലുള്ള ഇടപെടലുകൾ നാം കണ്ടു, പ്രതിരോധ മരുന്നുകളടക്കം വിലക്കുറവിൽ വിതരണം ചെയ്യുന്നു, ഓൺലൈൻ സംവിധാനത്തിൽ വാട്സ്-അപ്പിലൂടെ മെസേജ് നൽകുമ്പോൾ ഭക്ഷ്യസാധനങ്ങൾ വീട്ടിൽ എത്തിക്കുന്നത് ഉൾപ്പെടെയുള്ള പദ്ധതികൾ.

നമ്മുടെ നാട്ടിലെ ബ്ലേഡ് പലിശക്കാരെ, കൊള്ളപലിശക്കാരെ ഒഴിവാക്കുന്നതിനുവേണ്ടി 'മറ്റത്തെ മുല്ല' പദ്ധതിയുടെ ഭാഗമായി 500 കോടിയിലധികം രൂപയാണ് സഹകരണ പ്രസ്ഥാനങ്ങൾ വഴി കേരളത്തിൽ വിതരണം ചെയ്തിട്ടുള്ളത്. സഹകരണ മേഖലയ്ക്ക് വലിയ മുന്നേറ്റം ഉണ്ടായിക്കൊണ്ടിരിക്കുന്ന കാലഘട്ടമാണിത്.

വനംവകുപ്പിനെ സംബന്ധിച്ച് പറയുകയാണെങ്കിൽ സമാനതകളില്ലാത്ത നേട്ടമാണ് വനംവകുപ്പ് കേരളത്തിൽ ആർജ്ജിച്ചിട്ടുള്ളത്. പോലീസ് സ്റ്റേഷൻ സംവിധാനത്തിൽ ഫോറസ്റ്റ് സ്റ്റേഷനുകൾ കേരളത്തിൽ ആരംഭിച്ചപ്പോൾ, ആ ഫോറസ്റ്റ് സ്റ്റേഷനുകളിൽ പലതും അടിസ്ഥാനസൗകര്യ വികസനത്തിന്റെ അപര്യാപ്തകളുടെ നാളുകളായിരുന്നു ഇന്നലെകളെങ്കിൽ, ആ ഫോറസ്റ്റ് സ്റ്റേഷനുകളാകെ ആധുനികവൽക്കരിക്കാൻ ഈ കഴിഞ്ഞ ഗവൺമെന്റിനും തുടർന്നുവന്ന ഗവൺമെന്റിനും കഴിഞ്ഞിട്ടുണ്ട്. സംസ്ഥാനത്ത് പുതിയ പത്ത് ഫോറസ്റ്റ് സ്റ്റേഷനുകൾക്കകൂടി അനുമതി കൊടുത്തിട്ടുണ്ട്. അമൂല്യമായ വനങ്ങളുടെ അപൂർവ്വതകൾ ജനങ്ങൾക്ക് പകർന്നു നൽകുന്നതിനുവേണ്ടിയും വനത്തെ ആശ്രയിച്ച ജീവിക്കുന്ന ആളുകൾക്കുളുടെ ജീവിത നിലവാരത്തിൽ

മെച്ചമുണ്ടാക്കുന്നതിനുവേണ്ടിയും കഴിഞ്ഞകാലങ്ങളിൽ ഇക്കോട്ടറിസം പദ്ധതിക്ക് കഴിഞ്ഞിട്ടുണ്ട്. അത് കൂടുതൽ വിപുലപ്പെടുത്തണമെന്നാണ് എനിക്ക് ഗവൺമെന്റിനോട് ആവശ്യപ്പെടാനുള്ളത്. വനം-വന്യജീവി പ്രശ്നങ്ങൾ ഇവിടെ വിശദമായി സൂചിപ്പിച്ചിട്ടുണ്ട്. ഗവൺമെന്റ് ചില നടപടികളൊക്കെ സ്വീകരിച്ചിട്ടുണ്ട്. ആർ.ആർ.ടി.-യും എലിഫന്റ് സ്റ്റോഡുകളുമൊക്കെ രൂപീകരിക്കാൻ നടപടികളെടുക്കുകയും അനുവദിക്കുകയുമൊക്കെ ചെയ്തിട്ടുണ്ട്. കൂടുതൽ ജീവനക്കാരെയും നിശ്ചയിച്ചിട്ടുണ്ട്. കാട്ടുപന്നിയെ വെടിവെച്ച് കൊല്ലാൻ ആവശ്യമായ നടപടികൾ സ്വീകരിച്ചിട്ടുണ്ടെങ്കിലും അതൊക്കെ അപര്യാപ്തമാണ്. വന്യജീവി പ്രശ്നം കൂടുതൽ സങ്കീർണ്ണമായി നമ്മുടെ തലത്തിലേയ്ക്ക് ഉയർന്നുവരികയാണ്. കൂടുതൽ ആനമതിലുകളും കിടങ്ങുകളും സോളാർ വേലികളും നിർമ്മിക്കുന്നതിനോടൊപ്പം കാട്ടുപന്നി അടക്കമുള്ള മൃഗങ്ങളെ വെടിവയ്ക്കാൻ കർഷകന്റെ കയ്യിൽ തോക്കില്ല. വെടിവെച്ചു കൊലപ്പെടുത്തണമെങ്കിൽ തോക്ക് ആവശ്യമാണ്. കർഷകന്റെ കയ്യിലുള്ളത് അവന്റെ പണിയായുധങ്ങളായ മൺവെട്ടിയും കൂന്താലിയുമൊക്കെയാണ്. അതുകൊണ്ട് അവർക്ക് വെടിവയ്ക്കാനാകില്ല, അത് ഫലപ്രദമാകില്ല.

കാട്ടുപന്നിയുടെ ശല്യം ഫലപ്രദമാകണമെങ്കിൽ വെർമിൻ ഗണത്തിൽ ഉൾപ്പെടുത്തണം. അതിന് കേന്ദ്രം അനുമതി നൽകുന്നില്ലെങ്കിൽ നിയമപരമായ മറ്റെന്ത് മാർഗ്ഗമാണെന്ന് വനംവകുപ്പ് ആലോചിക്കേണ്ട സമയം അതിക്രമിച്ചിരിക്കുകയാണെന്നാണ് സൂചിപ്പിക്കാനുള്ളത്. കർഷകർ അവനാലറിയുന്ന രീതിയിൽ കെണിവച്ചോ മറ്റ് രീതിയിലോ കാട്ടുപന്നിയെ പിടിച്ചു നൽകും. അവന് അതുവേണ്ട. വനംവകുപ്പ് കൊണ്ടുപോകുകയോ വെടിവെച്ചു കൊല്ലുകയോ വളർത്തുകയോ എന്തുവേണമെങ്കിലും ചെയ്തോട്ടെ. കൃഷിക്കും മനുഷ്യന്റെ ജീവനുമെല്ലാം കാട്ടുപന്നി വലിയ അപകടകരമായ സാഹചര്യം സൃഷ്ടിക്കുകയാണ്. കൂടുതൽ ഗൗരവത്തിൽ വനംവകുപ്പ് ഇതിനെ കാണേണ്ടസമയം അതിക്രമിച്ചിരിക്കുകയാണ്. കാട്ടാനകളുമായി ബന്ധപ്പെട്ടുകൊണ്ട് ക്ഷിയാനകളെ ഉപയോഗിക്കുന്നതും റേഡിയോ കോളർ ഘടിപ്പിച്ച് ജനങ്ങൾക്ക് മുന്നറിയിപ്പ് നൽകുന്നതുമായ ചില നടപടികളൊക്കെ ഗവൺമെന്റ് സ്വീകരിച്ചിട്ടുണ്ട്. അത് കൂടുതൽ വിപുലമാക്കി നടത്തണം. കഴിഞ്ഞ കാലങ്ങളിലെടുത്ത ഏറ്റവും ധീരമായ ഒരു തീരുമാനമായിരുന്നു വനം ഉല്പന്നങ്ങൾക്ക് താങ്ങുവില ലഭ്യമാക്കുക എന്നുള്ളത്. പാവപ്പെട്ട ആദിവാസി സഹോദരങ്ങൾ ഉൾപ്പെടെയുള്ളവർ വനത്തിനുള്ളിൽ പോയി ശേഖരിക്കുന്ന

വനവിഭവങ്ങൾക്ക് മതിയായ വില ലഭിച്ചിരുന്നില്ല. പക്ഷെ ചെറുതേൻ ഉൾപ്പെടെയുള്ള വനവിഭവങ്ങൾക്ക് താങ്ങുവില പ്രഖ്യാപിച്ച വനംവകുപ്പിനെ ഞാൻ അഭിനന്ദിക്കുകയാണ്. വനത്തോട് ചേർന്നുനിൽക്കുന്ന ആളുകൾക്ക് സംരക്ഷണം ഏർപ്പെടുത്തുന്നതോടൊപ്പംതന്നെ, വനത്തിൽ കഴിയുന്നയാളുകളാണ് കെ.എഫ്.ഡി.സി. തൊഴിലാളികളായിട്ടുള്ള ഗവിയിലെ ഏലം തോട്ടം തൊഴിലാളികൾ. അരന്തുറണ്ടുകൾക്ക് മുമ്പ് ഇന്ത്യയും ശ്രീലങ്കയും തമ്മിലുള്ള കരാറിന്റെയടിസ്ഥാനത്തിൽ ശ്രീലങ്കൻ അഭയാർത്ഥികളെ അന്നത്തെ പ്രധാനമന്ത്രി ഇന്ദിരാ ഗാന്ധി കൊണ്ടുവന്നു താമസിപ്പിച്ച സ്ഥലമാണ് വനത്തിനുള്ളിലുള്ള പെരിയാർ ടൈഗർ റിസർവ്വിന്റെ ഭാഗമായിട്ടുള്ള ഗവി. ഇപ്പോൾ അവിടത്തെ തൊഴിലാളികൾക്ക് നിരവധി പ്രശ്നങ്ങൾ നേരിട്ടുകൊണ്ടിരിക്കുകയാണ്. കെ.എഫ്.ഡി.സി. അന്നുമുതൽ ഏലംകൃഷി ആരംഭിച്ച് അവർക്ക് തൊഴിലുകൊടുത്തിരുന്നു. ഇപ്പോൾ അവർക്ക് തൊഴിലില്ലാത്ത സാഹചര്യമുണ്ട്. ബഹുമാനപ്പെട്ട മന്ത്രി തന്നെ അടുത്ത ദിവസം ഈ പ്രശ്നം പരിഹരിക്കാൻ യോഗം വിളിച്ചിട്ടുണ്ട് എന്നറിഞ്ഞതിൽ സന്തോഷമുണ്ട്. ഈ തൊഴിലാളികളുടെ പ്രശ്നം പരിഹരിക്കാൻ വനംവകുപ്പും കെ.എഫ്.ഡി.സി.-യും ആവശ്യമായ

നടപടികൾ സ്വീകരിക്കണം. മറ്റൊരു പ്രധാനപ്പെട്ട പ്രശ്നം, ശബരിമലയുമായി ബന്ധപ്പെട്ട് ദീർഘകാലമായി നിലനിന്നിരുന്ന തർക്കം പരിഹരിക്കാൻ വനം വകുപ്പും ദേവസ്വം ബോർഡും തമ്മിൽ ചർച്ചകൾ ആരംഭിച്ചിരിക്കുന്നുവെന്ന് അറിയാൻ സാധിച്ചതിൽ ഏറെ സന്തോഷമുണ്ട്. ഇന്ത്യയുടെ വിവിധ ഭാഗങ്ങളിൽനിന്ന് ലക്ഷക്കണക്കിന് തീർത്ഥാടകരെത്തുന്ന ശബരിമലയിൽ അവർക്ക് മതിയായ സംരക്ഷണം കൊടുക്കുന്നതിന് ഇത്തരം ചർച്ചകളിലൂടെ ആ പ്രശ്നം പരിഹരിക്കപ്പെടണമെന്ന് ഞാൻ സൂചിപ്പിക്കുകയാണ്. ഒരു കാര്യംകൂടി പറഞ്ഞ് ഞാൻ അവസാനിപ്പിക്കാം. അത് എന്റെ മണ്ഡലത്തിലെ പട്ടയത്തിന്റെ പ്രശ്നമാണ്. അതിന് വനം വകുപ്പിന്റെ കൺസന്റ് ആവശ്യമാണ്. ഇവിടെ സൂചിപ്പിച്ചതുപോലെ, അര പതിറ്റാണ്ടുകൾക്കപ്പുറം ഗ്രോ മോർ ഫുഡ് പദ്ധതിയുടെ ഭാഗമായി ആ നാട്ടിലെ പാവപ്പെട്ട ആളുകൾ അവിടെവന്ന് കൃഷി ചെയ്തു. അവരുടെ മൂന്ന് തലമുറ കഴിഞ്ഞിട്ടും അവർക്ക് ഇന്നും പട്ടയം സ്വപ്നമായി അവശേഷിക്കുകയാണ്. അതിനുവേണ്ടി നടക്കാൻ തുടങ്ങിയിട്ട് വർഷങ്ങളായി. കേന്ദ്ര വനം പരിസ്ഥിതി മന്ത്രാലയത്തിന്റെ അനുമതിയാണ് ആവശ്യം. അതിങ്ങനെ അനന്തമായി നീണ്ടുപോകുന്ന സാഹചര്യമാണ്. ബഹുമാനപ്പെട്ട മന്ത്രി ഈ വിഷയത്തിലിടപെട്ട് അടുത്ത

ദിവസം ഒരു യോഗം വിളിച്ചിട്ടുണ്ടെന്നാണ് മനസ്സിലാകുന്നത്. ആ അനുമതി നേടിയെടുക്കുന്നതിന് വനം വകുപ്പിന്റെ സഹായമുണ്ടാകണമെന്ന് സൂചിപ്പിച്ചുകൊണ്ടും ഈ ധനാഭ്യർത്ഥനകളെ പിന്തുണച്ചുകൊണ്ടും ഞാൻ അവസാനിപ്പിക്കുന്നു.

ശ്രീ. കെ. പി. മോഹനൻ: സർ, 2021-22 സാമ്പത്തിക

വർഷത്തേയ്ക്കുള്ള പുതുക്കിയ ബഡ്ജറ്റിലെ സഹകരണം, വനം എന്നീ ധനാഭ്യർത്ഥനകളെ ഞാൻ അനുകൂലിക്കുന്നു. യൂറോപ്പിൽ ആരംഭിച്ച സഹകരണ പ്രസ്ഥാനം കാർഷിക മേഖലയിലെ കർഷകത്തൊഴിലാളികളുടെ കെട്ടുറപ്പിനുവേണ്ടി രൂപീകരിച്ച് പിന്നീട് വിവിധ രാജ്യങ്ങളിൽ പ്രത്യേകിച്ച് ഇന്ത്യയിലെ കേരളത്തിൽ സഹകരണ സ്ഥാപനങ്ങൾ ഐക്യനാണയ സംഘങ്ങളായി ആരംഭിച്ചു. പിന്നീട് അവ സഹകരണ സൊസൈറ്റികളായും സഹകരണ ബാങ്കുകളായും മാറി. നമ്മളോരോരുത്തരും ഇന്ന് സഹകരണ സംഘങ്ങളുമായി ബന്ധപ്പെട്ടവരാണ്. സാധാരണക്കാരന്റെ ആശാകേന്ദ്രമായ സഹകരണ മേഖലയെ സംരക്ഷിക്കാനുള്ള ഉത്തരവാദിത്വം നാം ഓരോരുത്തരും ഏറ്റെടുക്കണമെന്നാണ് ആമുഖമായി എനിക്ക് എല്ലാവരോടും നിർദ്ദേശിക്കാനുള്ളത്.

കേരളത്തിന്റെ സാമ്പത്തിക ഘടനയുടെ നട്ടെല്ലായ സഹകരണ മേഖല കേന്ദ്രസർക്കാരിന്റെ സഹകരണ മാരണ നിയമഭേദഗതി കാരണം ആശങ്കയിലാണ്. കള്ളപ്പണക്കാരെയും കള്ളനോട്ടുകാരെയും വീഴ്ത്താനാണ് പഠത്താണ് കേന്ദ്രസർക്കാർ നോട്ട് അസാധുവാക്കൽ എന്ന സാഹസത്തിന് മുതിർന്നതെങ്കിലും വീണത് അവരല്ല. കള്ളപ്പണക്കാർ സുരക്ഷിതരാണ്. പകരം ഒന്നുമറിയാത്ത സാധാരണക്കാരനും പാവങ്ങളാണ് വലയിൽ കുരുങ്ങിയത്. കള്ളപ്പണം പോയിട്ട് അന്നനുള്ള ആഹാരത്തിനുപോലും പണം കയ്യിലില്ലാത്ത പാവപ്പെട്ടവർ. വീട് കയ്യാടുന്ന തക്കത്തിന് കഴുകോൽ ഉൾപ്പെടെയടുക്കുന്നതുപോലെ നോട്ട് അസാധുവാക്കാൻ സൃഷ്ടിച്ച കൂട്ട ഓട്ടത്തിനിടയിൽ കേരളത്തിലെ ഗ്രാമീണ ജീവിതത്തിന്റെ താങ്ങും തണലുമായ സഹകരണ പ്രസ്ഥാനത്തെ തകർക്കാനാണ് കേന്ദ്രസർക്കാരും ബി.ജെ.പി.-യും ശ്രമിക്കുന്നത്. കേരളത്തിലെ സഹകരണ പ്രസ്ഥാനത്തിലേയ്ക്ക് കടന്നുകയറാൻ സ്ഥാപിത തല്പരക്കാർക്ക് ഇനിയും കഴിഞ്ഞിട്ടില്ല. തങ്ങൾക്ക് കിട്ടാത്തത് ഇല്ലാതാക്കാനുള്ള ശ്രമമാണ് അവർ നടത്തിക്കൊണ്ടിരിക്കുന്നത്. പാവപ്പെട്ട ജനങ്ങളുടെ ജീവിതം വഴിമുട്ടുന്നതൊന്നും അവർക്ക് പ്രശ്നമല്ല. കേരളത്തിലെ സഹകരണ പ്രസ്ഥാനം

ഒരു ദിവസംകൊണ്ട് പൊട്ടിമുളച്ചതല്ല. സാധാരണക്കാരുടെ വിയർപ്പിൽനിന്ന് ചില്ലിക്കാശ് സ്വരക്കൂട്ടി ശതാബ്ദങ്ങളിലൂടെ വളർന്ന് പന്തലിച്ചതാണിവ. പത്ത് രൂപ മുതൽ നൂറ് രൂപ വരെ ഷെയറിട്ട് വളർത്തിയെടുത്ത പ്രസ്ഥാനത്തെയാണ് കള്ളപ്പണക്കാരുടെ ഇരിപ്പിടമെന്ന് ബി.ജെ.പി.-ക്കാർ ആക്ഷേപിക്കുന്നത്. 1625 പ്രാഥമിക സഹകരണ സംഘങ്ങളും അവയ്ക്ക് രണ്ടായിരത്തി എഴുനൂറോളം ശാഖകളും ഒന്നര കോടിയോളം ഇടപാടുകാരുമുണ്ട്. 14 ജില്ലാ സഹകരണ ബാങ്കുകളും അവയ്ക്ക് 754 ശാഖകളുമുണ്ട്. ഇതിനുപുറമെ 60 അർബൻ സഹകരണ ബാങ്കുകളും അവയ്ക്ക് 390 ശാഖകളുമുണ്ട്. കൂടാതെ സംസ്ഥാന സഹകരണ ബാങ്കും അതിന്റെ ശാഖകളുമുണ്ട്. മൊത്തം ഓഹരി മൂലധനം 1332 കോടി രൂപയാണ്. അതിൽ സംസ്ഥാന സർക്കാരിന്റെ വിഹിതം ഒഴിച്ചാൽ ബാക്കി ഓഹരിയെല്ലാം സാധാരണക്കാരുടേതാണ്. 1,27,000 കോടി രൂപയുടെ നിക്ഷേപം. ഒരുപക്ഷേ, ഇന്ത്യയിൽ മറ്റൊരു സ്ഥാപനത്തിനും ഇത്ര വിപുലമായ സഹകരണ ശൃംഖല കാണുകയില്ല. ഗുജറാത്ത്, മഹാരാഷ്ട്ര, പഞ്ചാബ് തുടങ്ങി പല സംസ്ഥാനങ്ങളിലും സഹകരണ മേഖല പുഷ്ടിപ്പെട്ടിട്ടുണ്ടെങ്കിലും ജനജീവിതത്തിന്റെ സമസ്ത മേഖലകളിലും കേരളത്തിലെമ്പാലൊ

ഇഴുകിച്ചേർന്നിട്ടുണ്ടാവില്ല. ക്ഷീരകർഷകർ, കയർത്തൊഴിലാളികൾ, നാളികേര കർഷകർ, റബ്ബർ കർഷകർ, അധ്യാപകർ, സർക്കാർ ജീവനക്കാർ, തൊഴിലാളികൾ എന്നിങ്ങനെ എല്ലാ മേഖലകളിലും വ്യാപിച്ചുകിടക്കുന്ന സഹകരണ പ്രസ്ഥാനത്തെ കഴുത്ത് ഞെരിച്ച് കൊല്ലാനുള്ള നീക്കത്തെ നമുക്ക് അനുവദിച്ചുകൊടുത്തുകൂടാ. സഹകരണ മേഖലയ്ക്ക് ജനങ്ങളുടെ നിത്യജീവിതത്തിലുള്ള ബന്ധം കണക്കിലെടുത്തും രാഷ്ട്രനിർമ്മിതിയിൽ സഹകരണ പ്രസ്ഥാനങ്ങൾക്കുള്ള പ്രാധാന്യം കണക്കിലെടുത്തുമാണ് ജവഹർലാൽ നെഹ്റു സഹകരണ മേഖലയെ ആദായനികുതിയിൽനിന്ന് ഒഴിവാക്കാൻ പ്രത്യേക പരിരക്ഷ നൽകിയത്. എന്നാൽ പിൻക്കാലത്ത് സഹകരണ മേഖലയേയും നികുതി വലയത്തിൽ കൊണ്ടുവന്നു. പ്രാഥമിക സഹകരണ സംഘങ്ങളുടെ ലാഭത്തിന്റെ അടിസ്ഥാനത്തിൽ ആദായനികുതിയും റിട്ടേണും നൽകണം. അതിപ്പോഴും ചെയ്യുന്നുണ്ട്. എന്നാൽ പ്രാഥമിക കാർഷിക വായ്പാ സംഘങ്ങളെയും പ്രാഥമിക കാർഷിക വികസന ബാങ്കുകളെയും നിക്ഷേപങ്ങളുടെ പലിശയിൽനിന്നും, സ്രോതസ്സിൽനിന്ന് നികുതി ഈടാക്കാൻ, ടി.ഡി.എസ്. പിടിക്കുന്നതിൽനിന്ന് ഒഴിവാക്കിയിട്ടുണ്ട്. ആദായനികുതി നിയമത്തിലെ

സെക്ഷൻ 194A-ലെ 3, 7 വകുപ്പുകൾ പ്രാഥമിക സംഘങ്ങൾക്കുള്ള പരിരക്ഷയാണ്. അതായത് നിക്ഷേപങ്ങളിന്മേൽ നികുതി ഈടാക്കി നൽകൽ പ്രാഥമിക സംഘങ്ങൾക്കിപ്പോഴും നിയമപരമായി ബാധ്യതയില്ലെന്നർത്ഥം. ഇതറിയാതെയാണ് പ്രാഥമിക സംഘങ്ങൾ നികുതി വെട്ടിക്കുറയ്ക്കുന്നുവെന്ന് വലിയ വായിൽ പലരും വിളിച്ചോതുന്നത്. അതേസമയം പ്രാഥമിക സംഘങ്ങളിൽ 5 ലക്ഷം രൂപയ്ക്കുമുകളിൽ നിക്ഷേപമുള്ളവരും പതിനായിരം രൂപയ്ക്കുമുകളിൽ പലിശ വാങ്ങുന്നവരും അവരുടെ ആദായനികുതി റിട്ടേണുകൾ രേഖപ്പെടുത്തേണ്ടതുണ്ട്. അതിൽ വ്യക്തികൾ വീഴ്ച വരുത്തിയിട്ടുണ്ടെങ്കിൽ സഹകരണ ബാങ്കുകളിൽ നിക്ഷേപിക്കുന്നത് നീതീകരിക്കാനാവുന്നതല്ല. കാരണം, സഹകരണ ബാങ്കുകളെ ബോധ്യപ്പെടുത്തിയല്ല വ്യക്തികൾ അവരുടെ ആദായനികുതിയിൽ റിട്ടേണുകൾ സമർപ്പിക്കുന്നത്. സഹകരണ സംഘങ്ങൾ ശുദ്ധസംഘങ്ങളോ നിയമവിരുദ്ധ കേന്ദ്രങ്ങളോ അല്ല. സംസ്ഥാനത്തെ സഹകരണ നിയമപ്രകാരം സംസ്ഥാന സർക്കാരിന്റെയും സഹകരണ വകുപ്പിന്റെയും നിയന്ത്രണങ്ങളോടെ നിയമാനുസൃതം പ്രവർത്തിക്കുന്നവയാണ്. സഹകരണ വകുപ്പിലെ ഓഡിറ്റർമാർ സഹകരണ

ബാങ്കുകളിലെ ഓരോ കണക്കും പരിശോധിക്കുന്നുണ്ട്. ക്രമക്കേടുകൾ തടയുന്നതിന് സഹകരണ വകുപ്പിന് വിജിലൻസ് സംവിധാനങ്ങളുണ്ട്. എന്നിട്ടാണ് കള്ളക്കച്ചവടത്തിന്റെ കേന്ദ്രങ്ങളെന്ന് ചിലർ പ്രചരണം നടത്തുന്നത്. ആയിരത്തിന്റെയും അഞ്ഞൂറിന്റെയും നോട്ടുകൾ പിൻവലിച്ചപ്പോൾ അവ മാറ്റിനൽകാൻ കേന്ദ്ര സർക്കാർ സഹകരണ ബാങ്കുകൾക്ക് ആദ്യം അനുമതി നൽകുകയും ആറാം ദിവസം പിൻവലിക്കുകയുമാണ് ചെയ്തത്. ഇതിനിടയിൽ പ്രാഥമിക സഹകരണ ബാങ്കുകളുടെ നിക്ഷേപകരിൽനിന്നും 2800 കോടിയോളം രൂപയുടെ പഴയ നോട്ട് സ്വീകരിച്ച് മാറ്റിനൽകുകയുണ്ടായി. ഈ തുക ഇനിയെന്ന് ചെയ്യുമെന്നാണ് അറിയാത്തത്. ഇത് കള്ളപ്പണമല്ല. ഗ്രാമങ്ങളിലെ പാവപ്പെട്ടവർ നൽകിയതാണ്. ഇത് റിസർവ് ബാങ്ക് സ്വീകരിക്കാത്തതിനാൽ കേരളത്തിലെ സഹകരണ പ്രസ്ഥാനം തകർന്നടിയുമെന്നതിൽ യാതൊരു സംശയവുമില്ല. അതിനെതിരെയുള്ള ശ്രമങ്ങൾ നമ്മുടെ ഭാഗത്തുനിന്നുമുണ്ടാകണം. വിചിത്രമായ ഒരു കാര്യംകൂടി ഇവിടെയുണ്ട്. പ്രാഥമിക സഹകരണ ബാങ്കുകളെ റിസർവ് ബാങ്ക് ബാങ്കുകളായി അംഗീകരിച്ചിട്ടില്ലെങ്കിലും ജില്ലാ ബാങ്കുകളെ ബാങ്കുകളായി

അംഗീകരിച്ചിട്ടുണ്ട്. ആർ.ബി.ഐ.-യുടെ ബാങ്കിംഗ് ലൈസൻസ് അനുസരിച്ചാണ് അവ പ്രവർത്തിക്കുന്നത്.

സഹകരണ പ്രസ്ഥാനം ജനങ്ങളുടെ പ്രസ്ഥാനമാണ്. സ്വന്തം സ്ഥാപനമെന്നപോലെ ഓടിച്ചെന്ന് പണമിടപാട് നടത്താൻ കഴിയുന്ന സ്ഥാപനമാണ്. അവയെ തകർത്ത് വാണിജ്യ ബാങ്കുകളെയും സ്വകാര്യ ബാങ്കുകളെയും വളർത്താനുള്ള ശ്രമം കച്ചവടക്കണ്ണുള്ളതാണ്. ഇതിനെതിരെ ശക്തമായി പ്രതികരിക്കാൻ നമുക്ക് സാധിക്കണം.

1969 ഏപ്രിൽ 19-ന് അന്നത്തെ ഇ.എം.എസ്. മന്ത്രിസഭയിലെ സഹകരണ വകുപ്പുമന്ത്രി പി. ആർ. കുറുപ്പ് നിയമസഭയിൽ അവതരിപ്പിച്ച സഹകരണ നിയമം ഇന്നും സഹകരണ മേഖലയുടെയും ജീവനക്കാരുടെയും മാഗ്നാകാർട്ടയാണ്. പി. ആർ. കുറുപ്പ് സഹകരണ പ്രസ്ഥാനത്തെ മുന്നോട്ടുനയിച്ചതിനുശേഷം സഹകരണ രംഗത്ത് കൂടുതൽ കുതിച്ചുചാട്ടമുണ്ടായി. ബാങ്കിംഗിനുപുറമെ മറ്റ് വിവിധ മേഖലകളിലേയ്ക്ക് സഹകരണ പ്രസ്ഥാനം വ്യാപിക്കുന്നതിന് നേതൃത്വം കൊടുത്ത സഖാവ് എം. വി. രാഘവൻ സഹകരണ ആശുപത്രികൾ, ചെറുതും വലുതുമായ വിവിധോദ്ദേശ സഹകരണ സ്ഥാപനങ്ങൾ എന്നിവയ്ക്ക് തുടക്കംകുറിച്ചു.

അതിനുശേഷം തച്ചടി പ്രഭാകരൻ തുടങ്ങിയ സഹകരണ വകുപ്പുമന്ത്രിമാർ സഹകരണ പ്രസ്ഥാനത്തെ കൂടുതൽ മേഖലകളിലേയ്ക്ക് നയിച്ചു. RAIDCO, RUBCO, പരിയാരം മെഡിക്കൽ കോളേജ് തുടങ്ങി മഹത്തായ സ്ഥാപനങ്ങൾ കേരളത്തിലെ സഹകരണ മേഖലയിലെ ഏറ്റവും വലിയ സമ്പത്താണ്. കോളേജുകൾ, നഴ്സിംഗ് കോളേജുകൾ തുടങ്ങി ഈ മേഖലയിൽ പടർന്നുപന്തലിച്ചുകൊണ്ടിരിക്കുന്ന കേരളത്തിലെ ഏറ്റവും മഹത്തായ പ്രസ്ഥാനമാണ് സഹകരണ പ്രസ്ഥാനം. അതിനെ നശിപ്പിക്കാൻ ആരെയും അനുവദിക്കരുതെന്ന അഭ്യർത്ഥനയാണ് എനിക്ക് വയ്ക്കാനുള്ളത്.

കേരളത്തിന്റെ എല്ലാ പ്രതിസന്ധി ഘട്ടങ്ങളിലും സഹകരണ മേഖലയുടെ ശക്തമായ പിന്തുണ സംസ്ഥാനത്തിനുണ്ടായിട്ടുണ്ട്. സാധാരണക്കാർക്ക് എളുപ്പത്തിൽ സമീപിക്കാൻ കഴിയുന്ന തുടങ്ങലാണ് സഹകരണ ബാങ്കുകൾ. അവയെ സംരക്ഷിക്കാൻ നമുക്ക് സാധിക്കണം.

വനം - വിദ്യാർത്ഥികളടക്കമുള്ളവർക്ക് കാടിനെയും പ്രകൃതിയെയും മരങ്ങളെയും മൃഗങ്ങളെയുംകുറിച്ചറിയാൻ പ്രകൃതി പഠന കേന്ദ്രങ്ങൾ ആവശ്യമാണ്. ബഹുമാനപ്പെട്ട മന്ത്രി കഴിഞ്ഞ ഒരു ദിവസം കണ്ണൂരിൽ വന്ന് മലയോര മേഖലയിലെ എം.എൽ.എ.-മാരെ വിളിച്ച് യോഗം ചേർന്നു.

എന്റെ നിയോജകമണ്ഡലമായ കൂത്തുപറമ്പിൽ ഒരു പ്രകൃതി പഠന കേന്ദ്രമുണ്ട്. കുട്ടികൾക്കും അതുപോലെ മറ്റുള്ളവർക്കും കാടിനെക്കുറിച്ചും മറ്റും പഠിക്കാനുള്ള ആ സ്ഥാപനത്തിന്റെ പേര് പി. ആർ. കുറുപ്പ് സ്റ്റാരക പ്രകൃതി പഠന കേന്ദ്രം എന്നാണ്. കുറച്ചുകാലമായി അവിടെ കാടുപിടിച്ച് കിടക്കുകയാണ്. അതിന്റെ പുനരുദ്ധാരണം നടത്തുന്നതിന് സംവിധാനമൊരുക്കണമെന്ന അപേക്ഷയാണ് എനിക്ക് വയ്ക്കാനുള്ളത്. അതോടൊപ്പം കാട്ടിൽ ജീവിക്കുന്ന ആദിവാസി സഹോദരിമാർക്കും സഹോദരന്മാർക്കും അവിടത്തെ ഉല്പന്നങ്ങൾകൊണ്ട് സാങ്കേതികവിദ്യയിലൂടെ കരകൗശല വസ്തുക്കളുണ്ടാക്കാനും അവരെ സംരക്ഷിക്കാനുമുള്ള ശ്രമം നടത്തണം. ഇവിടെ എല്ലാവരും സൂചിപ്പിച്ചതുപോലെ, വന്യമൃഗ ശല്യം കാട്ടിൽ മാത്രമല്ല കാട്ടിൽനിന്ന് നാട്ടിലേയ്ക്കും വരുകയാണ്. അതിനാൽ കൃഷിക്കാരെ സംരക്ഷിക്കാനുള്ള നടപടികളുണ്ടാകണമെന്ന് അഭ്യർത്ഥിച്ചുകൊണ്ടും ഒരിക്കൽക്കൂടി ഈ ധനാഭ്യർത്ഥനകളെ പിന്തുണച്ചുകൊണ്ടും ഞാൻ നിർത്തുന്നു.

ശ്രീ. ലിന്റോ ജോസഫ്: സർ, 2021-22 സാമ്പത്തിക വർഷത്തിലെ

ബഡ്ജറ്റിലെ സഹകരണം, വനം വകുപ്പുകളുടെ ധനാഭ്യർത്ഥനകളെ ഞാൻ

പിന്തുണയ്ക്കുന്നു. 30 വർഷത്തെ ചെറിയ കാലയളവിൽ തരിശ് ഭൂമിയിൽ പോലും സ്വാഭാവിക വനങ്ങൾ സൃഷ്ടിച്ചെടുക്കാമെന്ന് നമ്മെ പഠിപ്പിക്കുകയും പ്രാവർത്തികമാക്കുകയും ചെയ്ത ജാപ്പനീസ് പരിസ്ഥിതി ശാസ്ത്രജ്ഞൻ അകിര മിയാവാക്കിക്ക് ആദരാഞ്ജലികൾ അർപ്പിക്കുകയാണ്. ഭൂമിയിൽ ജീവന്റെ നിലനില്പിനും പരിസ്ഥിതി സ്ഥിരതയ്ക്കും വനം ചെറുതല്ലാത്ത പങ്കാണ് വഹിക്കുന്നത്. സസ്യങ്ങൾ അന്തരീക്ഷത്തിൽനിന്ന് കാർബൺ ഡൈ ഓക്സൈഡ് ആഗിരണം ചെയ്ത് ഇല, വേര്, തടി എന്നിവിടങ്ങളിൽ സംഭരിക്കും. വൃക്ഷങ്ങളുടെ തടിയിലെ കലകളിലാണ് കൂടുതലായി സംഭരിക്കുന്നത്. വൃക്ഷങ്ങൾക്ക് വലിപ്പവും അതിജീവനകാലവും കൂടുതലുള്ളതുകൊണ്ട് വൃക്ഷവും വനവും കാർബണിന്റെ പണ്ടകശാലകളെന്നാണ് അറിയപ്പെടുന്നത്. കൃഷിയിടങ്ങളെ അപേക്ഷിച്ച് വനങ്ങൾ 20% മുതൽ 100 % വരെ കാർബൺ ശേഖരിച്ച് അന്തരീക്ഷത്തിൽ കാർബണിന്റെ അളവ് ക്രമപ്പെടുത്തുന്നു. എന്നാൽ മനുഷ്യ ഇടപെടലുകൾ താപനം വർദ്ധിപ്പിക്കുന്നതിന് കാരണമാകുന്നു. ലോകത്തിലെ 15% മുതലാളിത്ത സമൂഹം ജീവിക്കുന്ന മുതലാളിത്ത രാജ്യങ്ങൾ 60% ഹരിതഗൃഹ വാതകങ്ങൾ പുറന്തള്ളുന്നുവെന്നാണ് കണക്കുകൾ സൂചിപ്പിക്കുന്നത്. ഇവ

സൃഷ്ടിക്കുന്ന കാലാവസ്ഥാ വ്യതിയാനങ്ങൾ സസ്യസമൃദ്ധത്തിനും അവയുടെ പ്രകൃതിദത്തമായ മണ്ഡലങ്ങളിലും മാറ്റങ്ങൾ വരുത്തുന്നുണ്ട്. ഇവ സംസ്ഥാനങ്ങളുടെ അതിരുകളിലോ രാജ്യങ്ങളുടെ അതിരുകളിലോ രാഷ്ട്രീയ അതിരുകളിലോ ഒതുങ്ങിനില്ക്കുന്നവയല്ല. ഈ വ്യതിയാനങ്ങൾ ചില സ്പീഷ്യസുകളുടേയും സസ്യസമൃദ്ധത്തിന്റെയും നാശത്തിന് കാരണമാകുന്നുണ്ട്. ദീർഘകാല കാർബൺ സംഭരണത്തിനും ഭാവി തലമുറയ്ക്കുമായി വനവും വനവിഭവങ്ങളും കാത്തുസംരക്ഷിക്കണം. അത് നമ്മുടെ കടമയും ഉത്തരവാദിത്വവുമാണ്. അതിന് ശാസ്ത്രീയ മാർഗ്ഗങ്ങൾ അവലംബിക്കാൻ കഴിയണം. ഇവിടെയാണ് ഇടതുപക്ഷ ജനാതിപത്യമുന്നണി സർക്കാർ ഏറ്റവും മികച്ച മാതൃകകൾ കാണിച്ചുതന്നത്. കേരളത്തിന്റെ വനവിസ്തൃതി 11521.8 ചതുരശ്ര കിലോമീറ്ററിൽ നിന്ന് 458.4 ചതുരശ്ര കിലോമീറ്ററായി വർദ്ധിപ്പിക്കാൻ കഴിഞ്ഞത് ഏറ്റവും ശ്രദ്ധേയമായ കാര്യമായി എടുത്തുപറയുകയാണ്. ജനജാഗ്രതാ സമിതികൾ രൂപീകരിക്കാൻ കഴിഞ്ഞു. കൂടുതൽ ജനങ്ങൾക്കിടയിലേക്ക് വനവല്ക്കരണത്തെക്കുറിച്ച് ബോധ്യപ്പെടുത്താനും ജനങ്ങളുടെ സഹകരണത്തോടുകൂടി ഈ മേഖലയെ സംരക്ഷിക്കാനും സർക്കാരിന് കഴിഞ്ഞത് പ്രശംസനീയമായ കാര്യമാണ്.

മനുഷ്യ - മൃഗ സംഘർഷങ്ങൾ പരിഹരിക്കാൻ അതിന്തുതന പദ്ധതികൾ ആവിഷ്കരിക്കാൻ ഇടതുപക്ഷ ജനാധിപത്യ മുന്നണിയുടെ സർക്കാരിന് കഴിഞ്ഞിട്ടുണ്ട്. വനാതിർത്തികളിൽ വർദ്ധിച്ചുവരുന്ന മനുഷ്യ-മൃഗ സംഘർഷങ്ങൾ ഗണ്യമായി കുറയ്ക്കുന്നതിനാണ് സൗരോർജ്ജവേലികൾ, ആനക്കിടങ്ങുകൾ, ആനമതിലുകൾ, ക്രാഷ് ഗാർഡ് റോപ്പ് ഫെൻസിംഗ്, റെയിൽ ഫെൻസിംഗ് തുടങ്ങിയ നൂതന പദ്ധതികൾ ആവിഷ്കരിച്ചത്. ഇത്തരം പദ്ധതികളെല്ലാം ശരിയായ രീതിയിൽ ആവിഷ്കരിച്ച് നടപ്പിലാക്കാൻ കഴിഞ്ഞ കാലഘട്ടങ്ങളിൽ കഴിഞ്ഞിട്ടുണ്ടെങ്കിലും ചില പരിമിതികൾ നിലനിൽക്കുന്ന സ്ഥലങ്ങളിൽ വളരെ വേഗത്തിൽ ഇത്തരം സംഘർഷങ്ങൾ കുറയ്ക്കാൻ ശാസ്ത്രീയമായി ഈ മാർഗ്ഗങ്ങളെ ഉപയോഗപ്പെടുത്താൻ കഴിയണം. എന്റെ മണ്ഡലത്തിലെ പുതുപ്പാടി ഗ്രാമപഞ്ചായത്തിലെയും കോടഞ്ചേരി, തിരുവമ്പാടി, കൂടരഞ്ഞി, കാരശ്ശേരി, കൊടിയത്തൂർ പഞ്ചായത്തുകളുടെ ചെറിയ ഭാഗങ്ങളിലെയും വനാതിർത്തികൾ ഇത്തരം സംഘർഷങ്ങൾ വർദ്ധിച്ചു വരുന്ന മേഖലയാണ്. ആനയും കുരങ്ങും പന്നിയും മയിലും നീർനായയുമുൾപ്പെടെ മനുഷ്യനുമായി സംഘർഷത്തിലേർപ്പെടുന്നുണ്ട്. ഇതിനെ ശാസ്ത്രീയമായി തടഞ്ഞുനിർത്താൻ

കഴിയുന്ന പദ്ധതികൾ വിപുലമായി ആവിഷ്കരിക്കേണ്ടതുണ്ട്. പലപ്പോഴും ഭക്ഷണത്തിനും വെള്ളത്തിനും വേണ്ടിയാണ് ജനവാസമേഖലയിലേയ്ക്ക് മൃഗങ്ങളിറങ്ങി വരുന്നത്. അത് തടയുന്നതിനുവേണ്ടി സർക്കാർ ആവിഷ്കരിച്ച പദ്ധതികളായ വനത്തിനുള്ളിൽ തന്നെ മൃഗങ്ങൾക്കാവശ്യമായ തീറ്റപ്പുൽകൃഷി ഉൾപ്പെടെയുള്ള ഭക്ഷ്യസാധനങ്ങളൊരുക്കുക, വെള്ളത്തിനു വേണ്ടി ഡാമുകൾ നിർമ്മിക്കുക തുടങ്ങിയവ വിപുലമായി മുന്നോട്ടുകൊണ്ടുപോകാൻ കഴിയേണ്ടതുണ്ട്. ഇവിടെയാണ് ജനങ്ങളും വനമേഖലയുമായി ബന്ധപ്പെട്ടിട്ടുള്ള പ്രശ്നങ്ങൾ പരിഹരിക്കുന്നതിൽ സമിതികളുടെ കരുത്ത് കാണാൻ കഴിയുന്നത്.

വനാതിർത്തിയിൽ ഒരുപാട് തർക്കങ്ങൾ നിലനിൽക്കുകയാണ്. ജോയിന്റ് വെരിഫിക്കേഷൻ നടത്തി വനഭൂമിയും കൃഷിഭൂമിയും തരംതിരിക്കേണ്ടതിന്റെ ആവശ്യകത സംബന്ധിച്ച് അത്യാവശ്യമായി എടുത്ത് പറയപ്പെടേണ്ടതാണ്. ആവശ്യമായ ജോയിന്റ് വെരിഫിക്കേഷൻ നടത്തി പ്രസ്തുത പ്രശ്നങ്ങൾ പരിഹരിക്കണം. ജനവാസമേഖലയിൽ വന്യമൃഗങ്ങളിറങ്ങി വരുന്ന സമയത്ത് ജനങ്ങളെ അറിയിക്കാനുള്ള നൂതന സംവിധാനമാണ് എസ്.എം.എസ്. പദ്ധതി. പ്രസ്തുത സംവിധാനം എല്ലാ

മേഖലയിലും നടപ്പിലാക്കിയപ്പോൾ, തിരുവമ്പാടി മേഖലയിൽ അതിന് കഴിഞ്ഞിട്ടില്ല. അത് തിരുവമ്പാടി മണ്ഡലത്തിൽ കൂടി നടപ്പിലാക്കണമെന്ന് അഭ്യർത്ഥിക്കുകയാണ്. കാട്ടുപന്നികളുടെ ശല്യം വളരെയധികം രൂക്ഷമായി വർദ്ധിച്ചു വരികയാണ്. അതുകൊണ്ട് കാട്ടുപന്നികളെ വെർമിൻ ആയി പ്രഖ്യാപിക്കണമെന്ന സംസ്ഥാന സർക്കാരിന്റെ നിലപാട് കൂടുതൽ ശക്തിയോടുകൂടി കേന്ദ്രത്തെ അറിയിക്കാനും പ്രഖ്യാപനത്തിനാവശ്യമായ നിയമപരമായിട്ടുള്ള കാര്യങ്ങൾ ചെയ്യണമെന്നും ഒരിക്കൽ കൂടി അഭ്യർത്ഥിക്കുകയാണ്. പലപ്പോഴും വനമേഖലയിൽ സംഭവിക്കുന്ന നാശനഷ്ടങ്ങൾക്ക് നൽകുന്ന നഷ്ടപരിഹാര തുക അപര്യാപ്തമാണ്. അത് വർദ്ധിപ്പിക്കാൻ കഴിയണം. പത്തും അൻപതും വർഷങ്ങളായി കായ്ഫലം നൽകിക്കൊണ്ടിരുന്ന തെങ്ങ് നശിക്കുമ്പോൾ നഷ്ടപരിഹാരമായി കേവലം 750 രൂപ ലഭിക്കുന്നത് വളരെ പ്രയാസകരമായ കാര്യമാണ്. അത് പരിഹരിക്കുന്നതിനായി നഷ്ടപരിഹാര തുക വർദ്ധിപ്പിക്കണമെന്ന വസ്തുത ഈ അവസരത്തിൽ സൂചിപ്പിക്കുകയാണ്.

സഹകരണ മേഖല ഇന്ന് കേരളത്തിന്റെ നട്ടെല്ലായി മാറിയിരിക്കുകയാണ്. ഒരുപാട് പ്രതിസന്ധികളുണ്ടായപ്പോൾ അതിൽ

നിന്നെല്ലാം കൈപിടിച്ചുയർത്താൻ കഴിയുന്ന നിലയിലേയ്ക്കുള്ള നിരവധി പദ്ധതികൾ ഈ കുറഞ്ഞ കാലയളവിൽ ആവിഷ്കരിക്കാൻ കഴിഞ്ഞിട്ടുണ്ട്. കഴിഞ്ഞ പ്രളയ കാലഘട്ടത്തിലാണ് 'കെയർ ഹോം' പദ്ധതി നടപ്പിലാക്കാൻ കഴിഞ്ഞത്. പ്രസ്തുത പദ്ധതിയിൽ ഉൾപ്പെടുത്തി 2527 വീടുകൾ നിർമ്മിച്ചു നൽകാൻ കഴിഞ്ഞു. ഇനിയും രണ്ടായിരം വീടുകൾ നൽകാൻ കഴിയുന്ന നിലയിലേയ്ക്ക് സഹകരണ മേഖല ശക്തിപ്പെടുകയാണ്. വട്ടിപ്പലിശക്കാർ വീടുകൾക്കു ചുറ്റും വളഞ്ഞുനിന്ന് ക്രൂരമായ ആക്രമണങ്ങൾ അഴിച്ചുവിട്ടിരുന്ന ഒരു കാലഘട്ടത്തിൽ നിന്ന് ഒരുപാട് മാറ്റങ്ങൾ ഉണ്ടായിരിക്കുന്നു. 'മുറ്റത്തെ മൂല്ല്' എന്ന പദ്ധതിയിലൂടെ 713 കോടി രൂപയുടെ വായ്പ കേരളത്തിലെ സാധാരണക്കാരായ ജനങ്ങൾക്ക് നൽകാൻ സഹകരണ മേഖലയിലൂടെ കഴിഞ്ഞു. നിയമസഭാ കാലഘട്ടത്തിൽ ഏറ്റവും ചർച്ച ചെയ്യപ്പെട്ട 'വിദ്യാതരംഗിണി' പദ്ധതിയിലൂടെ അരലക്ഷത്തിലധികം മൊബൈൽ ഫോൺകൾ, ഡിജിറ്റൽ ഉപകരണങ്ങൾ എന്നിവ വിതരണം ചെയ്യാൻ കഴിഞ്ഞിട്ടുണ്ട്. മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് വലിയ രൂപത്തിലുള്ള സംഭാവന ചെയ്യാൻ കഴിഞ്ഞത് ശരിയായ കാര്യമാണ്. ജാതി, മത, വർഗ്ഗ, വർണ്ണ ചിന്തകൾക്കപ്പുറം മനുഷ്യരെ ഒന്നിപ്പിക്കുന്ന സഹകരണ

മേഖലയെ തകർക്കുന്ന തരത്തിലുള്ള നിലപാടാണ് ഇന്ന് കേന്ദ്ര സർക്കാർ സ്വീകരിച്ചുകൊണ്ടിരിക്കുന്നത്. ഇവിടെ സഹകരണ മേഖലയെക്കുറിച്ച് ചർച്ച ചെയ്യുന്ന യു.ഡി.എഫ്.ന്റെ അംഗങ്ങൾ ശ്രദ്ധിക്കേണ്ട ഒരു കാര്യമുണ്ട്. നിങ്ങളാണ് അനിയന്ത്രിതവയും ചേട്ടൻബാവയും. ചേട്ടൻബാവയായിട്ടുള്ള കോൺഗ്രസ്സാണ് സഹകരണ നിയമത്തിൽ ഭേദഗതി കൊണ്ടുവന്നത്. അനിയന്ത്രിതവയായിട്ടുള്ള ബി.ജെ.പി. അത് തുടരുകയാണ് ചെയ്തത്. സഹകരണ മേഖലയെ ബാധിക്കുന്ന ഭരണഘടനാ ഭേദഗതി കൊണ്ടുവന്നത് കോൺഗ്രസ്സാണ്. കോൺഗ്രസ്സ് നേതൃത്വം നൽകുന്ന യു.പി.എ. സർക്കാർ 2011 ഡിസംബർ 22-ന് ലോക്സഭയിലും 2011 ഡിസംബർ 28-ന് രാജ്യസഭയിലും ഭേദഗതി ബിൽ പാസ്സാക്കി. ഭരണഘടനയുടെ ഏഴാം ഷെഡ്യൂളിൽ രണ്ടാം പട്ടികയിലുൾപ്പെട്ട, സംസ്ഥാനത്തിന് മാത്രം നിയമനിർമ്മാണ അധികാരമുള്ള വിഷയമാണ് സഹകരണം. ഈ വിഷയത്തിൽ കേന്ദ്രസർക്കാർ കൊണ്ടുവന്ന ഭരണഘടനാ ഭേദഗതി, ഭരണഘടനാ അന്തഃസത്തയ്ക്ക് വിരുദ്ധമാണെന്ന് ചൂണ്ടിക്കാട്ടി ഗുജറാത്ത് ഹൈക്കോടതിയിൽ പൊതുതാല്പര്യ ഹർജി സമർപ്പിക്കപ്പെട്ട അവസരത്തിൽ ബി.ജെ.പി.യുടെ ഗുജറാത്ത് സർക്കാരും കോൺഗ്രസ്സ് നേതൃത്വം നൽകുന്ന

യു.പി.എ. കേന്ദ്രസർക്കാരം ഒരു നിലപാടാണ് സ്വീകരിച്ചത്. ഇത് മനസ്സിലാക്കിവേണം കോൺഗ്രസ്സ് മുന്നോട്ട് പോകേണ്ടതെന്നാണ് എനിക്ക് സൂചിപ്പിക്കാനുള്ളത്. കേരളത്തിന് സ്വന്തമായി ഒരു ബാങ്ക് ഉണ്ടാവുകയാണ് - 'കേരള ബാങ്ക്'. ഏറ്റവും മികച്ച തീരുമാനമാണത്. കേരളത്തിന്റെ ഇടതുപക്ഷ ജനാധിപത്യ മുന്നണിയുടെ ഇച്ഛാശക്തിയുടെ ഭാഗമായാണ് കേരള ബാങ്കിന് രൂപം നൽകിയത്. രാഷ്ട്രീയ താല്പര്യത്തിന്റെ ഭാഗമായി ചില ആളുകൾ അതിൽനിന്നും വിട്ടുനിന്നപ്പോൾ കേരളത്തിന്റെ മുഖമുദ്രയായി കേരള ബാങ്ക് മാറിയെന്നുള്ളത് പ്രശംസനീയമായ കാര്യമാണ്. 61,000 കോടി രൂപയുടെ നിക്ഷേപമാണ് ഇന്ന് കേരളബാങ്കിനുള്ളത്. എൻ.ആർ.ഐ. (നോൺ റെസിഡന്റ് ഇന്ത്യൻ) നിക്ഷേപം കൂടി കടന്നുവരുമ്പോൾ അത് കൂടുതൽ വർദ്ധിച്ചുവരികയാണ്. പ്രാഥമിക സഹകരണ സംഘങ്ങൾ മുഖാന്തരം ഒന്നരലക്ഷത്തിലധികം കോടി രൂപയുടെ നിക്ഷേപം സ്വീകരിക്കാൻ കഴിയുന്നുണ്ടെന്നുള്ളത് പ്രത്യേകം എടുത്തുപറയേണ്ട കാര്യമാണ്. കൃഷി, കായികം, ടൂറിസം, സാംസ്കാരിക മേഖലകളിൽ പുതിയ സംഘങ്ങളെ ഉയർത്തിക്കൊണ്ടുവരാൻ കഴിയണമെന്നുള്ളതാണ് ഈ അവസരത്തിൽ സൂചിപ്പിക്കാനുള്ളത്.

യു.ഡി.എഫ്. സർക്കാരിന്റെ 2011-16 കാലഘട്ടം എല്ലാവരും

ഓർത്തെടുക്കണം. പൊതു വിതരണ സംവിധാനങ്ങളെയൊക്കെ തച്ചുടച്ചു,

അഴിമതിയുടെ കെട്ടുരങ്ങായി മാറിയ ഒരു കാലഘട്ടമായിരുന്നു അത്. ആ

കാലഘട്ടത്തിലാണ് 569 നന്മ സ്റ്റോറുകളും 11 ത്രിവേണി സ്റ്റോറുകളും

അടച്ചുപൂട്ടേണ്ടിവന്നത്. 2011-16 കാലഘട്ടത്തിൽ 1062 കോടി രൂപയുടെ

നഷ്ടമാണ് യു.ഡി.എഫ്. സർക്കാർ വരുത്തിയത്. എന്നാൽ ഇച്ഛാശക്തിയുടെ

ഭാഗമായി ഇടതുപക്ഷ ജനാധിപത്യ മുന്നണി സർക്കാർ 2016 മുതൽ 2021

വരെ അധികാരത്തിലിരുന്നപ്പോൾ ആ സ്ഥാപനങ്ങളെല്ലാം ലാഭത്തിലേക്ക്

വരുന്ന സാഹചര്യമുണ്ടായി. ഇത് നൽകുന്ന സന്ദേശമെന്താണ്; ഇടതുപക്ഷ

ജനാധിപത്യ മുന്നണി ഗവൺമെന്റ് അധികാരത്തിലിരിക്കുമ്പോൾ

ഇതൊക്കെയെങ്ങനെയാണ് ലാഭത്തിലേക്ക് വന്നത്? അഴിമതിയില്ലാതെ

ഇച്ഛാശക്തിയോടുകൂടി നല്ല ഭരണം കാഴ്ചവയ്ക്കാൻ കഴിഞ്ഞപ്പോഴാണ്

പൊതുവിതരണ രംഗം മെച്ചപ്പെട്ടത്. പൊതുവിതരണ മേഖലയിൽ ഏറ്റവും

മികച്ച ഇടപെടലുകൾ നടത്തി മുന്നോട്ടു പോയ സർക്കാരാണ് ഇടതുപക്ഷ

ജനാധിപത്യ മുന്നണി. പട്ടിണിയുടെ ഒരു കാലഘട്ടമാണ് യു.ഡി.എഫ്.

സർക്കാർ നമുക്ക് നൽകിയത്. പൊതുവിതരണ സംവിധാനത്തെ അട്ടിമറിച്ച്,

600 രൂപയുണ്ടായിരുന്ന ക്ഷേമ പെൻഷൻ പോലും നൽകാതെ ജനങ്ങളെ പട്ടിണിയിലേയ്ക്ക് തള്ളിയിട്ടുകൊണ്ട് 'നിങ്ങൾ മുണ്ട് മുറുക്കിയടുത്ത് ശീലിച്ചുകൊള്ളണം' എന്നാണ് യു.ഡി.എഫ്. സർക്കാർ പറഞ്ഞത്. എന്നാൽ നിരവധി പ്രതിസന്ധികൾ പേമാരി പോലെ പെയ്തിട്ടും അതിനെല്ലാം മറികടന്ന് ക്ഷേമപെൻഷനുകൾ കൃത്യമായി നൽകിയും പൊതുവിതരണ സംവിധാനത്തെ ഉയർത്തിപ്പിടിച്ചുകൊണ്ട് ഭക്ഷ്യകിറ്റുകൾ നൽകിയും കേരളത്തിന്റെ ആരാധ്യനായ മുഖ്യമന്ത്രി ശ്രീ. പിണറായി വിജയൻ ജനങ്ങളോട് പറഞ്ഞത് "മുണ്ട് മുറുക്കി ഉടുത്തല്ല നിങ്ങൾ ശീലിക്കേണ്ടത്, മറിച്ച് വയറു നിറച്ച് ഉണ്ണാനാണ്" എന്നാണ്; അങ്ങനെ പഠിപ്പിച്ച ഗവൺമെന്റിന്റെ പേരാണ് ഇടതുപക്ഷ ജനാധിപത്യ മുന്നണി ഗവൺമെന്റ്. ഈ സർക്കാർ അടുത്ത അഞ്ച് വർഷവും ഏറ്റവും മികച്ച നിലപാടുകളുമായി കേരളത്തിൽ മുന്നോട്ടുപോകുമെന്ന് സൂചിപ്പിച്ചുകൊണ്ട് ഈ ധനാഭ്യർത്ഥനകളെ ഒരിക്കൽ കൂടി പിന്തുണയ്ക്കുന്നു.

ശ്രീ. സജീവ് ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ചൂഷകവർഗ്ഗത്തിന്റെ നീരാളിപ്പിടിത്തത്തിൽ നിന്നും സാധാരണക്കാരന് മോചനമേകാൻ രൂപംകൊണ്ട സഹകരണപ്രസ്ഥാനം

കേരളത്തിലെ സാധാരണ മനുഷ്യന്റെ ദൈനംദിന ജീവിതത്തിന്റെ പരിച്ഛേദമാണ്. പതിനയ്യായിരത്തിലധികം സഹകരണസംഘങ്ങളിലായി ഒന്നേകാൽ ലക്ഷം ജീവനക്കാർ ജോലി ചെയ്യുന്ന സഹകരണ വായ്പാമേഖല എന്നും രാജ്യത്തിന് മാതൃകയായിരുന്നു. മുൻപ്രധാനമന്ത്രി ഇന്ദിരാഗാന്ധി 1969-ൽ നടപ്പിലാക്കിയ ബാങ്ക് ദേശസാൽക്കരണത്തോടെ ഇൻഡ്യയിലെ ബാങ്കിംഗ് രംഗത്ത് പുതിയ മാനം കൈവരിക്കുകയുണ്ടായി. കാലാകാലങ്ങളായി കേരളത്തിലെ സഹകാരികളും സാധാരണ ജനവിഭാഗങ്ങളും കൂട്ടായി നേടിയെടുത്ത വമ്പിച്ച നേട്ടങ്ങൾ സമാനതകളില്ലാത്തതാണ്. എന്നാൽ അടുത്തകാലത്ത് സഹകരണ പ്രസ്ഥാനങ്ങളെ ദുർബലപ്പെടുത്താൻ സർക്കാരിന്റെ രാഷ്ട്രീയ അതിപ്രസരം കാരണമായി. കേരളത്തിലെ സഹകരണമേഖല നേരിടുന്ന പ്രശ്നങ്ങൾക്ക് വസ്തുനിഷ്ഠമായ പരിഹാരം കാണാനും കാലത്തിന്റെ വെല്ലുവിളികളെ അതിജീവിക്കാനുമുള്ള നടപടികൾ സ്വീകരിക്കാൻ സർക്കാർ തയ്യാറാകണം. കേരളത്തിലെ ത്രിതല വായ്പാ സംവിധാനത്തിൽ നിന്നും ദ്വിതല സംവിധാനമാക്കി മാറ്റി 13 ജില്ലാ സഹകരണ ബാങ്കുകളെ സംസ്ഥാനബാങ്കുകളിൽ ലയിപ്പിച്ച് കേരള ബാങ്ക് രൂപീകരിച്ചതോടെ

സഹകരണമേഖല ഇന്ന് ഒരു പരീക്ഷണഘട്ടത്തിലൂടെയാണ് കടന്നുപോകുന്നത്. സംസ്ഥാന സഹകരണ ബാങ്ക് ഭീമമായ നഷ്ടത്തിലും ഭൂരിഭാഗം ജില്ലാ ബാങ്കുകളും ലാഭത്തിലുമായിരുന്നപ്പോഴാണ് ഈ അനാവശ്യവും അശാസ്ത്രീയവുമായിട്ടുള്ള ലയനം നടന്നിട്ടുള്ളത്. കേരള ബാങ്ക് രൂപീകൃതമായി രണ്ട് വർഷത്തോടടുക്കുമ്പോഴും അതിന് ഇതുവരെ ലൈസൻസില്ലായെന്നത് ഏറെ ആശങ്കാജനകമായ കാര്യമാണ്. 13 ജില്ലാ സഹകരണ ബാങ്കുകളുടെ ലൈസൻസ് റിസർവ് ബാങ്കിന് സറണ്ടർ ചെയ്തിട്ടാണ് കേരള ബാങ്കിന്റെ ലൈസൻസ് ലഭിക്കാൻവേണ്ടി ശ്രമിച്ചതെങ്കിലും ലൈസൻസ് എപ്പോൾ ലഭിക്കുമെന്നത് ഇപ്പോഴും ഒരു ചോദ്യചിഹ്നമായി അവശേഷിക്കുകയാണ്. റിസർവ് ബാങ്ക് പറഞ്ഞ 19 മാനദണ്ഡങ്ങളിൽ പലതും ഇനിയും പൂർത്തിയാക്കാൻ കഴിഞ്ഞിട്ടില്ല. കേരള ബാങ്കിന്റെ മൂലധന പര്യാപ്തതയ്ക്കായി കേരളത്തിലെ പൊതുവജനാവിലെ പണമാണ് ഇപ്പോൾ ഉപയോഗിച്ചുവരുന്നത്. പൊതുസമൂഹത്തിന് ഇതുകൊണ്ട് എന്ത് പ്രയോജനമാണുള്ളത്? കേരളത്തിലെ വിവിധ സഹകരണസംഘങ്ങൾ പിടിച്ചെടുക്കാനായി അതിനനുസൃതമായ നിയമങ്ങൾ ഇവിടെ ഉണ്ടാക്കുന്നു. അങ്ങനെ അവസാനം പിടിച്ചെടുത്ത സ്ഥാപനമാണ്

മിർമ്മ. ക്രമവിരുദ്ധ നടപടികളിലൂടെ ജനാധിപത്യവിരുദ്ധമായിട്ടാണ് മിർമ്മ പിടിച്ചെടുത്തത്. കേന്ദ്രസർക്കാരിന്റെ സഹകരണനിയമത്തെ പൊതുനിരത്തിൽ വിമർശിക്കുകയും എന്നാൽ കേരള ബാങ്കിന്റെ ലൈസൻസ് ലഭിക്കാൻവേണ്ടി കേന്ദ്രസർക്കാരിന്റെ സഹകരണ വിരുദ്ധ നിലപാടുകളെ രഹസ്യമായി പിന്തുണയ്ക്കുകയുമാണ് ഭരണ നേതൃത്വം ചെയ്യുന്നത്.

ഒന്നാം പിണറായി വിജയൻ സർക്കാരിന്റെ അവസാനകാലത്തായിരുന്നു കേന്ദ്രസർക്കാർ ബാങ്കിംഗ് ഭേദഗതി നിയമം പാസ്സാക്കിയത്. കേരളത്തിലെ സഹകരണമേഖലയെ തകർക്കുന്ന നടപടിയായിരുന്നു അത്. അതിനെതിരെ സർവ്വകർഷിയോഗം വിളിച്ച് കാര്യങ്ങൾ ചർച്ച ചെയ്യുമെന്ന് അന്നത്തെ സഹകരണമന്ത്രി പറഞ്ഞു. എന്നാൽ അതുസംബന്ധിച്ച് ഒരു ചർച്ചയും നടന്നില്ല. ഒരു പ്രതിഷേധക്കുറിപ്പ് ഇറക്കാൻപോലും അന്നത്തെ സർക്കാരിന് കഴിഞ്ഞില്ല. രണ്ടാം പിണറായി വിജയൻ സർക്കാർ വന്നശേഷമാണ് കേന്ദ്രത്തിൽ പുതിയ സഹകരണമന്ത്രാലയം രൂപീകരിച്ചതും ശ്രീ. അമിത് ഷാ സഹകരണ വകുപ്പുമന്ത്രിയായതും. കേരളം ഏറെ ആശങ്കയോടെയാണ് ഇത് നോക്കിക്കാണുന്നത്. രാജ്യത്തിന്റെ ഫെഡറൽ തത്വങ്ങൾക്കെതിരെ

കേന്ദ്രസർക്കാർ നടത്തുന്ന ഇത്തരം നീക്കത്തിനെതിരെ യോഗം വിളിച്ച് പ്രതികരിക്കുമെന്ന് ബഹുമാനപ്പെട്ട സഹകരണവകുപ്പുമന്ത്രി പറഞ്ഞു. എന്നാൽ തൊട്ടടുത്ത ദിവസം ബഹുമാനപ്പെട്ട മുഖ്യമന്ത്രി പറഞ്ഞു ഇപ്പോൾ ഇതുകൊണ്ട് കേരളത്തിലെ സഹകരണമേഖലയ്ക്ക് ഒരു പ്രശ്നവുമില്ല. ഇനി എന്തെങ്കിലും വന്നാൽ അപ്പോൾ നോക്കാം എന്നാണ്. ഇതെല്ലാം കൂട്ടിവായിക്കുമ്പോൾ കേന്ദ്രസർക്കാരിന്റെ ഈ നീക്കങ്ങൾക്ക് സംസ്ഥാനസർക്കാർ പരോക്ഷമായി പിന്തുണ നൽകുന്നതായി ഞങ്ങൾ ആരോപിച്ചാൽ അത് നിഷേധിക്കാൻ സർക്കാരിന് കഴിയുമോ? അങ്ങനെ ചേട്ടൻ ബാവയും അനിയൻ ബാവയും ആരാണെന്ന് ഇപ്പോൾ വ്യക്തമായിരിക്കുന്നു. സി.പി.ഐ.(എം)-ന്റെ നിയന്ത്രണത്തിലുള്ള പല സഹകരണസ്ഥാപനങ്ങളിലും പാർട്ടിയുടെ അറിവോടും സമ്മതത്തോടുംകൂടി വലിയരീതിയിലുള്ള തീവെട്ടിക്കൊള്ളയാണ് നടക്കുന്നത്. അതിന്റെ അവസാനത്തെ ഉദാഹരണമാണ് 500 കോടി രൂപയുടെ നിക്ഷേപമുള്ള കരുവന്നൂർ ബാങ്ക് തട്ടിപ്പ്. ഇതുമത്രമല്ല, കേരളത്തിന്റെ വടക്കേ അറ്റം മുതൽ തെക്കേ അറ്റം വരെയുള്ള നൂറുകണക്കിന് കൊള്ളകൾ റിപ്പോർട്ട് ചെയ്യപ്പെടുമ്പോൾ കേരളത്തിലെ മഹത്തായ സഹകരണപ്രസ്ഥാനത്തിന്റെ

വിശ്വാസ്യതയാണ് തകരുന്നത്. ഇനിയെങ്കിലും സഹകരണമേഖലയുടെ വിശ്വാസം തിരികെപ്പിടിക്കാൻ സർക്കാർ തയ്യാറാകണം. അതിനുള്ള ബോധപൂർവ്വമായ നടപടികൾ സ്വീകരിക്കണം. നിലവിലെ ഡെപ്പോസിറ്റ് ഗ്യാരന്റി സ്കീം 2 ലക്ഷം രൂപയെന്നത് 5 ലക്ഷം രൂപയായി ഉയർത്തണം. നാളിതുവരെ പണം നഷ്ടപ്പെട്ട നിക്ഷേപകർക്ക് ഒരു സഹായവും ലഭിച്ചിട്ടില്ലായെന്നുള്ള പരാതി നിലനിൽക്കുകയാണ്. കടാശ്വാസകമ്മീഷൻ നടപടികളിലൂടെ സഹകരണസംഘങ്ങൾക്ക് ലഭിക്കാനുള്ള കോടിക്കണക്കിന് രൂപ ഉടൻ നൽകണം. നമ്മുടെ സംസ്ഥാനത്ത് 10 കോടി രൂപ വരെ ലഭിക്കാനുള്ള സഹകരണസംഘങ്ങൾ പോലുമുണ്ട്. കൂടാതെ പലിശ സബ്സിഡിയിനത്തിൽ നാലുവർഷക്കാലമായി സംഘങ്ങൾക്ക് നൽകാനുള്ള തുകയും ഉടൻ നൽകണം.

കേരളത്തിലെ വനസമ്പത്തിന്റെയും വനജീവികളുടെയും പരിപാലനത്തിനായി നിലകൊള്ളേണ്ട വനംവകുപ്പിന്റെ ചടുലവും സമഗ്രവും മനുഷ്യത്വപരവും സുതാര്യവുമായ പ്രവർത്തനമാണ് കേരളജനത ആഗ്രഹിക്കുന്നത്. എന്നാൽ സമീപകാലത്തു നടന്ന വനംകൊള്ളകളും തുടർനടപടികളും കേരളം കണ്ട ഏറ്റവും വലിയ പകൽക്കൊള്ളയാണ്. ഒരു

അവ്യക്തതയ്ക്കുമിടയില്ലാത്ത കർശനനിയമങ്ങൾ നിലനിൽക്കുമ്പോൾ തന്നെ സർക്കാരിന്റെ ഒത്താശയോടെ വനംകൊള്ള നടക്കുന്നു. 1000 കോടി രൂപയുടെ മുട്ടിൽ മരംകൊള്ളയിൽ ഇതുവരെ കൃത്യമായ നിലപാടെടുക്കാൻ സർക്കാരിന് സാധിക്കാത്തത് ഉന്നതരുടെ അഴിമതിക്കഥകൾ പുറത്തുവരുമെന്ന് പേടിച്ചിട്ടാണ്. ഇതിലെ വൻസ്രാവുകൾക്കെതിരെ ചെറുവിരലനക്കാൻ കഴിയാത്ത സർക്കാർ പാവപ്പെട്ട കൃഷിക്കാരെയും ആദിവാസികളെയും കേസിൽ കുടുക്കുന്നത് കാടത്താണ്. 'കാട്ടിലെ തടി തേവരുടെ ആന' എന്ന നിലപാടാണ് സർക്കാർ ഇപ്പോൾ കൈക്കൊള്ളുന്നത്. വനംകൊള്ളയുടെ പിന്നിലുള്ള മുഴുവൻ പ്രതികളെയും നിയമത്തിന്റെ മുന്നിൽ കൊണ്ടുവരണം. അതിനായി ബഹുമാനപ്പെട്ട ഹൈക്കോടതിയുടെ നിരീക്ഷണത്തിലുള്ള ഉന്നതതല അന്വേഷണം ആവശ്യപ്പെടുന്നു.

കേരളത്തിലെ മലയോരമേഖലകളിലും വനാതിർത്തിയോട് ചേർന്ന ജനവാസകേന്ദ്രങ്ങളിലും വന്യമൃഗശല്യം അതിരൂക്ഷമായി വരികയാണ്. ഒരു പുരുഷായുസ്സുമുഴുവൻ രാപകലില്ലാതെ കുറിനാധ്വാനം ചെയ്ത് ജീവിതത്തിന്റെ രണ്ടറ്റവും കൂട്ടിമുട്ടിക്കാൻ പരിശ്രമിക്കുന്ന പാവപ്പെട്ട കർഷകരും

ആദിവാസികളും വന്യമൃഗശല്യത്തിൽ ദുരിതക്കയത്തിലാണ്. ഇക്കഴിഞ്ഞ വർഷങ്ങളിൽ കണ്ണൂർ ജില്ലയിൽ മാത്രമായി പത്തിലധികം പേർ കാട്ടാനകളുടെയും കാട്ടുപന്നികളുടെയും ആക്രമണത്തിൽ മരണപ്പെട്ടു. നിരവധിപേർ സാരമായി പരിക്കേറ്റ് ജീവച്ഛവമായി കഴിയുകയാണ്. വിയർപ്പൊഴുക്കിയുണ്ടാക്കിയ കൃഷിയും വിളകളും വ്യാപകമായി നശിപ്പിക്കപ്പെടുന്നു. സ്വന്തം വീട്ടിൽ കിടന്നുറങ്ങാനോ പറമ്പിൽ ജോലി ചെയ്യാനോ കഴിയാത്ത ഭീതിതമായ അന്തരീക്ഷമാണ് പലപ്പോഴുമുള്ളത്. ഇത്തരം സംഭവങ്ങൾ ആവർത്തിക്കപ്പെടുമ്പോഴും സർക്കാർ നിർന്നിമേഷമായി നോക്കിനിൽക്കുകയാണ്. ഇരകളോട് ദുരിതമനുഭവിക്കുന്നവരോട് യാതൊരു അനുകമ്പയും സഹാനുഭൂതിയുമില്ലാത്ത സർക്കാർ നയത്തിൽ ഞാൻ ശക്തമായി പ്രതിഷേധിക്കുന്നു. വന്യമൃഗശല്യത്തിന് ശാശ്വതമായ പരിഹാരമുണ്ടാക്കാൻ ചെറുവിരലനക്കാത്ത സർക്കാർ ഈ വിഷയത്തെ മനുഷ്യ - വന്യജീവി സംഘർഷം എന്ന ഓമനപ്പേര് നൽകി നിസ്സാരവൽക്കരിക്കുകയാണ്. ഇത് പാവങ്ങളോടുള്ള ക്രൂരതയാണ്. വന്യമൃഗങ്ങളെ സംരക്ഷിക്കുന്നതുപോലെ സ്വന്തം വീട്ടിൽ കിടന്നുറങ്ങുന്ന കർഷകനെ സംരക്ഷിക്കാൻ സർക്കാരിന് ബാധ്യതയില്ലേ?

ജീവിക്കാനുള്ള മൗലികാവകാശംപോലും സംരക്ഷിക്കാൻ പതിറ്റാണ്ടുകളായിട്ടും സർക്കാരിന് സാധിക്കാത്തത് തീർച്ചയായും ലജ്ജാകരമല്ലേ? വന്യമൃഗാക്രമണങ്ങളിൽ മരണപ്പെട്ടവരുടെ ആശ്രിതർക്ക് നൽകിവരുന്ന സഹായധനം ലഭിക്കുന്നതിനുള്ള കാലതാമസം ഒഴിവാക്കാനും നഷ്ടപരിഹാരത്തുക വർദ്ധിപ്പിക്കാനും സർക്കാർ തയ്യാറാകണം. നശിപ്പിക്കപ്പെട്ട കാർഷികവിളകൾക്ക് നിശ്ചയിച്ചിരിക്കുന്ന നഷ്ടപരിഹാരത്തുക വളരെ കുറവാണ്, ഇത് ഇരട്ടിയായെങ്കിലും വർദ്ധിപ്പിക്കണം. ഇത് ഉടൻ ലഭ്യമാക്കാനുള്ള നടപടിയും വേണം. കണ്ണൂർ ഡിവിഷനിൽമാത്രം ഒരു കോടി രൂപയുടെ അപേക്ഷകൾ ഫണ്ടില്ലാത്തതുമൂലം കെട്ടിക്കിടക്കുകയാണ്. പ്രതിരോധ നടപടികൾ സംബന്ധിച്ച് ഇതുവരെ സർക്കാരിന് വ്യക്തവും സമഗ്രവുമായ നയമോ സംവിധാനമോയില്ല. ഓരോ അപകടം സംഭവിക്കുമ്പോഴും പ്രഖ്യാപിക്കപ്പെടുന്ന സുരക്ഷാനടപടികൾ ഭാഗികവും അശാസ്ത്രീയവുമാണ്. അതുകൊണ്ടുതന്നെ പ്രതിരോധ പദ്ധതികൾ സംബന്ധിച്ച് പഠിച്ച് രൂപരേഖ തയ്യാറാക്കാൻ ഒരു ഉന്നതതല വിദഗ്ദ്ധ സമിതിയെ നിയോഗിക്കണം. അതിന്റെ അടിസ്ഥാനത്തിൽ ഓരോ പ്രദേശത്തിനും അനുയോജ്യമായ പഴുതുകളില്ലാത്ത പ്രതിരോധ പദ്ധതികൾ

ഉടൻ നടപ്പിലാക്കണം. ഇതിനാവശ്യമായ ഫണ്ട് ലഭ്യമാക്കാൻ ധനകാര്യ വകുപ്പ് തയ്യാറാകണം. ശല്യക്കാരായ കാട്ടുപന്നികളെ വെടിവയ്ക്കാൻ 11.01.2021-ന് ഉത്തരവുണ്ടായിട്ടും ലൈസൻസുള്ള തോക്കുകളില്ലാത്തതുകൊണ്ട് അത് പ്രയോജനകരമായില്ല. ഇക്കാര്യത്തിൽ പ്രായോഗികമായ സമീപനം വേണം. അനിവാര്യമായ മേഖലകളിൽ നിയന്ത്രണങ്ങളോടെ താൽക്കാലിക ലൈസൻസ് അനുവദിക്കുന്നത് സർക്കാർ പരിഗണിക്കണം. ആനമതിൽ, ഫെൻസിംഗ് ഉൾപ്പെടെയുള്ള പ്രവൃത്തികൾ ഭാഗികമായി ചെയ്യാതെ ഓരോ പ്രദേശത്തും പൂർണ്ണമായ തോതിൽ പൂർത്തിയാക്കണം. വനം വകുപ്പിന്റെ താഴെത്തട്ടിലെ ജീവനക്കാർക്കാവശ്യമായ സുരക്ഷാ സംവിധാനങ്ങളൊരുക്കണം. സംഘർഷബാധിത ഡിവിഷനുകളിൽ വാഹന സൗകര്യത്തോടുകൂടിയ റാപ്പിഡ് റസ്പോൺസ് ടീം അനുവദിക്കണം. കൂടുതൽ സ്റ്റേഷനുകൾ സ്ഥാപിച്ച് മതിയായ ജീവനക്കാരുടെയും വാഹനത്തിന്റെയും സേവനം ഉറപ്പുവരുത്തണം. ഇരിക്കൂർ നിയോജകമണ്ഡലത്തിലെ സാഹചര്യങ്ങൾ ഏറെ ഗുരുതരമാണ്. തളിപ്പറമ്പ് രേഞ്ചിനുകീഴിലെ ജീവനക്കാർ സ്വന്തം ജീവൻ പണയംവെച്ചാണ് പലപ്പോഴും സേവനരംഗത്തുള്ളത്.

മി. ചെയർമാൻ: അങ്ങയുടെ സമയം കഴിഞ്ഞു. പ്ലീസ് കൺക്ലൂഡ്

ശ്രീ. സജീവ് ജോസഫ്: സർ, പയ്യാവൂർ എരുവേശി, ഉദയഗിരി

ഇടങ്ങിയ പഞ്ചായത്തുകളിൽ ഇക്കഴിഞ്ഞ ദിവസങ്ങളിൽ കാട്ടാനക്കൂട്ടങ്ങൾ ജനവാസ കേന്ദ്രങ്ങളിലെത്തി സംഹാരതാണ്ഡവമാടി. വിവരമറിഞ്ഞ് പലപ്പോഴും വനപാലകർ എത്തുന്നത് ആദ്യോദിക്കയിലാണ്. വാഹനമില്ലാത്തതുമൂലം ഇവരുടെ സേവനം സമയത്ത് ലഭ്യമാകുന്നില്ല. ശ്രീകണ്ഠാപുരം - ആലക്കോട് സെക്ഷനുകളിൽ സ്വന്തമായി ഓഫീസും വാഹനത്തോടുകൂടിയ ആർ.ആർ.ടി.-യും അനുവദിക്കണം. ജനവാസമേഖലകൾ ബഹർ സോണായി പ്രഖ്യാപിക്കാനുള്ള നടപടി ഒഴിവാക്കാൻ സംസ്ഥാന സർക്കാർ ശക്തമായി ഇടപെടണം. കർഷകർക്ക് നിയമപരമായി അവകാശപ്പെട്ട ഭൂമി സംബന്ധിച്ച് പതിറ്റാണ്ടുകളായി നിലനിൽക്കുന്ന തർക്കങ്ങളും വ്യവഹാരങ്ങളും നീതിയുക്തമായി തീർപ്പാക്കാൻ ഉടൻ നടപടി സ്വീകരിക്കണം. വനവൽക്കരണം പ്രോത്സാഹിപ്പിക്കാൻ കൂടുതൽ നടപടിയുണ്ടാകണം. പഴകിത്തുരുമ്പിച്ച വനം വകുപ്പിലെ പല സംവിധാനങ്ങൾക്കുപകരം കാലഘട്ടത്തിനനുയോജ്യമായ പരിഷ്കരണവും പ്രൊഫഷണലിസവും വകുപ്പിൽ നടപ്പിലാക്കി വനം

വകുപ്പിനെ ആകർഷകമാക്കാൻ ബഹുമാനപ്പെട്ട മന്ത്രി മുൻകയ്യെടുക്കണം.
ഈ ധനാഭ്യർത്ഥനകളെ ഞാൻ ശക്തമായി എതിർക്കുന്നു.

ശ്രീ. ഒ. ആർ. കേളു: സർ, വനം, സഹകരണം എന്നിവയുമായി ബന്ധപ്പെട്ട ധനാഭ്യർത്ഥനകളെ ഞാൻ പിന്തുണയ്ക്കുകയാണ്. വനത്തിന്റെയും പരിസ്ഥിതിയുടെയും പ്രാധാന്യത്തെക്കുറിച്ച് നമുക്കെല്ലാം നന്നായി അറിയാം. ആ കാര്യങ്ങൾ മനസ്സിലാക്കിക്കൊണ്ട് നമ്മുടെ ഗവൺമെന്റ് വനത്തെ സംരക്ഷിക്കുന്നതിന് വലിയ പ്രാധാന്യമാണ് നൽകുന്നത്. ഓരോ സാമ്പത്തിക വർഷവും ലക്ഷക്കണക്കിന് പുതിയ മരങ്ങൾ വെച്ചുപിടിപ്പിച്ച് സ്വാഭാവികവും ദൃഢവുമായൊരു വനവൽക്കരണ പദ്ധതിക്കാണ് ഗവൺമെന്റ് രൂപംകൊടുത്തുകൊണ്ടിരിക്കുന്നത്. അതേസമയം നമ്മുടെ നാട്ടിൽ നേരത്തെയുണ്ടായിരുന്ന യൂക്കാലി, അക്ഷേഷ്യ, മാഞ്ചിയം പോലുള്ള ചില പ്ലാന്റേഷൻ പദ്ധതികൾ ഒഴിവാക്കി സാധാരണ രീതിയിലുള്ള മരങ്ങളാണ് വെച്ചുപിടിപ്പിക്കുന്നത്. ഇതിനുവേണ്ടി ഗവൺമെന്റ് പല പദ്ധതികളും നടപ്പാക്കുന്നതായി കാണാൻ സാധിക്കും. എന്റെ മരം പദ്ധതി പ്രകാരം ഓരോ സ്കൂളിലെയും കുട്ടികൾക്ക് ഓരോ വൃക്ഷത്തെ നൽകുന്നതിലൂടെ ഓരോ

വർഷവും ലക്ഷക്കണക്കിന് പുതിയ മരങ്ങളാണ് നമ്മുടെ ഭവനങ്ങളിൽ വച്ചുപിടിപ്പിച്ചുകൊണ്ടിരിക്കുന്നത്.

തണ്ണീർത്തടങ്ങൾ സംരക്ഷിക്കുക എന്നതും കാലിക പ്രാധാന്യമുള്ള വിഷയമാണ്. ഇതുമായി ബന്ധപ്പെട്ട് സംസ്ഥാനത്തുള്ള കണ്ടൽക്കാടുകൾ നിലനിർത്തുന്നതിന് ശക്തമായ നിയന്ത്രണ പരിപാടികൾ ഗവൺമെന്റ് നടപ്പാക്കിവരുന്നു. വനവിഭവങ്ങളുമായി ബന്ധപ്പെട്ട് പരിശോധിക്കുമ്പോൾ വനം ശക്തമായി സംരക്ഷിക്കപ്പെടുന്നുണ്ട്. വൈൽഡ് ലൈഫ് ആക്ട് നിലവിൽ വന്നതിനുശേഷം വനത്തിനുള്ളിലെ വന്യമൃഗങ്ങളുടെ എണ്ണം വർദ്ധിച്ചുവരുന്നതായി കാണാൻ സാധിക്കും. അതിന്റെ ഫലമായി നാട്ടിൽ വന്യമൃഗങ്ങളും പൊതുസമൂഹവും തമ്മിലുള്ള ഏറ്റുമുട്ടൽ പലപ്പോഴുമുണ്ടാകാറുണ്ട്. അതുകൊണ്ടാണ് കഴിഞ്ഞ ഇടതുപക്ഷ ഗവൺമെന്റ് വന്യമൃഗങ്ങളെ പ്രതിരോധിക്കുന്നതിനുവേണ്ടി കിഫ്ബി മുഖാന്തരം 100 കോടി രൂപ മാറ്റിവെച്ചത്. വയനാടുപോലുള്ള പ്രദേശങ്ങളിൽ റെയിൽ ഫെൻസിംഗും ക്രാഷ് ഗാർഡും പോലുള്ള പദ്ധതികൾ ആവിഷ്കരിച്ച് നടപ്പിലാക്കിയിട്ടുണ്ട്. ഇവ വനത്തെയും മൃഗങ്ങളെയും സംരക്ഷിക്കാൻ വനംവകുപ്പ് നടപ്പാക്കിവരുന്ന നൂതന പദ്ധതികളാണ്. അതുപോലെ

വനസംരക്ഷണത്തിൽ കാട്ടുതീ തടയൽ പ്രധാനപ്പെട്ട പ്രശ്നമാണ്. കാട്ടുതീയിൽനിന്നും വനങ്ങളെ നല്ല രീതിയിൽ സംരക്ഷിക്കപ്പെടുന്നതായി കാണാൻ സാധിക്കും. വി.എസ്.എസ്. (വനസംരക്ഷണ സമിതികൾ) രൂപീകരിച്ച് ശക്തമായ വനസംരക്ഷണ പ്രവർത്തനങ്ങൾക്ക് നേതൃത്വം കൊടുത്ത് കാട്ടുതീ തടയുന്നതിനുള്ള സംവിധാനവും നമ്മുടെ ഗവൺമെന്റ് നല്ല രീതിയിൽ നടപ്പാക്കുന്നുവെന്നതും പ്രശംസനീയമായ കാര്യമാണ്.

പുഴയോര സംരക്ഷണ പദ്ധതിവഴി പുഴയോരങ്ങൾ സംരക്ഷിക്കുന്നത് വളരെ പ്രധാനപ്പെട്ട കാര്യമാണ്. വനവൽക്കരണത്തിന്റെ ഭാഗമായി പുഴയുടെയും തോടിന്റെയും വശങ്ങളിലും സ്വകാര്യവ്യക്തികളുടെ സ്ഥലങ്ങളിലും മരങ്ങൾ വെച്ചുപിടിപ്പിച്ചുകൊണ്ടുള്ള വനവൽക്കരണ പദ്ധതിയും വനം വകുപ്പ് ചെയ്തുവരുന്നുണ്ട്. ഇതിന്റെ ഭാഗമായി 2016 മുതൽ ഏകദേശം 335.19 ലക്ഷം വൃക്ഷത്തൈകളാണ് വിതരണം ചെയ്ത് നട്ടുപിടിപ്പിച്ചിട്ടുള്ളത്. ലോകപരിസ്ഥിതി ദിനത്തോടനുബന്ധിച്ച് എല്ലാ വർഷവും മരങ്ങൾ വെച്ചുപിടിപ്പിക്കുന്ന പദ്ധതിക്ക് ഒരു മുടക്കവും കൂടാതെ വനം വകുപ്പ് നടത്തിവരുന്നുണ്ട്.

വനത്തെയും പരിസ്ഥിതിയെയും തണ്ണീർത്തടത്തെയും സംരക്ഷിച്ച്
 വരുമ്പോൾതന്നെ നമ്മൾ നേരിടുന്ന ഒട്ടനവധി വിഷയങ്ങൾക്കുടി
 പരിഹരിക്കപ്പെടേണ്ടതുണ്ട്. പല കാര്യങ്ങളും നമ്മൾ
 പരിഹരിക്കണമെന്നുപറഞ്ഞ് മുന്നോട്ടുപോയെങ്കിലും ശാശ്വതമായ പരിഹാരം
 കാണാൻ കഴിഞ്ഞിട്ടില്ല. അത്തരം കാര്യങ്ങൾക്കുടി പരിഹരിച്ചാൽ മാത്രമേ
 വന്യമൃഗങ്ങളും ജനങ്ങളുമായുള്ള ഏറ്റുമുട്ടൽ അവസാനിപ്പിക്കാൻ
 സാധിക്കുകയുള്ളൂ. അതിനുവേണ്ടി നേരത്തെ വിഭാവന ചെയ്തിട്ടുള്ള വന്യമൃഗ
 സംരക്ഷണ പ്രതിരോധ പ്രവർത്തനങ്ങൾ കൂടുതൽ ശക്തിപ്പെടുത്തേണ്ടതുണ്ട്.
 പ്രത്യേകിച്ച് വയനാട് പോലുള്ള ജില്ലയിൽ നാലിൽ മൂന്ന് ഭാഗവും
 വനമായതുകൊണ്ട് വലിയ രീതിയിലുള്ള വന്യമൃഗശല്യമാണ്
 നേരിടുകൊണ്ടിരിക്കുന്നത്. വന്യമൃഗ പ്രതിരോധം കൂടുതൽ
 ശക്തിപ്പെടുത്തുന്നതിനുള്ള പദ്ധതികൾ ആവിഷ്കരിച്ച് നടപ്പാക്കാൻ
 സാധിക്കണം. ശാശ്വത പരിഹാരമെന്ന നിലയിൽ നടപടി സ്വീകരിക്കാൻ
 കഴിയണമെന്നാണ് ഈ അവസരത്തിൽ പറയാനുള്ളത്.
 മൃഗസംരക്ഷണവുമായി ബന്ധപ്പെട്ട്, നമ്മുടെ നാട്ടിൽ മൃഗങ്ങളെ
 വേട്ടയാടുന്നതുപോലുള്ള കാര്യങ്ങൾ പൂർണ്ണമായും ഒഴിവാക്കിയിട്ടുണ്ട്.

വനവൽക്കരണത്തിന്റെയും മൃഗസംരക്ഷണത്തിന്റെയും ഭാഗമായി ഗവൺമെന്റിന്റെ ശ്രദ്ധാപൂർവ്വമായ ഇടപെടലിലൂടെയാണ് നമുക്ക് ഇത്തരം കാര്യങ്ങൾ നിരോധിക്കാൻ സാധിക്കുന്നത്.

വനാവകാശവുമായി ബന്ധപ്പെട്ട ചില വിഷയങ്ങൾ ഈ അവസരത്തിൽ ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. വനത്തിന്റെയുള്ളിൽ ട്രൈബ്സ് ഉൾപ്പെടെയുള്ള ഒട്ടനവധി ആളുകൾ താമസിക്കുന്നുണ്ട്. വനാവകാശവുമായി ബന്ധപ്പെട്ട് അവിടെ താമസിക്കുന്ന ആളുകൾക്ക് റോഡ് നിർമ്മിക്കേണ്ടതായും കുടിവെള്ളം, വൈദ്യുതി എന്നിവയെല്ലാം എത്തിക്കേണ്ടതായും വരും. ഇത്തരം അവസരങ്ങളിൽ ചില സമയത്ത് ഫോറസ്റ്റ് ഡിപ്പാർട്ടുമെന്റ് അനാവശ്യമായ ചില തർക്ക വിഷയങ്ങൾ ഉന്നയിക്കാറുണ്ട്.

പൊതുവെ പരിശോധിച്ചാൽ കേരളത്തിലെ ബഹുഭൂരിപക്ഷം ടൂറിസ്റ്റ് കേന്ദ്രങ്ങളും വനവുമായി ബന്ധപ്പെട്ടാണ് കിടക്കുന്നത്. ഇത്തരം ടൂറിസ്റ്റ് കേന്ദ്രങ്ങളിലേയ്ക്ക് വിദേശികളും സ്വദേശികളുമൊക്കെയായി നൂറു കണക്കിന് ആളുകളാണ് വന്നുകൊണ്ടിരിക്കുന്നത്. നേരത്തെ സൂചിപ്പിച്ചതുപോലെ, ഇത്തരം ടൂറിസ്റ്റ് കേന്ദ്രങ്ങളിലേയ്ക്ക് പോകുന്നതിനുള്ള റോഡുകളുടെ

കാര്യത്തിൽ ഫോറസ്റ്റ് ഡിപ്പാർട്ട്മെന്റ് ചില നിയമങ്ങളും മറ്റ് കാര്യങ്ങളുമൊക്കെ പറഞ്ഞ് തടസ്സപ്പെടുത്തിയതിന്റെ ഫലമായി അവയിൽ പല കേന്ദ്രങ്ങളും ഇപ്പോൾ അടച്ചിട്ട നിലയിലാണ്. അത്തരം കാര്യങ്ങൾക്ക് പരിഹാരം ഉണ്ടാക്കേണ്ടതുണ്ട്.

ഇപ്പോൾ പല ആളുകൾക്കും കൈവശരേഖയും പട്ടയവുമെല്ലാം കിട്ടുന്നുണ്ട്. പക്ഷേ കാലാകാലങ്ങളായി അവർ അപേക്ഷ കൊടുത്തുകൊണ്ടേയിരിക്കുന്നു. പലപ്പോലും റവന്യൂ ഡിപ്പാർട്ട്മെന്റും ഫോറസ്റ്റ് ഡിപ്പാർട്ട്മെന്റും തമ്മിലുള്ള തർക്കം പരിഹരിക്കപ്പെടാതെ നീണ്ടുപോകുന്നതുകൊണ്ട് അത്തരം ആളുകളുടെ കാര്യങ്ങൾ നിറവേറ്റപ്പെടുത്തില്ല എന്നതുകൂടി വനവുമായി ബന്ധപ്പെട്ടുകൊണ്ട് ഞാനിവിടെ സൂചിപ്പിക്കുകയാണ്. ഇക്കാര്യങ്ങളൊക്കെ സൂചിപ്പിച്ചുകൊണ്ട് നല്ല രീതിയിൽ വനസംരക്ഷണത്തെ മുന്നോട്ടുകൊണ്ടുപോകാൻ നമുക്ക് കഴിയണം.

സഹകരണവുമായി ബന്ധപ്പെട്ട് പറയുമ്പോൾ, നമ്മുടെ നാട്ടിൽ, പൊതുസമൂഹത്തിൽ പാവപ്പെട്ടവരുടെ ഏറ്റവും പ്രധാനപ്പെട്ട ഒരു ആശ്രയ കേന്ദ്രമാണ് സഹകരണ സ്ഥാപനങ്ങളും സഹകരണ ബാങ്കുകളും. നോട്ട് നിരോധനം, സർഫാസി ആക്ട് പോലെയുള്ള കാര്യങ്ങൾ വന്നപ്പോൾ

കർഷകരേയും കർഷകത്തൊഴിലാളികളെയും ഏറ്റവും കൂടുതൽ സഹായിച്ചത് സഹകരണ ബാങ്കുകളാണ്. പക്ഷേ സഹകരണ ബാങ്കുകളെ നിയന്ത്രിക്കുന്നതിന് അല്ലെങ്കിൽ അവയെ കൈപ്പിടിയിൽ ഒതുക്കുന്നതിനായി ഇപ്പോൾ ചില കേന്ദ്ര നിയമങ്ങൾ വരുന്നവെന്ന് പരിശോധിക്കപ്പെടേണ്ട കാര്യമാണ്. കേരളത്തിലെ സഹകരണ സ്ഥാപനങ്ങളെയും സഹകരണ ബാങ്കുകളെയും ശക്തിപ്പെടുത്തുന്നതിനാണ് കഴിഞ്ഞ ഗവൺമെന്റ് കേരള ബാങ്ക് രൂപീകരിച്ചത്. പക്ഷേ, കേരള ബാങ്ക് രൂപീകരിക്കപ്പെട്ടപ്പോൾ പല തരത്തിലുള്ള ശക്തമായ എതിർപ്പുകളും കേരള സമൂഹം കണ്ടിട്ടുള്ളതാണ്. അത്തരം തടസ്സങ്ങളൊക്കെ മാറ്റിനിർത്തിക്കൊണ്ട് കേരള ബാങ്ക് രൂപീകരിക്കാനും അതുവഴി നമ്മുടെ നാടിനും സമൂഹത്തിനും ഒട്ടനവധി സഹായങ്ങൾ കൊടുക്കാനും കഴിഞ്ഞിട്ടുണ്ട്. മെച്ചപ്പെട്ട ഒരു കാര്യം എന്നുപറയുന്നത്, കേരളത്തിലെ സഹകരണ മേഖല ആയിരക്കണക്കിന് കുടുംബങ്ങൾക്കാണ് തൊഴിൽ കൊടുക്കുന്നത്. പ്രത്യേകിച്ച് കോവിഡ് പശ്ചാത്തലത്തിൽ നൂറുകണക്കിന് കുടുംബങ്ങൾക്ക് തൊഴിലും വരുമാനവും കിട്ടുമ്പോൾ അത്തരം കാര്യങ്ങളൊക്കെ നമുക്ക് പരിഹരിക്കാൻ സാധിക്കുന്നു എന്നുള്ളതാണ്.

മാവേലി സ്റ്റോറുകൾ, നീതി സ്റ്റോറുകൾ, ത്രിവേണി സ്റ്റോറുകൾ എന്നിവയെ സംബന്ധിച്ച് ഇവിടെ പറയുകയുണ്ടായി. ഓണം, വിഷു, ക്രിസ്തുമസ്, ബക്രീദ് എന്നിങ്ങനെയുള്ള വിശേഷ ദിവസങ്ങളൊക്കെ വരുമ്പോൾ പൊതുമാർക്കറ്റിൽനിന്ന് നിത്യോപയോഗ സാധനങ്ങൾ വലിയ വില കൊടുത്ത് വാങ്ങേണ്ട ഒരു സ്ഥിതിവിശേഷമുണ്ടാകാറുണ്ട്. ആ സമയത്ത് പാവപ്പെട്ട ആളുകൾക്ക് ഒരു ആശ്വാസമായിട്ടാണ് ഇത്തരം സ്ഥാപനങ്ങൾ പ്രവർത്തിക്കുന്നത്. സബ്സിഡി കൊടുത്തുകൊണ്ട് ന്യായമായ വിലയ്ക്ക് നമ്മുടെ സഹകരണ സ്ഥാപനങ്ങൾവഴി നിത്യോപയോഗ സാധനങ്ങൾ കൊടുക്കാൻ കഴിയുന്നു. പക്ഷേ ചരിത്രം പരിശോധിക്കുമ്പോൾ യു.ഡി.എഫ്.-ന്റെ കാലത്ത് ഇത്തരം സ്ഥാപനങ്ങൾ എങ്ങനെയാണ് മുന്നോട്ടുപോയത് എന്നതുകൂടി ഞാനിവിടെ പരാമർശിക്കുകയാണ്. ഞാൻ മറ്റ് കാര്യങ്ങളിലേയ്ക്കൊന്നും കടക്കാൻ ഉദ്ദേശിക്കുന്നില്ല. ഈ രണ്ട് ധനാഭ്യർത്ഥനകളെയും പിന്തുണച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. യു. എ. ലത്തീഫ്: സർ, ഈ ധനാഭ്യർത്ഥനകളെ ഞാൻ എതിർക്കുന്നു. കഴിഞ്ഞ ഒരു മാസത്തോളമായി ഈ സഭയ്ക്കകത്തും പുറത്തും വനം, സഹകരണം എന്നീ രണ്ട് വകുപ്പുകളെ സംബന്ധിച്ച ചർച്ചകൾ

നടന്നുകൊണ്ടിരിക്കുകയാണ്. ഇവിടെ വോട്ടിനിട്ടാൽ അത് 99/41. പക്ഷേ പുറത്ത് പൊതുജനങ്ങൾ എല്ലാ ദിവസവും ചർച്ച ചെയ്യുന്നു. അവിടെ വോട്ടിനിട്ടാൽ എൽ.ഡി.എഫ്.-ന് പൂജ്യം മാർക്ക് ലഭിക്കുമെന്നാണ് എനിക്ക് പറയാനുള്ളത്.

ഇവിടെ കേരളാ ബാങ്കിനെക്കുറിച്ച് ധാരാളം സംസാരിച്ചു. സംസ്ഥാനത്തെ 14 ജില്ലാ ബാങ്കുകളെയും ലയിപ്പിച്ച് ഒരു വലിയ കേരള ബാങ്കാക്കി മാറ്റാനുള്ള തീരുമാനത്തെ മലപ്പുറം ജില്ലാ ബാങ്കിന്റെ ഭരണസമിതി എതിർത്തു. അതൊരു വലിയ കുറ്റവും അപരാധവുമായി ഗവൺമെന്റ് കാണുന്നു. കാരണങ്ങൾ വിശദീകരിക്കാനോ ഞങ്ങളെ കേൾക്കാനോ ഒരുവസരം ഞങ്ങൾക്ക് ഇന്നുവരെ ലഭിച്ചിട്ടില്ല. അതുകൊണ്ട് ഈ അവസരം ഞാൻ അതിനുവേണ്ടി ഉപയോഗിക്കുന്നു.

അഞ്ച് കാരണങ്ങൾ കൊണ്ടാണ് ഞങ്ങൾ എതിർക്കുന്നത്. ഒന്ന്, അത് സഹകരണ ജനാധിപത്യത്തിന് വിരുദ്ധമാണ്. സഹകരണ സ്ഥാപനം എന്നതുമെന്ന മാറി വാണിജ്യ ബാങ്കായി മാറും. രണ്ട്, ഭരണഘടനാ വിരുദ്ധമാണ്. മൂന്ന്, ജുഡീഷ്യൽ പ്രൊനൗൺസ്മെന്റിന് എതിരാണ്. നാല്, സാമൂഹ്യനീതിക്ക് എതിരാണ്. അഞ്ച്, ഇതിന് പിന്നിൽ രാഷ്ട്രീയ താൽപ്പര്യം

മാത്രമാണ്. സഹകരണ പ്രസ്ഥാനത്തിന് യാതൊരു നേട്ടവുമില്ല.

07.03.2019-നാണ് ലയനപ്രമേയം രജിസ്ട്രാർ 14 ജില്ലാ ബാങ്കുകളിലും അവതരിപ്പിച്ചത്. മലപ്പുറം ജില്ലാ സഹകരണ ബാങ്ക് ജനറൽ ബോഡി യോഗം ചേർന്നു. അതിൽ 130 സംഘങ്ങളിൽ 99 പേരും ആ പ്രമേയത്തെ എതിർത്തു. എന്ത് കാരണത്താലാണെന്നറിയില്ല, 18.03.2019-ന് രജിസ്ട്രാർ വീണ്ടും ജനറൽ ബോഡി മീറ്റിംഗ് വിളിച്ചുചേർത്തു. അപ്പോഴും വോട്ടിംഗിൽ മാറ്റമുണ്ടായില്ല. International Co-operative Alliance നിർദ്ദേശിക്കുന്ന, ലോകം അംഗീകരിക്കുന്ന ഏഴ് സഹകരണ തത്വങ്ങളിൽ അതിപ്രധാനമാണ് സ്വയംഭരണവും സ്വാതന്ത്ര്യവും. ലയന പ്രമേയത്തെ എതിർക്കാനുള്ള ഞങ്ങളുടെ ജനാധിപത്യ അവകാശത്തെ ഗവൺമെന്റ് ക്രൂരമായി ധ്വംസിക്കുന്നു.

രണ്ട്, ഭരണഘടനാ വിരുദ്ധമെന്ന് പറയുമ്പോൾ അന്നത്തെ 97-ാം ഭരണഘടനാ ഭേദഗതി പ്രകാരം മൗലികാവകാശമായ 19 (1) (c)-യിൽ സഹകരണ സ്ഥാപനത്തെ, സഹകരണ സൊസൈറ്റികളെ, കോ-ഓപ്പറേറ്റീവ് ബാങ്കുകളെ ഉൾപ്പെടുത്തി. മാത്രമല്ല, പുതിയൊരു വകുപ്പ് എഴുതിച്ചേർത്തു, Article 43B. "43B. The State shall endeavour to

promote voluntary formation, autonomous functioning, democratic control and professional management of co- operative societies."

കേരള ഗവൺമെന്റ് കേരള കോ-ഓപ്പറേറ്റീവ് സൊസൈറ്റീസ് ആക്ടിലെ 2A, 14A, 74H എന്നീ ഭേദഗതികൾ കൊണ്ടുവന്ന് ജില്ലാ ബാങ്കിനെ നിർബന്ധമായി അമാൽഗമേറ്റ് ചെയ്യാൻ തീരുമാനിക്കുന്നത് മേൽപ്പറഞ്ഞ ഭരണഘടനാ തത്വങ്ങൾക്കും വകുപ്പുകൾക്കും വിരുദ്ധമാണ് എന്നാണ് ഞങ്ങൾ ആക്ഷേപിക്കുന്നത്.

മൂന്ന്, ജുഡീഷ്യൽ പ്രൊനൗൺസ്മെന്റിന് എതിരാണ്. കേരള ഹൈക്കോടതിയുടെ 1998 (2) KLT 1068, 1987 (2) KLT 903, ബഹുമാനപ്പെട്ട സുപ്രീംകോടതിയുടെ 2013 SCC 82 വിധികൾ സ്വയംഭരണത്തെയും ജനാധിപത്യ സംവിധാനത്തെയും അനുകൂലിക്കുന്നു. അതുകൊണ്ട് ഈ ഹൈക്കോടതി, സുപ്രീംകോടതി വിധികൾക്ക് എതിരാണ്.

നാല്, സാമൂഹ്യനീതിക്ക് എതിരാണ്. സംസ്ഥാന സഹകരണ ബാങ്ക് സി.പി.ഐ.(എം.) വർഷങ്ങളായി ഭരിക്കുന്ന ബാങ്കാണ്. അത് നഷ്ടത്തിലാണ് ഓടിക്കൊണ്ടിരിക്കുന്നത്. മറിച്ച്, ഈ ജില്ലാ ബാങ്ക്

പതിറ്റാണ്ടുകളായി ലാഭത്തിലാണ് പ്രവർത്തിക്കുന്നത്. ലാഭത്തിൽ പ്രവർത്തിക്കുന്നൊരു ബാങ്കിനെ നഷ്ടത്തിൽ പ്രവർത്തിക്കുന്ന സംസ്ഥാന ബാങ്കിനോട് ലയിപ്പിക്കുന്നത് സാമൂഹ്യനീതിക്ക് എതിരാണ് എന്നതാണ് ഞങ്ങളുടെ വാദം.

അഞ്ചാമത്തേത്, ഇത് രാഷ്ട്രീയപ്രേരിതമായ നടപടിയാണ്.

എൽ.ഡി.എഫ്. ഭരിക്കുന്ന ഡി.സി.ബി.-കൾ ലയിച്ചു. ആർ.ബി.ഐ. മൂന്നിൽ രണ്ടിന്റെ ഭൂരിപക്ഷം വേണമെന്ന് പറഞ്ഞപ്പോൾ ആക്റ്റിൽ അമെന്റ്‌മെന്റ് കൊണ്ടുവന്ന് അത് കേവല ഭൂരിപക്ഷമാക്കി. ഇപ്പോൾ 13 ജില്ലാ ബാങ്കുകൾ ലയിച്ചു. എന്താണ് ഫലം; ഭൂരിപക്ഷ ജില്ലാ ബാങ്കുകളും സി.പി.ഐ.(എം.) ഭരിച്ചതുകൊണ്ട് ഇന്ന് കേരളാ ബാങ്ക് ഒരു സി.പി.ഐ.(എം.) ബാങ്കായി, വലിയ ബാങ്കായി സ്ഥാപിതമായി. അതിന്റെ ചെയർമാൻ സഖാവ് ഗോപി കോട്ടമുരിക്കലാണ്. മലപ്പുറം ജില്ലാ ബാങ്ക് ഭരിക്കുന്നത് യു.ഡി.എഫ്. ആണ്. ഞങ്ങൾ വളരെ കഷ്ടപ്പെട്ട് വളർത്തിയുണ്ടാക്കിയ ആ പിന്നോക്ക ജില്ലയിലെ ഏറ്റവും നല്ല ബാങ്കാണ് ജില്ലാ ബാങ്ക്. ഞങ്ങൾ ബഹുമാനപ്പെട്ട ഹൈക്കോടതിയെ സമീപിച്ചു. 2017 മുതൽ അവിടെ ഭരിക്കുന്നത് അഡ്മിനിസ്ട്രേറ്ററാണ്. അതുകൊണ്ട് അഡ്മിനിസ്ട്രേറ്റർ ഭരണം

അവസാനിപ്പിക്കണമെന്ന് ഹൈക്കോടതിയിൽ ആവശ്യപ്പെട്ടു. ഹൈക്കോടതി സ്വീകരിച്ചു. അവിടെ തെരഞ്ഞെടുപ്പ് നടത്താൻ ആവശ്യപ്പെട്ടു. തെരഞ്ഞെടുപ്പ് നടത്തി. പുതിയ ഭരണസമിതി അധികാരത്തിൽ വന്നു. ഞാൻ അതിന്റെ പ്രസിഡന്റാണ്. അതിന്റെ വൈസ് പ്രസിഡന്റ് മലപ്പുറം ജില്ലാ യു.ഡി.എഫ്-ന്റെ ചെയർമാൻ കൂടിയായ ശ്രീ. അജയ് മോഹനാണ്. ഞാൻ സൂചിപ്പിക്കുന്നത്, ഈ യു.ഡി.എഫ്. ബാങ്കിനെ സി.പി.ഐ.(എം.) ബാങ്കിൽ ലയിപ്പിച്ച് അതിനെ ഞെക്കിക്കൊല്ലരുത് എന്നാണ്. വലിയ ബാങ്കായാൽ നന്നാകുമോ? ലോകത്തിലെ ഏറ്റവും വലിയ ധനകാര്യ സ്ഥാപനങ്ങളിൽ ഒന്നായിരുന്നു അമേരിക്കയിൽ ന്യൂയോർക്ക് ആസ്ഥാനമായി പ്രവർത്തിച്ചിരുന്ന ലീമാൻ ബ്രദേഴ്സ് എന്ന ബാങ്ക്. 1849-ൽ സ്ഥാപിച്ച ബാങ്ക്, ഇരുപത്തിയയ്യായിരത്തിലധികം ജീവനക്കാരും മില്യൻ കണക്കിന് കോടികളുടെ ഇൻവെസ്റ്റ്മെന്റും ഉണ്ടായിരുന്ന ബാങ്ക്, ആ ബാങ്ക് 2008-ൽ പൊട്ടിത്തകരുകയുണ്ടായി. മോദി ഗവൺമെന്റ് ചില ബാങ്കുകൾ ലയിപ്പിച്ചപ്പോൾ ലീമാൻ ബ്രദേഴ്സ് ബാങ്കിന്റെ പതനം ചൂണ്ടിക്കാണിച്ചുകൊണ്ട് ദേശാഭിമാനി എഴുതിയ മുഖപ്രസംഗം ശ്രദ്ധേയമായിരുന്നു. അതിൽ എഴുതിയത് - ബാങ്കിന്റെ വലിപ്പത്തിലല്ല, കെട്ടുറപ്പും കാര്യക്ഷമതയുമാണ്

പ്രധാനം എന്നാണ്. ഇന്ന് സി.പി.ഐ.(എം) അതിൽ നിൽക്കുന്നുണ്ടോയെന്ന് അറിയില്ല. ഞങ്ങൾ സൂചിപ്പിക്കുന്നത് മലപ്പുറം ജില്ലാ ബാങ്ക് നല്ല കെട്ടുറപ്പും കാര്യക്ഷമതയുമുള്ള ബാങ്കാണ്, മോഡേൺ ടെക്നോളജിയാണ് നിങ്ങൾ ഉദ്ദേശിക്കുന്നതെങ്കിൽ കോർ-ബാങ്കിംഗ്, എ.ടി.എം., ആർ.ടി.ജി.എസ്., എൻ.ഇ.എഫ്.ടി., പി.ഒ.എസ്., ക്രെഡിറ്റ് കാർഡ് തുടങ്ങിയ ആധുനിക ടെക്നോളജി മുഴുവൻ ഞങ്ങൾ വിജയകരമായി നടപ്പിലാക്കി, അവിടെ പ്രവർത്തിക്കുന്നുണ്ട്. നല്ല ബാങ്കായതുകൊണ്ട് അത് ലയിക്കണമെന്ന് പറയുന്നതിൽ അർത്ഥമില്ലെന്നാണ് ഞാൻ സൂചിപ്പിക്കുന്നത്. അവിടുത്തെ ജീവനക്കാരെ പീഡിപ്പിക്കരുത്, ഭയപ്പെടുത്തരുതെന്ന് അഭ്യർത്ഥിക്കുകയാണ്.

കേരള ബാങ്ക് കഴിഞ്ഞതവണ 8.33 ശതമാനം ബോണസ് നൽകിയപ്പോൾ ഞങ്ങൾ 16.66 ശതമാനം ബോണസ് നൽകി. കേരള ഗവൺമെന്റ് ശമ്പള പരിഷ്കരണം നടപ്പിലാക്കിയപ്പോൾ ഞങ്ങളെ ഒഴിവാക്കിയ സമയത്ത് ഞങ്ങൾ ഗവൺമെന്റിനെ സമീപിച്ച് ഞങ്ങളെ കേൾക്കണമെന്ന് പറഞ്ഞു. അങ്ങനെ അന്നത്തെ മന്ത്രി കോവിഡ് മൂലം വരാതിരുന്നതിനാൽ സെക്രട്ടറി ശ്രീമതി മിനി ആന്റണി ഐ.എ.എസ്.-

നോട് കേരള ബാങ്ക് കൊടുക്കുന്നതുപോലെ ആനുകൂല്യങ്ങൾ കൊടുക്കാൻ ഞങ്ങളും തയ്യാറാണെന്ന് പറഞ്ഞു. ജീവനക്കാർക്ക് 16.5 കോടി രൂപ അരിയേഴ്സായി നൽകി സഹായിച്ചു. കേരള ബാങ്ക് ഇപ്പോഴും അത് മുഴുവൻ നൽകിയിട്ടില്ലെന്നാണ് മനസ്സിലാക്കുന്നത്. ഒരുകാര്യംകൂടി സൂചിപ്പിക്കട്ടെ, 01-04-2021 മുതൽ ഇവിടെ ബാങ്കിംഗ് റെഗുലേഷൻ ആക്ട് കേന്ദ്ര ഗവൺമെന്റ് നടപ്പിലാക്കി. അതിന്റെ ഫലമായി മൂന്നിൽ രണ്ടിന്റെ ഭൂരിപക്ഷമില്ലാതെ ഒരു ബാങ്കിനേയും നിർബന്ധമായി അമാൽഗമേറ്റ് ചെയ്യാൻ സാധിക്കുകയില്ല. എന്നിട്ടും നടപടികളുമായി നിങ്ങൾ മുന്നോട്ടുപോയാൽ ഞങ്ങൾ ഇപ്പോൾ സിംഗിൾ ബഞ്ചിന്റെ മുൻപിൽ, പിന്നീട് ഡിവിഷൻ ബഞ്ചിന്റെ മുൻപിൽ, ഹൈക്കോടതിയിൽ പിന്നെ സുപ്രീം കോടതിയിൽ അങ്ങനെ ലിറ്റിഗേഷൻ മുൻപോട്ട് പോകുമെന്നല്ലാതെ ലയിപ്പിക്കാൻ സാധിക്കുമോയെന്ന് സംശയിക്കുകയാണ്. മലപ്പുറം ജില്ലയിലെ കുട്ടികൾ പഠിച്ച് പരീക്ഷയ്ക്ക് ഉയർന്ന മാർക്ക് വാങ്ങിയാൽ അപ്പോൾ പറയും ആ കുട്ടികൾ കോപ്പിയടിച്ചാണ് മാർക്ക് വാങ്ങിയതെന്ന്. എസ്.എസ്.എൽ.സി., പ്ലസ് ടു, ജയിച്ച കുട്ടികൾക്ക് മുഴുവൻ അവിടെ സീറ്റ് ലഭിക്കുന്നില്ല. കോവിഡ് മഹാമാരിയിൽ മലപ്പുറത്തിന്

ജനസംഖ്യാനുപാതികമായ വാക്സിനേഷൻ നൽകുന്നില്ല, ജില്ലാ ബാങ്ക് പോലെ ഒരു ബാങ്ക് പോലും ജില്ലയിൽ പ്രവർത്തിപ്പിക്കാൻ ഞങ്ങളെ അനുവദിക്കുന്നില്ല. അതുകൊണ്ട് ബഹുമാനപ്പെട്ട മുഖ്യമന്ത്രി ഈ കാര്യത്തിൽ ഇടപെട്ട് ഞങ്ങളുടെ ബാങ്കിനെ സ്വതന്ത്രമായി പ്രവർത്തിക്കാൻ അനുവദിക്കണമെന്നാണ് ഞങ്ങൾക്ക് അഭിപ്രായപ്പെടാനുള്ളത്.

വനത്തിനെക്കുറിച്ച് ഞാൻ പറയേണ്ടതില്ലല്ലോ, വനത്തിൽനിന്ന് മൂർഖൻ പാമ്പിനെ പിടിച്ചുകൊണ്ടുവന്ന് ബെസ്റ്റ്മിൽ സ്വന്തം ഭാര്യയെ രാത്രി ഉറങ്ങുന്ന സമയത്ത് കടിപ്പിച്ച് കൊല്ലുന്ന പുതിയ, നൃതന കൊലപാതക രീതി ഈ എൽ.ഡി.എഫ്. ഗവൺമെന്റിനല്ലാതെ, ഈ കാലത്തല്ലാതെ..., യു.ഡി.എഫിന്റെ കാലത്ത് ഒരു നീർക്കോലിയെ എങ്കിലും കൊണ്ടുവന്ന് ആരെങ്കിലും കടിപ്പിച്ചിട്ടുണ്ടോയെന്നാണ് പരിശോധിച്ച് നോക്കുമോ? ഞാൻ അവസാനിപ്പിക്കുകയാണ് സ്റ്റേഹിതരേ, അതുകൊണ്ട് ഞാൻ ഈ ധനാഭ്യർത്ഥനകളെ ശക്തമായി എതിർക്കുന്നു.

ശ്രീ. ഇ. കെ. വിജയൻ: സർ, വനം, സഹകരണം എന്നീ വകുപ്പുകളുടെ ധനാഭ്യർത്ഥനകളെ ഞാൻ പിന്താങ്ങുന്നു. വനം കേരളത്തിലെ ഏറ്റവും പ്രധാനപ്പെട്ട വകുപ്പുകളിൽ ഒന്നാണ്. ഇവിടെ ചർച്ച ചെയ്തതുപോലെ

മനുഷ്യനും വന്യമൃഗങ്ങളും തമ്മിലുള്ള സംഘർഷം നമ്മുടെ മേഖലയിൽ വളരുകയാണ്. ഈ പ്രശ്നം പരിഹരിക്കാൻ, ശാശ്വതമായ ഒരു പരിഹാരം കാണാൻ, ഒരു പാക്കേജ് ഉണ്ടാകേണ്ടതുണ്ട്. അതിലൊന്ന് വനത്തിനകത്തുതന്നെ വന്യമൃഗങ്ങളെ സംരക്ഷിക്കാനുള്ള പദ്ധതി ഉണ്ടാകണം. നമ്മുടെ നാട്ടിൽ പണ്ട് വീട് നിർമ്മാണം ഓട്, ഓല എന്നിവ ഉപയോഗപ്പെടുത്തിക്കൊണ്ടായിരുന്നു. സാഹചര്യങ്ങൾ മാറി, ആർ.സി. (reinforced concrete) ബിൽഡിംഗുകളിലേക്ക് വീടുകളും അതുപോലെ വലിയവലിയ കെട്ടിടങ്ങളും ഫ്ലാറ്റുകളും ഉയരുകയാണ്. ഇതിന്റെ ഭാഗമായി വലിയ തോതിൽ മരം മുറിച്ചുമാറ്റപ്പെടുന്നുണ്ട്. അതോടൊപ്പം വാഷിംഗ് മെഷീൻ, എ.സി. എന്നിവ പ്രവർത്തിക്കുന്നതിന്റെ ഭാഗമായി പരിസ്ഥിതിയെ വല്ലാതെ ബാധിക്കുന്ന പ്രശ്നം ഉയർന്നുവരികയാണ്. ഇതിനൊരു പരിഹാരം കാണേണ്ടതുണ്ട്, വിവിധ വകുപ്പുകളുമായി കൂടിച്ചേർന്നുകൊണ്ട്. മുൻപ് കൃഷി ഭവന നിർമ്മാണ വകുപ്പ് കൈകാര്യം ചെയ്തപ്പോൾ, ബഹുമാന്യനായ എം.എൻ. ഗോവിന്ദൻ നായർ ആ വകുപ്പ് കൈകാര്യം ചെയ്തപ്പോൾ, ഒരു ചെറിയ സംസ്ഥാനം ജനനിബിഡമാകുന്ന സാഹചര്യത്തിൽ, കാർഷിക മേഖല, വ്യാവസായിക മേഖല എന്ന നിലയ്ക്ക് മാറ്റുകളും റെസിഡൻഷ്യൽ

ഏകദേശം വേറെയുമായി കൊണ്ടുവന്നാൽ കേരളത്തിന്റെ സമ്പദ്ഘടന ശക്തിപ്പെടുത്താനും ഒട്ടേറെ പാഴ്ചെലവുകൾ ഇല്ലാതാക്കാനും കഴിയുമെന്ന് അദ്ദേഹം പറഞ്ഞിരുന്നു. പക്ഷെ തുടർന്ന് പോകാൻ കഴിഞ്ഞിരുന്നില്ല. അതിൽ അദ്ദേഹം ഫ്ലാറ്റുകളെക്കുറിച്ച് സൂചിപ്പിച്ചിട്ടുണ്ട്, അതിലേക്ക് നമുക്ക് കടക്കേണ്ടി വരും. ഫ്ലാറ്റ് നിർമ്മാണവുമായി ബന്ധപ്പെട്ട് ഫയർ സർവ്വീസിന് പോകാനുള്ള സംവിധാനം എങ്ങനെയെങ്കിലും ഒരുക്കി, സൗകര്യപോലെ ഫ്ലാറ്റുകൾ ഇന്ന് നിർമ്മിക്കുകയാണ്. വീട് നിർമ്മാണത്തിന്റെ പ്ലാൻ നൽകണമെങ്കിൽ അവിടെയുള്ള പാരിസ്ഥിതിക പ്രശ്നങ്ങൾ പരിഹരിക്കാൻ ഗ്രീൻ ബെൽറ്റ് നിർബന്ധപൂർവ്വം ഉണ്ടാകണം. ആ രീതിയിലേക്ക് അല്ലെങ്കിൽ ഫ്ലാറ്റിന്റെ നിർമ്മാണത്തിന് അനുമതി കൊടുക്കുമ്പോൾ അത് നിർബന്ധമാക്കണം, ഇന്നത്തെ സാഹചര്യത്തിൽ കേരളത്തിൽ, എന്നൊരു നിർദ്ദേശം ഞാൻ വയ്ക്കുകയാണ്. അതിൽ തദ്ദേശ സ്വയംഭരണ വകുപ്പും വനം വകുപ്പും ചേർന്നുകൊണ്ട് അത്തരമൊരു ചർച്ച നടത്തേണ്ടതുണ്ട്. ഇഷ്ടപോലെ ഫ്ലാറ്റുകൾ ഉയരുകയാണ്, നൂറ് കണക്കിന് മരങ്ങളാണ് മുറിച്ചുമാറ്റപ്പെടുന്നത്. അതിന് ശാശ്വതമായ പരിഹാരമുണ്ടാക്കാൻ കഴിയണം. കാരണം വനത്തിൽ മാത്രമല്ല, മരം നാട്ടിലും ഉണ്ട്. അതിനെ

സംരക്ഷിക്കേണ്ടതുണ്ട്, അതുമായി ബന്ധപ്പെട്ടൊരു സ്വകാര്യ ബില്ലിന് ഇവിടെ കൊണ്ടുവരണമെന്ന് ആഗ്രഹിക്കുകയാണ്. നാട്ടിൽ മരം വെച്ചു വളർത്തുമ്പോൾ അവർക്ക് പ്രോത്സാഹനം നൽകാൻ മരത്തിന്റെ പ്രായം കണക്കാക്കി അത് സംരക്ഷിക്കുന്നവർ എന്ന നിലയ്ക്ക് ആ കൃഷിക്കാരനെ സഹായിക്കാനുള്ള പദ്ധതികൾകൂടി ഇതിന്റെ ഭാഗമായി ഉണ്ടാകണം. അങ്ങനെ നമ്മുടെ നാട്ടിൽ ഇഷ്ടപോലെ വനം സംരക്ഷിക്കാനുള്ള സേനകൂടി നാട്ടിൽത്തന്നെ, വീട്ടിൽത്തന്നെ ഉയരുന്നൊരു സാഹചര്യം ഇതിന്റെ ഭാഗമായി ഉണ്ടാക്കിയെടുക്കാൻ കഴിയും. മൈസൂരിൽ അത്തരമൊരു ശ്രമം നടത്തിയിട്ടുണ്ട്, രാജവാഴ്ചയുടെ കാലത്ത് തിരുവനന്തപുരം ഉൾപ്പെടെയുള്ള നഗരങ്ങളിലൊക്കെ വലിയതോതിൽ മരങ്ങൾ വെച്ചുവളർത്തിയ സാഹചര്യമുണ്ടായിരുന്നു. ഇനി ഭാവിയിലെങ്കിലും പ്ലാറ്റുകളുടെ നിർമ്മാണത്തിന് ഇത് അനിവാര്യമാണെന്ന് നാം തീരുമാനിക്കണം, പ്രത്യേകിച്ച് ഇന്നത്തെ സാഹചര്യത്തിൽ. വലിയതോതിൽ പാരിസ്ഥിതിക പ്രശ്നം ഉയർന്നുവരുന്ന ഈ സാഹചര്യത്തിലുണ്ടാകണം. ഞാൻ ആമുഖത്തിൽ സൂചിപ്പിച്ചതുപോലെ ശാശ്വതമായ ഒരു പരിഹാരം ഇതിനുണ്ടായില്ലെങ്കിൽ..... കൃഷിക്കാർ ഇപ്പോൾത്തന്നെ കുരങ്ങുകളുടെ ശല്യം കാരണം തേങ്ങയോ

കരിക്കോ പരിക്കാൻ പോകേണ്ടതില്ല, ഇതൊന്നും തെങ്ങിൻമേൽ ഇല്ല. ഈ കൃഷിഭൂമികൾ പാഴ് ചെടികൾ വളർന്ന് കാടുകളായി മാറുകയാണ്. അതോടുകൂടി ഇത് വനമാണോ, കാടാണോയെന്ന് കാണാൻ കഴിയാത്ത രീതിയിലേക്ക് മാറുന്നുണ്ട്, അതിനൊരു പരിഹാരം കാണാനുള്ള സംവിധാനമുണ്ടാക്കിയേ മതിയാകൂ, ഇല്ലെങ്കിൽ വനവും നാടും തമ്മിലുള്ള ഈ പ്രശ്നത്തിൽ വലിയ പ്രതിസന്ധിയിലേക്ക് നമ്മുടെ നാട് മാറും.

നമ്മുടെ രാജ്യത്ത് ജനജീവിതവുമായി ബന്ധപ്പെട്ട് നിൽക്കുന്നതാണ് സഹകരണം. സഹകരണമില്ലാതെ നമുക്ക് മുന്നോട്ട് പോകാൻ കഴിയുകയില്ല. വിവിധ രീതിയിലാണ് രാജ്യത്ത് സഹകരണമെന്ന പ്രശ്നത്തെ ഉയർത്തി കാണിക്കേണ്ടത്. വീട്ടിലെ കുടുംബാംഗങ്ങൾ തമ്മിലുള്ള സഹകരണം, അയൽപക്കക്കാർ തമ്മിലുള്ള സഹകരണം, അതുപോലെ നാട്ടിലെ സാമൂഹിക - സാമ്പത്തിക പ്രശ്നങ്ങൾ പരിഹരിക്കാൻ പണ്ടുകാലങ്ങളിലെടുത്ത നടപടികളുണ്ട്. ഞങ്ങളുടെ നാട്ടിൽ ഉണ്ടാകുന്നതിനെപ്പറ്റി എന്നുപറയും, ഞങ്ങൾ ആണ്ടാകുന്നതിനെപ്പറ്റി പറയും. ഇവിടെയൊക്കെ എന്താണ് പറയുകയെന്ന് അറിയില്ല. ഇങ്ങനെയൊക്കെയുള്ള കൈകളിലേക്കെത്തി. ഇത്തരമൊരു സാഹചര്യത്തിലാണ് ഐക്യ നാണയ സംഘങ്ങൾ എന്ന രീതിയിൽ

രൂപപ്പെട്ടുകൊണ്ട് നമ്മുടെ നാട്ടിൽ സഹകരണ പ്രസ്ഥാനം ശക്തിപ്പെടുവുന്നത്. അവിടെയെല്ലാം ഇത്തരം സഹകരണത്തിന്റെ ഭാഗമായി പണംപയറ്റ് ഉണ്ടായിരുന്നു ഞങ്ങളുടെ നാട്ടിൽ, ഇപ്പോഴും അത് തുടരുന്നുണ്ട്. അങ്ങനെയൊരു സഹകരണ ധാരണ നമ്മുടെ നാട്ടിൽ ഉയർന്നുവന്നിട്ടുണ്ട്. നമ്മുടെ നാടിന്റെ സമ്പദ്ഘടനതന്നെ ശക്തിപ്പെടുത്തുന്നത് ഇന്നത്തെ നിലയിൽ എടുത്ത് പരിശോധിച്ചാൽ ഗ്രാമീണ മേഖലയുടെ വളർച്ചയുടെ തന്നെ സുപ്രധാന പങ്കെന്ന് പറയുന്നത് സഹകരണ മേഖലയാണ്, സഹകരണ പ്രസ്ഥാനമാണ്. ഇതിനെക്കൊണ്ട് മറികടന്നുകൊണ്ടാണ് ഒരു വലിയ സമ്പദ്ഘടനയായി കേരളത്തിലെ സഹകരണ പ്രസ്ഥാനത്തെ വളർത്തിക്കൊണ്ടുവരാൻ കഴിഞ്ഞിട്ടുള്ളത്. ഒട്ടേറെ മഹാരഥന്മാരായ സഹകാരികളുടെ വലിയ പങ്കിന്റെ ഭാഗമായാണ് ഇത്തരം ബൃഹത്തായൊരു പ്രസ്ഥാനം ഇവിടെ വളർന്നുവന്നിട്ടുള്ളത്. ഇതിനെ തകർക്കാനൊരു ശ്രമം കഴിഞ്ഞ കുറേ വർഷങ്ങൾക്കൊണ്ട് നമ്മുടെ നാട്ടിൽ തുടങ്ങി വെച്ചിട്ടുണ്ട്, കോൺഗ്രസ്സാണ് അതിന് തുടക്കം കുറിച്ചത്. ഇപ്പോൾ സഹകരണ രംഗത്തേക്ക് കടന്നുവരാൻ ശ്രീ. നരേന്ദ്രമോദിയും ശ്രീ. അമിത് ഷായും ശ്രമം നടത്തുമ്പോൾ അതിനെക്കുറിച്ച് പ്രതിപക്ഷത്തിന് ആശങ്കയില്ല. കാരണം

ഇതിന് അവർ തുടക്കം കുറിച്ചതാണല്ലോ. ഗുജറാത്ത് എന്ന സംസ്ഥാനം കോൺഗ്രസിന്റെ കൈയിൽ നിന്നും അമിത് ഷാ പിടിച്ചെടുത്തത് അവിടെയുള്ള സഹകരണപ്രസ്ഥാനത്തിൽ ഊന്നിനിന്ന് സഹകരണമേഖലയെ ശക്തിപ്പെടുത്തിക്കൊണ്ടാണ്. ഇന്ത്യയിലാകെ പ്രസ്തുത രംഗത്തെ പിടിക്കാനുള്ള ശ്രമത്തിന്റെ ഭാഗമായാണ് നേരത്തേ ഇവിടെ സൂചിപ്പിച്ചതുപോലെയുള്ള പ്രവർത്തനങ്ങൾ നടത്തുന്നത്. ഇതുസംബന്ധിച്ച കേസ് ബഹു. സുപ്രീംകോടതിയിലേക്ക് എത്തുകയും കോടതി വിധി വരികയും ചെയ്തത് തത്കാലം ഒരാശ്വാസമാണ്. കാർഷികമേഖലയുമായി ബന്ധപ്പെടുത്തി കടന്നുവരാനുള്ള അവസരം ഇപ്പോഴും അവിടെയുണ്ട് എന്നുള്ളതാണ് വസ്തുത. കേരളത്തിലെ കാർഷിക മേഖലയിൽ പ്രശ്നങ്ങൾ ഉയർന്നുവന്നപ്പോൾ, അത് ഓഖി ദുരന്തമായാലും പ്രളയമായാലും ഇന്നത്തെ കോവിഡ് ആയാലും അവരോടൊപ്പം നിന്നത് സഹകരണ മനസ് മാത്രമാണ്. വരൾച്ചയുടെ കാലത്ത് വെള്ളംകൊടുക്കാൻ ഇവിടെയുള്ള കോർപ്പറേറ്റ് ബാങ്കിംഗ് സംവിധാനങ്ങളൊന്നുംതന്നെ ഉണ്ടായിരുന്നില്ല. നാട്ടുകാരുടെ ബാങ്കാണെന്ന നിലയ്ക്ക് അവിടെ വെള്ളംകൊടുക്കാൻ എത്തിയത് സഹകരണ ബാങ്കുകൾ മാത്രമാണ്. ഇത്തരം

ദുരന്തങ്ങളുണ്ടായപ്പോൾ വീടുകളിലേയ്ക്ക് ഭക്ഷണ കിറ്റുകൾ എത്തിക്കാനും പച്ചക്കറി കിറ്റുകൾ എത്തിക്കാനും ഇവരാണുണ്ടായത്. വിദ്യാർത്ഥികൾക്ക് പഠനസൗകര്യങ്ങളൊരുക്കാനുള്ള ശ്രമം ആലോചിക്കുമ്പോഴേക്കും സഹകരണ ബാങ്കുകൾ ഫോൺ എത്തിച്ചുകൊടുക്കാനുള്ള സംവിധാനം ഒരുക്കിയെന്നത് ശ്രദ്ധേയമായ കാര്യമാണ്. കേരളത്തിൽ 1957-ലാണ് സഹകരണ മേഖലയ്ക്ക് സഖാവ് ഇ.എം.എസ്.-ന്റെ നേതൃത്വത്തിലുള്ള ഗവൺമെന്റ് തുടക്കം കുറിച്ചത്. പിന്നീട് 1967-ലാണ് പൂർവ്വാധികം ശക്തിപ്പെടുത്തിക്കൊണ്ട് സഹകരണ മേഖലയെ മുന്നോട്ടുകൊണ്ടുവന്നത്. അന്ന് പി.ആർ. കുറുപ്പായിരുന്നു സഹകരണ വകുപ്പ് കൈകാര്യം ചെയ്തത്. സഹകരണമേഖലയ്ക്ക് വ്യാവസായിക മേഖലയിലേയ്ക്ക് കൂടി കടക്കാൻകഴിയുമെന്ന് ആ കാലഘട്ടത്തിൽ തെളിയിച്ചത് സഖാവ് ടി. വി. തോമസാണ്. ബീഡി മുതലാളിമാർ തൊഴിലാളികളെ അമ്മാനമാടി മംഗലാപുരത്തേയ്ക്ക് പോയപ്പോൾ തൊഴിലാളികളെ നാട്ടിൽത്തന്നെ നിലനിർത്താനുള്ള സമീപനത്തിൽ നിന്നാണ് ദിനേശ് ബീഡിയെന്ന മഹത്തായ പ്രസ്ഥാനം ഉയർന്നുവന്നത്. കൈത്തറി മേഖലയുൾപ്പെടെ വിവിധങ്ങളായ മേഖലകളിലേയ്ക്ക് സഹകരണ പ്രസ്ഥാനങ്ങൾക്ക്

കടന്നുവരാനുള്ള അവസരം ഒരുങ്ങിയത് അങ്ങനെയാണ്. 1969-ലാണ് സഹകരണ നിയമം പാസായത്. അന്നേടുത്ത ആ നിലപാടിന്റെ ഭാഗമായാണ് സമസ്ത മേഖലയിലും കൈവച്ച് വലിയ മുന്നേറ്റം നടത്തിക്കൊണ്ട് കേരളത്തിലെ സഹകരണ പ്രസ്ഥാനം ഇന്നും മുന്നോട്ടുപോകുന്നത്. അതിനെ ഇല്ലാതാക്കാനുള്ള ശ്രമത്തിന്റെ ഭാഗമായുള്ള ചർച്ചകൾ ഒരുകാരണവശാലും അപ്പുറത്തുനിന്നും ഉയർന്നുവരാൻ പാടില്ല. ഇന്ത്യ ഭരിക്കുന്നത് നരേന്ദ്രമോദിയും അമിത്ഷായുമാണെന്ന ബോധ്യം നിങ്ങൾക്കുണ്ടാകണമെന്ന് സൂചിപ്പിച്ചുകൊണ്ട് ഒരിക്കൽക്കൂടി ഈ ധനാഭ്യർത്ഥനയെ പിന്താങ്ങിക്കൊണ്ട് ഞാൻ നിർത്തുന്നു.

ശ്രീ. വി. ജോയി: സർ, സഹകരണം എന്ന XXVII -ാം നമ്പർ ധനാഭ്യർത്ഥനയെയും, വനം എന്ന XXXIV -ാം നമ്പർ ധനാഭ്യർത്ഥനയെയും ഞാൻ പിന്താങ്ങുകയാണ്. എന്റെ നിയമസഭാ മണ്ഡലത്തിൽ വനം വളരെ കുറവാണ്. അതുകൊണ്ട് വനത്തിനായി കുറച്ചുസമയം മാത്രമേ ഉപയോഗപ്പെടുത്തുന്നുള്ളൂ. വനവിസ്തൃതി വർദ്ധിപ്പിക്കുന്ന കാര്യത്തിൽ രാജ്യത്തുതന്നെ ശ്രദ്ധേയമായ ചുവടുവയ്പ്പുകൾ നടത്തിയ വകുപ്പിനെ അങ്ങേയറ്റം അഭിനന്ദിക്കുകയാണ്. വനം വളരെക്കുറവാണെങ്കിലും

കാട്ടുപന്നിയുടെ ശല്യം കൂടിക്കൂടി വരികയാണ്. പന്നിയെ വെടിവെച്ചുകൊല്ലാം എന്നൊരു ഉത്തരവ് ബഹുമാനപ്പെട്ട ഹൈക്കോടതിയിൽ നിന്നുണ്ടായിട്ടുണ്ട്. ആ ഉത്തരവ് ഏതുവിധത്തിൽ നടപ്പിൽ വരുത്താം എന്നതിനെക്കുറിച്ച് നമ്മൾ തീരുമാനിക്കണം, അതുസംബന്ധിച്ച് ഒരു അറിയിപ്പ് ഉണ്ടാകണം. സോഷ്യൽ ഫോറസിയുടെ ഭാഗമായി റോഡിന്റെ ഇരുവശങ്ങളിലും മരങ്ങൾ നട്ടുപിടിപ്പിക്കുന്ന ഒരു പതിവ് പരിപാടി നാം നടപ്പിലാക്കി വരികയാണ്. അത് തുടരണമോയെന്ന് ആലോചിക്കണം. റോഡുകൾ എത്രയും പെട്ടെന്ന് ഇല്ലാതായിപ്പോകുന്ന സാഹചര്യം ഇതുമൂലം നിലനിൽക്കുന്നുണ്ട്. അതുകൊണ്ട് പ്രസ്തുത പരിപാടി സംബന്ധിച്ച് ഒരു പുനരാലോചന ഉണ്ടാകണമെന്നുകൂടി ഈയവസരത്തിൽ അഭ്യർത്ഥിക്കുകയാണ്.

ഏറ്റവും പ്രധാനപ്പെട്ട മേഖലയായ സഹകരണവുമായി ബന്ധപ്പെട്ടുകൊണ്ട് ധാരാളം അംഗങ്ങൾ വളരെ വിശദമായിത്തന്നെ കാര്യങ്ങൾ സൂചിപ്പിച്ചു. രാജ്യത്തെ വാണിജ്യ സ്ഥാപനങ്ങളോട് കിടപിടിക്കാൻ കഴിയുന്ന ഏറ്റവും മഹത്തായ ഒരു പ്രസ്ഥാനമായി നമ്മുടെ നാട്ടിലെ സഹകരണ പ്രസ്ഥാനം മാറിയിട്ടുണ്ടെന്നത് ഈയവസരത്തിൽ വിസ്മരിച്ചുകൂടാ. ഇന്ത്യയിലെ വൻകിട കോർപ്പറേറ്റുകളോട്

കിടപിടിക്കുന്നതാണ് Indian Farmers' Fertilizer Cooperative Limited

പോലുള്ള സ്ഥാപനം, ഇതെല്ലാം ഇന്ന് സഹകരണമേഖലയിലാണ് എന്നത്

നാം പ്രത്യേകം കാണണം. 'അമുൽ' പോലുള്ള സ്ഥാപനങ്ങൾ രാജ്യത്തെ

സഹകരണ മേഖലയിൽ ഉയർത്തിക്കാണിക്കാൻ കഴിയുന്ന

ഉദാഹരണമാണ്. സഹകരണ പ്രസ്ഥാനം ഉയർന്നുവന്നത് ജനകീയ

സമരങ്ങളുടെയും ജനകീയ പ്രസ്ഥാനങ്ങളുടെയും സജീവമായ ഇടപെടലിന്റെ

ഭാഗമായാണ്. കേരളത്തിലെ സഹകരണ പ്രസ്ഥാനംപോലെ ഇത്രയും

വിപുലവും സജീവവുമായ സഹകരണ പ്രസ്ഥാനം മറ്റൊന്നില്ലെന്ന കാര്യം

നമുക്കറിയാം. ഞാൻ മറ്റ് കാര്യങ്ങളിലേയ്ക്ക് കടക്കുന്നില്ല. സഹകരണ

വകുപ്പും മന്ത്രിയും ശ്രദ്ധിക്കേണ്ട കുറച്ച് കാര്യങ്ങളിലേയ്ക്ക് വിരൽ ചൂണ്ടാനാണ്

ഈയവസരം വിനിയോഗിക്കുന്നത്. എല്ലാ ഗ്രാമപഞ്ചായത്തുകളിലും ഒരു

സഹകരണ ബാങ്ക് നിലവിലുണ്ട്. സഹകരണ ബാങ്കുകൾ

ഗ്രാമപഞ്ചായത്തിന്റെ പ്രവർത്തനങ്ങളുമായി എല്ലായ്പ്പോഴും

സഹകരിക്കുന്നവരാണ്. ഉദാഹരണത്തിന് ഇ.എം.എസ്. ഭവന പദ്ധതി,

തണൽ ഭവനപദ്ധതി, തുടങ്ങി പ്രധാനപ്പെട്ട എല്ലാ കാര്യങ്ങളിലും

ഗ്രാമപഞ്ചായത്തുകൾ സഹകരണ ബാങ്കുകളുമായി ഇടപെടുന്നുണ്ട്.

ഗ്രാമപഞ്ചായത്തുകൾ തിരിച്ചും സഹകരണമേഖലയെ സഹായിക്കുന്ന ഒരു സമീപനം സ്വീകരിക്കണം. ഇതിനായി രണ്ടുവകുപ്പുകളുടെയും ഇടപെടലിന്റെ ആവശ്യമുണ്ട്. ഗ്രാമപഞ്ചായത്തുകളുടെ തനത് ഫണ്ട് ഡെപ്പോസിറ്റ് ചെയ്യുന്നത് എവിടെയാണ്? പഞ്ചായത്തുകളുടെ തനത് ഫണ്ടുപോലും നാഷണലൈസ്ഡ് ബാങ്കുകളിലും ഷെഡ്യൂൾഡ് ബാങ്കുകളിലും നിക്ഷേപിക്കുന്ന സാഹചര്യം ഇന്നുണ്ട്. പ്രസ്തുത ഫണ്ട് സഹകരണ സ്ഥാപനങ്ങളിൽ നിക്ഷേപിക്കുന്നതിനായി തീരുമാനിക്കണം. അതുപോലെതന്നെ മാറിയിടാൻ കഴിയുന്ന ഫണ്ടുകൾ, പട്ടികജാതി വികസന വകുപ്പുമായി ബന്ധപ്പെട്ട ഫണ്ടുകൾ തുടങ്ങിയവയെല്ലാം നാഷണലൈസ്ഡ് ബാങ്കുകളിലും ഷെഡ്യൂൾഡ് ബാങ്കുകളിലും സൂക്ഷിക്കുന്ന സർക്കാർ രീതിമാറ്റി അതാത് സ്ഥലത്തെ സഹകരണ സ്ഥാപനങ്ങളിൽ നിക്ഷേപിക്കുന്നതിനാവശ്യമായ നടപടി സ്വീകരിക്കണം. കാർഷിക രംഗത്ത് സഹകരണമേഖല ധാരാളം സഹായങ്ങൾ ചെയ്യുന്നുണ്ട്. കാർഷിക രംഗത്തെ സഹായിക്കുകയെന്നതാണ് സഹകരണ മേഖലയുടെ ഏറ്റവും പ്രധാനപ്പെട്ട വശം. ധാരാളം സഹായങ്ങൾ നമ്മൾ ഇപ്പോൾ ചെയ്യുന്നുണ്ട്. തിരുവനന്തപുരം ജില്ലയിൽ വർക്കലയിൽത്തന്നെയുള്ള 'ഒറ്റൂർ' സർവ്വീസ് സഹകരണ

ബാങ്കിന്റെ മുമ്പിൽ ഒരു പരസ്യം എഴുതിവെച്ചിട്ടുണ്ട്. 'ആർക്കെങ്കിലും തരിശ്ശ്ശി നൽകാനുണ്ടോ, ഉണ്ടെങ്കിൽ ഞങ്ങളത് ഏറ്റെടുത്ത കൃഷി ചെയ്തുകൊള്ളാം ' എന്നാണ് ആ വാചകങ്ങൾ. ഒരു സർവ്വീസ് സഹകരണ ബാങ്ക് ഏകദേശം നാൽപ്പതോളം എക്കർ സ്ഥലം ഏറ്റെടുത്ത് കൃഷി നടത്തുകയാണ്. ഈ നിലയിലേക്ക് ഒരു സർവ്വീസ് സഹകരണ ബാങ്ക് മാറുന്ന കാര്യം നാം മനസ്സിലാക്കണം. ടൂറിസം പദ്ധതിയുമായി ബന്ധപ്പെടുത്തി നമുക്ക് എങ്ങനെ സഹകരണ പ്രസ്ഥാനത്തെ കൂടുതൽ മുന്നോട്ടുകൊണ്ടുപോകാൻ കഴിയുമെന്നതിനെ സംബന്ധിച്ചുള്ള ഒരു പഠനവും പരിപാടിയും നമ്മൾ ആലോചിക്കേണ്ടതായുണ്ട്.

ആധുനികവത്കരണത്തിലേക്ക് ഈ രംഗം വളരെവേഗം പോകേണ്ടതായിട്ടുണ്ട്. ന്യൂജനറേഷൻ ബാങ്കുകളോട് കിടപിടിക്കേണ്ടതായുണ്ട്. ആധുനികവത്കരണം ഇക്കാര്യത്തിൽ അത്യന്താപേക്ഷിതമാണ്. കേരള ബാങ്ക്, പ്രാഥമിക സഹകരണ ബാങ്കുകൾ എന്ന രീതിയിൽ നമ്മുടെ സഹകരണ മേഖലയിൽ ഇപ്പോൾ ടൂ ടയർ സിസ്റ്റമാണുള്ളത്. ആധുനികവത്കരണത്തിന്റെ ഭാഗമായിത്തന്നെ കോമൺ സോഫ്റ്റ്‌വെയറിന്റെ ആവശ്യമുണ്ട്. അതുപോലെതന്നെ എ.ടി.എം. സൗകര്യം

എത്രയും വേഗം വരേണ്ടതുണ്ട്. ഇത്തരം കാര്യങ്ങളെ സംബന്ധിച്ച് വളരെ ഗൗരവത്തിലുള്ള ഒരു ഇടപെടൽ വേഗത്തിൽ നടത്തണം. മറ്റൊരു കാര്യം സൂചിപ്പിക്കാനുള്ളത് ആഡിറ്റ് രീതിയെ സംബന്ധിച്ചാണ്. അക്കാര്യം ബഹുമാനപ്പെട്ട ചില അംഗങ്ങൾ സൂചിപ്പിച്ചു. ആഡിറ്റ് രംഗത്ത് സമൂലമായ മാറ്റം ആവശ്യമാണ്. ഈയടുത്ത കാലത്തുണ്ടായ ചില സംഭവങ്ങളുമായി ബന്ധപ്പെട്ട് ബഹുമാനപ്പെട്ട മന്ത്രി ആഡിറ്റിനെക്കുറിച്ച് പറഞ്ഞിട്ടുണ്ട്. കർക്കശമായി ചില നടപടികൾ ആഡിറ്റുമായി ബന്ധപ്പെട്ട് സ്വീകരിക്കേണ്ടതുണ്ട്. സഹകരണ മേഖല ഇന്ന് വല്ലാതെ വിയർക്കുകയാണ്. അതുസംബന്ധിച്ച് അടിയന്തരപ്രമേയമുണ്ടായിരുന്നു. ഇതെല്ലാം പറയുമ്പോഴും പ്രസ്തുത മേഖല വല്ലാതെ ബുദ്ധിമുട്ടുന്ന ഒരു സാഹചര്യം വന്നുചേർന്നിട്ടുണ്ട്. മഹാപ്രളയവും കോവിഡിന്റെ പ്രശ്നങ്ങളുംകൊണ്ട് മൂന്നുവർഷമായി തിരിച്ചടവുകളില്ല. സഹകരണ സംഘങ്ങൾ കടുത്ത പ്രതിസന്ധി നേരിടുകയാണ്. എല്ലാത്തിനും മുമ്പിൽ നിൽക്കുന്നത് സഹകരണ ബാങ്കുകളാണെന്ന് നാം മനസ്സിലാക്കണം. കാർഷിക കടാശ്വാസ കമ്മീഷന്റെ ഭാഗമായി സഹകരണ ബാങ്കുകൾ വല്ലാതെ ഞെരുങ്ങുന്നുണ്ടെന്നും മനസ്സിലാക്കേണ്ടതാണ്. മറ്റൊരു കാര്യം സൂചിപ്പിക്കാനുള്ളത്, കോ-

ഓപ്പറേറ്റീവ് വിജിലൻസ് വിന്ദിനൈക്കുറിയാണ്. നേരത്തെയും ഇതുണ്ടെങ്കിലും അത് അടക്കിവെച്ചിരിക്കുകയായിരുന്നു. കോ-ഓപ്പറേറ്റീവ് വിജിലൻസിന്റെ പ്രവർത്തനത്തെ സംബന്ധിച്ച് നാം ജാഗ്രൂകരാകേണ്ടതുണ്ട്. ഒരു പോലീസ് സൂപ്രണ്ടും ഒന്നോരണ്ടോ പോലീസുകാരും ഈ സംവിധാനത്തിലുണ്ടെന്നുള്ളൂ. നമ്മുടെ സഹകരണ വിജിലൻസ് രംഗം എങ്ങനെ കുറ്റമറ്റതാക്കാൻ സാധിക്കുമെന്ന് ചിന്തിക്കേണ്ടതുണ്ട്. Cognizable Act കൊണ്ടുവരാൻ സാധിക്കുമോയെന്ന് പരിശോധിക്കണം. ഒരു ബാങ്കിൽ കൃത്രിമം കണ്ടുപിടിച്ചാൽ ഉടൻതന്നെ എഫ്.ഐ.ആർ. തയ്യാറാക്കുന്ന നടപടിയിലേയ്ക്ക് പേകാൻ സാധിക്കണം. ഒരു ബൃഹത്തായ വിജിലൻസ് നിയമം നടപ്പിലാക്കാൻ സാധിക്കുമോയെന്നുള്ളത് പരിശോധിക്കണം. വനിതാ സഹകരണ സംഘങ്ങളുടെ പ്രവർത്തനത്തെക്കുറിച്ച് ആലോചിക്കണം. 1221 വനിതാ സഹകരണ സംഘങ്ങളുണ്ട്. ഇതിൽ 935 എണ്ണമാണ് നന്നായി പ്രവർത്തിക്കുന്നത്. പ്രവർത്തിക്കാത്ത സംഘങ്ങളെ എങ്ങനെ മെച്ചപ്പെടുത്തിക്കൊണ്ടുവരാൻ പറ്റും; വനിതാ സംഘങ്ങളുടെ കാര്യം പറഞ്ഞതുപോലെ SC/ST സഹകരണ സംഘങ്ങളുടെ പ്രവർത്തനങ്ങളുണ്ട്.

അത് ഏത് വിധത്തിൽ ഉയർത്തിക്കൊണ്ട് വരാൻ സാധിക്കുമെന്നുള്ളത് നാം നോക്കണം. അടുത്തകാലത്തായി ബഹുമാനപ്പെട്ട മന്ത്രി യുവജനങ്ങൾക്ക് മാത്രമായി സംഘം രൂപീകരിക്കുന്ന പ്രവർത്തനം നാം ഏറ്റെടുക്കേണ്ടതായിട്ടുണ്ടെന്ന് സൂചിപ്പിച്ചു. അത്തരം കാര്യങ്ങളെ സംബന്ധിച്ച് ഇടപെടലിന്റെ ആവശ്യമുണ്ട്. ബ്ലെയ്ഡുകാർ കോവിഡിന്റെ കാലത്തും ആളുകളെ വലിയരീതിയിൽ ശല്യം ചെയ്യുന്നുണ്ട്. 'മുറ്റത്തെമുല്ല' എന്ന പദ്ധതി വളരെ ശക്തിയാർജ്ജിച്ചതാണ്. ധാരാളം ജില്ലകളിൽ അതിന്റെ പ്രവർത്തനങ്ങൾ നടന്നുവരികയാണ്. അത് വ്യാപകമാക്കുന്നതിനെക്കുറിച്ച് ആലോചിക്കണം. നമ്മുടെ അമ്മമാർ, സഹോദരിമാർ, കുടുംബശ്രീ പ്രവർത്തകർ എന്നിവർ ലോണ്ടെടുത്താൽ അവർ കൃത്യമായും ലോൺ തിരിച്ചടയ്ക്കുന്ന കാര്യത്തിൽ മുൻപന്തിയിലാണ്. കൂടുതൽ ആകർഷകമായിട്ടുള്ള നിലയിലേയ്ക്ക് 'മുറ്റത്തെമുല്ല' പദ്ധതിയെ എങ്ങനെ മുന്നോട്ടുകൊണ്ടുപോകാൻ കഴിയുമെന്നതിനെ സംബന്ധിച്ച് ആലോചിക്കണം. മറ്റൊരു പ്രധാനപ്പെട്ട കാര്യം, 2014-ന് ശേഷം ഒരു മാറ്റവുമില്ലാതെ തുടരുന്നത് സഹകരണ ബാങ്കുകളിലെ ഭരണസമിതിയുടെ ഓണറേറിയമാണ്; പ്രസിഡന്റ്മാരുടെ ഓണറേറിയം, അംഗങ്ങളുടെ

സിറ്റിംഗ് ഫീസ് എന്നിവയാണ്. അതുസംബന്ധിച്ച് ഒരു പരിശോധന വേണമെന്ന് പറയുകയാണ്. ചർച്ചയുടെ ഭാഗമായി ഒന്നരണ്ട് കാര്യങ്ങൾകൂടി സൂചിപ്പിക്കുകയാണ്. സഹകരണ രംഗത്ത് വളരെ പരിണിത പ്രജ്ഞനായിട്ടുള്ള ശ്രീ. പി. അബ്ദുൾ ഹമീദ് നന്നായിട്ടാണ് ഈ വിഷയത്തെ സംബന്ധിച്ച് പറഞ്ഞത്. കരുവന്നൂർ ബാങ്കുമായി ബന്ധപ്പെട്ട വിഷയങ്ങളെ മുൻനിർത്തിയാണ് അദ്ദേഹം പറഞ്ഞത്. ഉദ്യോഗസ്ഥരുടെ കയ്യിൽ വിലങ്ങ് ഇട്ടിരിക്കുന്നുവെന്നാണ് അദ്ദേഹം സൂചിപ്പിച്ചത്. ഉദ്യോഗസ്ഥരുടെ കയ്യിൽ വിലങ്ങ് ഇട്ടിരിക്കുന്ന സാഹചര്യം ഇടതുപക്ഷ ജനാധിപത്യമുന്നണി ഗവൺമെന്റിന്റെ ഭാഗത്തുനിന്ന് വന്നിട്ടില്ല. അങ്ങനെ വന്ന കാലഘട്ടമുണ്ട്. അത് ഓരോന്നായി എന്നെ ഓർമ്മപ്പെടുത്താതിരിക്കുന്നതാകും നല്ലത്. സഹകരണ മേഖലയ്ക്കൊരു അപചയം സംഭവിച്ചാൽ അതെല്ലാപേരെയും ബാധിക്കുമെന്ന് മനസ്സിലാക്കണം. സംഘത്തിൽ 60 ശതമാനം അംഗങ്ങൾ ഇടതുപക്ഷമാണെങ്കിലും 40 ശതമാനം സംഘങ്ങൾ യു.ഡി.എഫ്. ആണെന്ന് നാം മനസ്സിലാക്കേണ്ടതുണ്ട്. അതിലുണ്ടാകുന്ന പ്രശ്നങ്ങൾ അപ്പപ്പോൾ ഇടപെട്ട് പരിഹരിച്ച്, സഹകരണ രംഗത്ത് ഒരു മോശപ്പെട്ട നിലപാട് വരാതിരിക്കാനുള്ള വലിയ പരിശ്രമം നാം ഇതിനകത്ത് നടത്തേണ്ടതുണ്ട്.

ഇവിടെ സൂചിപ്പിച്ചതുപോലെ കരുവന്നൂർ ബാങ്കാണെങ്കിലും മലപ്പുറത്തെ എ.ആർ. നഗർ ബാങ്കാണെങ്കിലും ഇതെല്ലാം നാം പരിശോധിക്കേണ്ട വിഷയമാണ്. ഒരു ഭാഗത്തുള്ളതല്ലായെന്നുള്ളത് നാം കാണണം. പുറത്ത് പൂജ്യം മാർക്കാണെന്ന് ബഹുമാന്യനായ അംഗം യു. എ. ലത്തീഫ് സംസാരിച്ചപ്പോൾ പറഞ്ഞു. പൂജ്യം മാർക്കൊന്നുമല്ല നല്ല മാർക്ക് ഉണ്ടെന്ന് മനസ്സിലാക്കണം. നിങ്ങൾ മനസ്സിലാക്കേണ്ട കാര്യം ലീഗിന്റെ കീഴിലുണ്ടായിരുന്ന ലേബർ സൊസൈറ്റി ബി.ജെ.പി.-ക്ക് കൈമാറിയവരാണ് നിങ്ങൾ. പേരുമുഖം ലേബർ കോൺട്രാക്ട് സൊസൈറ്റി ബി.ജെ.പി.-ക്ക് കൈമാറിയവരാണ് നിങ്ങൾ എന്നത് നോക്കണം. അദ്ദേഹം ഇവിടെ സൂചിപ്പിച്ച ... (ബഹളം)... ഒരു മുർഖൻ പാമ്പിനെകൊണ്ട് കടിപ്പിച്ചു..... ഇവിടെ നിർക്കോലിയെകൊണ്ടെങ്കിലും നിങ്ങളെ കടിപ്പിച്ചോ എന്നുചോദിച്ചു; പെരുമ്പാമ്പിനെകൊണ്ട് വിഴുങ്ങിപ്പിച്ചവരാണ് ഈ ന്യായം പറയുന്നത് എന്നുള്ളത് നമ്മൾ കേൾക്കണം. (ബഹളം)....

ശ്രീ. പി. ഉബൈദുള്ള: സർ, പോയിന്റ് ഓഫ് ഓർഡർ.... തികച്ചും അടിസ്ഥാന രഹിതമായുള്ള ഒരു പ്രസ്താവനയാണ് ബഹുമാനപ്പെട്ട വർക്കല മെമ്പർ ഇവിടെ നടത്തിക്കൊണ്ടിരിക്കുന്നത്. അത് ഈ സഭയെ

തെറ്റിദ്ധരിപ്പിക്കുന്നതാണ്. ലീഗിന്റെ കയ്യിലുള്ള ലേബർ കോൺട്രാക്ട് സൊസൈറ്റി ബി.ജെ.പി.-ക്ക് കൈമാറിയെന്ന് പറയുന്നു; ഏത് സംഘമാണ് കൈമാറിയിട്ടുള്ളതെന്ന് അദ്ദേഹം വ്യക്തമാക്കണം. അല്ലാത്തപക്ഷം അത് രേഖയിൽനിന്ന് നീക്കം ചെയ്യണം.

മി. ഡെപ്യൂട്ടി സ്പീക്കർ: പരിശോധിച്ച് നടപടി സ്വീകരിക്കാം. +

ശ്രീ. വി. ജോയി: സർ, 8 വർഷമായി ലീഗിന്റെ നേതാവായിരുന്ന ശ്രീ.

അബ്ദുൽറഹീമിന്റെ കൈവശമിരുന്ന പേരുമുഖം ലേബർ കോൺട്രാക്ട് സൊസൈറ്റിയാണ് കൈമാറിയത്. 50 ബി.ജെ.പി.-ക്കാർക്കാണ് മെമ്പർഷിപ്പ് നൽകിയത് എന്നത് ഈ അവസരത്തിൽ നോക്കേണ്ടതാണ്.

(ബഹളം).... പെരുമ്പാമ്പിനെക്കൊണ്ട് വിഴുങ്ങിപ്പിച്ചവരാണെന്ന് ഇവിടെയുള്ളതെന്ന് പറയേണ്ട കാര്യമുണ്ട്. മൊത്തത്തിൽ പറയാൻ... സഹകരണമേഖലയെ സംരക്ഷിക്കുന്നതിനുവേണ്ടി കൂട്ടായ പരിശ്രമമാണ് ആവശ്യം. ആ പരിശ്രമം നടത്തണമെന്ന് മാത്രം അഭ്യർത്ഥിച്ചുകൊണ്ട് ഈ ധനാഭ്യർത്ഥനയെ പിൻതാങ്ങുന്നു.

ശ്രീ. പി. ഉബൈദുള്ള: സർ, പോയിന്റ് ഓഫ് ഓർഡർ....

മി. ഡെപ്യൂട്ടി സ്പീക്കർ: പോയിന്റ് ഓഫ് ഓർഡർ പറഞ്ഞതല്ലേ?

+ ബഹുമാനപ്പെട്ട സഭാംഗങ്ങളുടെ ഉത്തരവിൻപ്രകാരം (ഫയൽ നം. 12704/ഇ.ബി./2021/നി.സെ. തീയതി 04-08-2021) സഭാരേഖകളിൽ നിലനിർത്തി.

ശ്രീ. പി. ഉബൈദുള്ള: സർ, ഇത് വേറെ പോയിന്റാണ്. അബൂൽരഹീം

എന്നുപറയുന്ന ഒരു വ്യക്തിയുടെ കയ്യിലാണ് സൊസൈറ്റി എന്നാണ് പറയുന്നത്. അങ്ങനെ വ്യക്തിഗത സൊസൈറ്റിയുണ്ടോ; സി.പി.ഐ.(എം.)-ന് പക്ഷെ വ്യക്തിഗത സൊസൈറ്റിയുണ്ട്. ദുനിയായിൽ വേറെ ആർക്കും വ്യക്തിഗത സൊസൈറ്റി ഇല്ല. ഇത് തികച്ചും അടിസ്ഥാനരഹിതമായിട്ടുള്ള കാര്യമാണ് പറഞ്ഞത്. അത് രേഖയിൽ നിന്ന് നീക്കം ചെയ്യണം.

മി. ഡെപ്യൂട്ടി സ്പീക്കർ: അത് പരിശോധിക്കാം.+

ശ്രീ. സണ്ണി ജോസഫ്: സർ, ഞാൻ ഈ ധനാഭ്യർത്ഥനകളെ

എതിർക്കുന്നു. പൊതുമുതൽ കൊള്ളയടിക്കുന്നതിനും കവർച്ച ചെയ്യുന്നതിനും ടോക്കിയോ ഒളിമ്പിക്സിൽ ഒരു മത്സര ഇനമുണ്ടായിരുന്നെങ്കിൽ സ്വർണ്ണകപ്പ് കേരളത്തിലെ വനം, സഹകരണ വകുപ്പുകൾ പങ്കിട്ടെടുക്കുമായിരുന്നു. കാട്ടുകളുളൻ വീരപ്പൻ ജീവിച്ചിരുന്നെങ്കിൽ മുട്ടിൽ മരംമുറികേസിൽ ഗുഡ്ലോചനയിലെ പങ്കാളികൾ ഉൾപ്പെടെയുള്ളവർ യഥാർത്ഥ പ്രതികളുടെ മുന്നിൽ വന്ന് ദക്ഷിണ വച്ച് ശിഷ്യത്വം സ്വീകരിക്കുമായിരുന്നു. അത്ര ഗുരുതരമായ ഭീകരമായ ഭീമമായ കൊള്ളയും കളവും കവർച്ചയുമാണ്

ഇന്ന് കേരളത്തിലെ സഹകരണ-വനം വകുപ്പുകളിൽ

+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നം. 12704/ഇ.ബി./2021/നി.സെ. തീയതി 04-08-2021) സഭാരേഖകളിൽ നിലനിർത്തി.

നടന്നുകൊണ്ടിരിക്കുന്നത്. വനം-സഹകരണ വകുപ്പുകളിൽ ഇത്തരത്തിലുള്ള കൊള്ളയും കവർച്ചയും നടക്കുന്നത് വളരെ ആസൂത്രിതമായിട്ടാണ്. ഭരണകക്ഷി നേതാക്കളുടെയും സഖാക്കളുടെയും നേതൃത്വത്തിലും പങ്കാളിത്തത്തിലുമാണ്. ബഹുമാനപ്പെട്ട മോദി സർക്കാർ നോട്ട് നിരോധനം നടപ്പിലാക്കിയപ്പോൾ അതിനെ എതിർത്തുകൊണ്ട് മുൻപ്രധാനമന്ത്രി ഡോ. മൻമോഹൻ സിംഗ് വിശേഷിപ്പിച്ചത് "...it is the case of organised loot and legalised plunder" എന്നാണ്. കേരളത്തിലെ വനം -സഹകരണ വകുപ്പുകളിൽ നടക്കുന്നത് യഥാർത്ഥത്തിൽ " Organised plunder and comrades looting" എന്നതാണ്. ആസൂത്രിതമായി സഖാക്കൾ നടത്തുന്ന കൊള്ളയാണ് കേരളത്തിലെ സഹകരണ വകുപ്പിൽ നടന്നുകൊണ്ടിരിക്കുന്നത്. സഖാക്കൾക്ക് വേണ്ടി സഖാക്കളാൽ സഖാക്കളുടെ നേതൃത്വത്തിൽ നടത്തുന്ന കൊള്ളയാണ് കരുവന്തൂർ ബാങ്ക് ഉൾപ്പെടെയുള്ള സ്ഥലങ്ങളിൽ നടന്നത്. മുട്ടിൽ മരംമുറി വന്നപ്പോൾ ആദ്യം ഉദ്യോഗസ്ഥന്മാരുടെ തലയിൽ കെട്ടിവെച്ച് രാഷ്ട്രീയനേതൃത്വത്തിന് യാതൊരു പങ്കുമില്ലായെന്ന് പറഞ്ഞു. എന്നാൽ വിവരാവകാശ രേഖകളിലൂടെ നമുക്ക് മനസ്സിലാക്കാൻ സാധിക്കുന്നത് അന്നത്തെ റവന്യൂ വകുപ്പുമന്ത്രി ഫയലിൽ

ഒപ്പിട്ട് അനുമതി നൽകിയതിനുശേഷമാണ് റവന്യൂ പ്രിൻസിപ്പൽ സെക്രട്ടറി മരമുറിക്ക് അനുമതി നൽകുകൊണ്ട് 24-10-2020-ലെ ഉത്തരവ് പുറപ്പെടുവിച്ചത് എന്നാണ്. ആ വിവരാവകാശ രേഖ നൽകിയ റവന്യൂ വകുപ്പിലുള്ള ഉദ്യോഗസ്ഥരെയാണ് ശിക്ഷിച്ചത്. അവരെ തലങ്ങും വിലങ്ങും സ്ഥലംമാറ്റി അവർക്ക് നൽകിയ അവാർഡുകൾ പിൻവലിച്ച് സത്യത്തിൽ കളവ് പുറത്തുകൊണ്ടുവരാൻ സഹായിച്ചവരെയാണ് ഗവൺമെന്റ് ശിക്ഷിച്ചത്, വാദി പ്രതിയായി നില്ക്കുന്നത്. അതമാത്രമല്ല അടുത്ത ദിവസങ്ങളിലെ പത്രങ്ങളിൽ പുറത്ത് വിട്ടത് എന്താണ്; സി.പി.ഐ.(എം.)-ന്റെ മലപ്പുറം ജില്ലാസെക്രട്ടറി പി. കെ. കൃഷ്ണദാസ് സംസ്ഥാന സെക്രട്ടറി സഖാവ് ശ്രീ. കാനം രാജേന്ദ്രൻ 11-09-2020-ൽ അയച്ച കത്തിൽ പറഞ്ഞിരിക്കുന്നത്..., ടിംബർ മർച്ചന്റ്സ് അസ്സോസിയേഷന്റെ നിവേദനം സ്വീകരിച്ചുകൊണ്ട് തേക്ക് ഉൾപ്പെടെയുള്ള മരങ്ങൾ വെട്ടിയെടുക്കാൻ അനുമതി ഉണ്ടാകണമെന്നാണ് നിവേദനത്തിന്റെ ഉള്ളടക്കം. ഇക്കാര്യത്തിൽ അനുകൂല ഉത്തരവുണ്ടാകാൻ താല്പര്യപ്പെടുന്നു. 11-09-2020-ന്.സി.പി.ഐ.(എം.)-ന്റെ മലപ്പുറം ജില്ലാ കമ്മിറ്റിയുടെ ലെറ്റർ പാഡിൽ ഇത് പത്രങ്ങളിൽ വന്നതാണ്, നിഷേധിക്കാൻ നിങ്ങൾക്ക് സാധ്യമല്ല. രാഷ്ട്രീയ നേതൃത്വത്തിന്റെ ഉത്തരവാദിത്വം ആർക്കും

നിഷേധിക്കാൻ കഴിയില്ല. വനംകൊള്ളയുടെ കാര്യത്തിൽ കർഷകരെയും ആദിവാസികളെയും മറയാക്കി മരം മുറിക്കാൻ ശ്രമിച്ചു. ഇപ്പോൾ വനം വകുപ്പുമന്ത്രിയുടെ പ്രസ്താവന പേപ്പറിൽ വന്നിട്ടുണ്ട്. കർഷകരെയും ആദിവാസികളെയും പ്രതികളാക്കി കേസ് എടുക്കേണ്ടിവരുമെന്ന് അദ്ദേഹം പരസ്യമായി പറഞ്ഞു. ഈ നിരപരാധികളെ കേസിൽനിന്ന് ഒഴിവാക്കണം, അവരെ ബലിയാടുകളാക്കുകയാണ് ചെയ്തത്. അവരുടെ വിലപ്പെട്ട മരങ്ങൾ ചുറ്റുമുറ്റത്ത് വാങ്ങുകയും ഗുഡ്വിലോചന നടത്തിയ പങ്കാളികളായ ആളുകൾ ഉൾപ്പെടെ കള്ളകളി നടത്തിയാണ് വനം കൊള്ളയടിച്ചത് എന്ന് വളരെ വ്യക്തമാണ്. രം വെട്ടുകേസിലെ പ്രതികളുടെ ജാമ്യാപേക്ഷ തള്ളിക്കൊണ്ട് ഹൈക്കോടതി പറഞ്ഞത് '...In my opinion the petitioners have managed things by manipulating records and influencing the officials' എന്നാണ്. ഉന്നതതലങ്ങളിലുള്ള ഉദ്യോഗസ്ഥന്മാരെ സ്വാധീനിച്ചും രേഖകളിൽ തിരുത്തൽവരുത്തിക്കൊണ്ടുമാണ് മരംമുറി നടപ്പിലാക്കിയതെന്ന് ഹൈക്കോടതി പറഞ്ഞിരിക്കുന്ന സാഹചര്യത്തിൽ നിരപരാധികളായ കർഷകരെയും ആദിവാസികളെയും കേസിൽനിന്നും പ്രതിസ്ഥാനത്തുനിന്നും ഒഴിവാക്കണം. ഈ കേസിനെ ശക്തിപ്പെടുത്താൻ ഗവൺമെന്റ്

ഉദ്ദേശിക്കുന്നുവെങ്കിൽ അവരെ സാക്ഷികളാക്കിക്കൊണ്ട് മുട്ടിൽ മരം മുറി കേസുകളുൾപ്പെടെയുള്ള മരംമുറി കേസുകൾ ശക്തിപ്പെടുത്താൻ സാധിക്കും. നിരപരാധികളെ ഒരു കാരണവശാലും പ്രതികളാക്കരുത്. പ്രധാനപ്പെട്ട രണ്ടാമത്തെ വിഷയം കരുവന്നൂർ ബാങ്കുൾപ്പെടെയുള്ള ബാങ്കുകളുടെ ക്രമക്കേടാണ്. പണാപഹരണം കൃത്രിമ രേഖ സൃഷ്ടിക്കൽ, ആൾമാറാട്ടം എന്നീ കുറ്റകൃത്യങ്ങൾ മാത്രമല്ല അവിടെ കൊള്ളയും കവർച്ചയുമാണ് നടത്തിയത്. ബാങ്കിന്റെ ബോർഡും കെട്ടിടവും ഓഫീസ് ഉപകരണങ്ങളും ഒഴിച്ച് മറ്റെല്ലാം അടിച്ചമാറ്റിയിരിക്കുന്നു. 350 കോടി രൂപയുടെ തട്ടിപ്പാണ് നടന്നത്. ബാങ്കിന്റെ പ്രവർത്തന മൂലധനം 400 കോടി രൂപയിലധികമാണ്. ബാങ്കിയൊന്നുമില്ലാതെ മുഴുവൻ അടിച്ച മാറ്റിയിരിക്കുകയാണ്. ഇതിൽ ജീവനക്കാരും ഭരണസമിതി അംഗങ്ങളും സി.പി.ഐ.(എം.) നേതാക്കന്മാരുമെല്ലാം കൂടുത്തരവാദികളാണ്. ഒരാൾ എടുത്ത വായ്പയെക്കാൾ പതിമടങ്ങ് സംഖ്യയുള്ള റിക്കവറി നോട്ടീസുകൾ വരുന്നു. പല വ്യക്തികൾക്കും കോടികളുടെ വായ്പകൾ അവരറിയാതെ വരുന്നുണ്ട്. ചിട്ടിയിലെ ഗുരുതരമായ തട്ടിപ്പ് 50 കോടി ജപ്തിനോട്ടീസ് ലഭിച്ച മുൻ പഞ്ചായത്ത് അംഗം ടി. എ. മുക്തൻ, 59 വയസ്സുകാരൻ

ആത്മഹത്യ ചെയ്ത വീട് നിർമ്മാണത്തിനും മക്കളുടെ വിവാഹാവശ്യത്തിനുമായി ബാങ്കിൽ നിക്ഷേപിച്ച സംഖ്യ തിരികെ എടുക്കാൻ പോകുന്ന ആളുകൾക്ക് അത് കിട്ടുന്നില്ല. ഒരു ദിവസം പതിനായിരം രൂപ വീതം 30 ആളുകൾക്ക് കഴിഞ്ഞ ദിവസങ്ങളിലൊക്കെ കൊടുത്തുവെന്ന് പറഞ്ഞു. കോടികണക്കിന് രൂപ നിക്ഷേപിച്ച ആളുകൾക്ക് ഒരു ദിവസം പതിനായിരം രൂപ വീതം മുപ്പതുപേർക്ക് മാത്രം കൊടുക്കുന്നു. രാവിലെ 5 മണി മുതൽ രാത്രിവരെ ആളുകൾ ക്യൂ നിന്ന് നിരാശരായി മടങ്ങുന്ന അവസ്ഥയാണ്. സി.ഐ.ടി.യു. അംഗങ്ങളായ നിരവധി ചുമട്ടുതൊഴിലാളികളും ഓട്ടോറിക്ഷാ തൊഴിലാളികളും ഉൾപ്പെടെയുള്ളവരുടെ അദ്ധ്വാനഫലമാണ് ബാങ്കിൽ നിക്ഷേപിച്ച് ഇത്തരത്തിൽ നഷ്ടമായിരിക്കുന്നത്. ഗൾഫിൽ പ്രിന്റിംഗ് പ്രസ്സിൽ ജോലി ചെയ്ത് സമ്പാദിച്ച പണം കൊണ്ട് സായ്ലക്ഷ്മി എന്ന സ്ത്രീ പതിമൂന്നേമുക്കാൽ സെന്റ് സ്ഥലം ഇരിങ്ങാലക്കുടയിൽ വാങ്ങി. പ്രിന്റിംഗ് പ്രസ് ആരംഭിക്കാനായി ബാങ്കിൽ നിന്ന് 20 ലക്ഷം രൂപ വായ്പ നൽകുമെന്ന് ബാങ്കിലെ കളക്ഷൻ ഏജന്റ് അവരുടെ അടുത്തുപോയി പറഞ്ഞു. പത്തുലക്ഷം രൂപയ്ക്കുള്ള വായ്പ അപേക്ഷയോടൊപ്പം അവരുടെ രേഖകളെല്ലാം ബാങ്കിൽകൊടുത്തു. രണ്ടുമൂന്ന്

ദിവസത്തിനകം ലോൺ കിട്ടുമെന്ന് പറഞ്ഞങ്കിലും ലോൺ കിട്ടിയില്ല. അവസാനം ലോൺ വേണ്ട, രേഖ തിരിച്ചുതരാൻ ആവശ്യപ്പെട്ടപ്പോൾ അവരോട് തട്ടിക്കയറി ഭീഷണിപ്പെടുത്തുകയാണ് ചെയ്തത്. ഇപ്പോൾ അവസാനം അവർക്ക് 3 കോടി രൂപയുടെ റിക്കവറി നോട്ടീസ് വന്നു. വായ്പയെടുക്കാത്ത സായ്ലക്ഷിക്ക് 3 കോടി രൂപയുടെ റിക്കവറി നോട്ടീസ് വന്നപ്പോൾ അവർ പരാതികൊടുത്തിട്ടാണ് ഈ വിവരം പുറംലോകം അറിയുന്നത്. പാർട്ടിക്ക് പരാതി കിട്ടാത്തതുകൊണ്ടോ ഡിപ്പാർട്ടുമെന്റ് അന്വേഷിക്കാത്തതുകൊണ്ടോ അല്ല. സഹകരണ ഡിപ്പാർട്ടുമെന്റ് 31.08.2019-ന് അവിടെ സെക്ഷൻ 65 പ്രകാരം അന്വേഷണം നടത്താൻ ഉന്നത ഉദ്യോഗസ്ഥർ ഓർഡറിട്ടിരുന്നു. ആ കാര്യങ്ങളിൽനിന്ന് മനസ്സിലാകുന്നത് ആഡിറ്റ് റിപ്പോർട്ടിന്റെയും ഇൻസ്പെക്ഷൻ റിപ്പോർട്ടിന്റെയും അടിസ്ഥാനത്തിൽ കോടികളുടെ വെട്ടിപ്പ്, തട്ടിപ്പ്, കൊള്ള, കളവ് ആശ്മാരാട്ടം, ചതി, പണാപഹരണം തുടങ്ങിയവ അവിടെ നടന്നതിന്റെ അടിസ്ഥാനത്തിലാണ് സഹകരണ ഡിപ്പാർട്ടുമെന്റ് എൻക്വയറി നടത്താൻ ഉത്തരവിട്ടത്. ആ എൻക്വയറി റിപ്പോർട്ട് 10-10-2020-ന് ഡിപ്പാർട്ടുമെന്റിന് സമർപ്പിച്ചു. പക്ഷേ നടപടിയെടുത്തില്ല. പാർട്ടിക്ക് പരാതി

കൊടുത്ത ബ്രാഞ്ച് സെക്രട്ടറിയെ പാർട്ടിയിൽനിന്ന് പുറത്താക്കി. പരാതികൊടുത്ത ജീവനക്കാരനെ ബാങ്കിൽനിന്ന് പുറത്താക്കി. മാർക്സിസ്റ്റ് പാർട്ടി അന്വേഷണം നടത്തി. മുൻ എം.പി. ഉൾപ്പെടെയുള്ള ഉന്നതനേതാക്കന്മാർ... മുൻജില്ലാ സെക്രട്ടറിക്ക് പരാതി നൽകി. അദ്ദേഹത്തിന്റെ ശിപാർശപ്രകാരം മുൻ എം.പി. ഉൾപ്പെടെയുള്ള ആളുകൾ പാർട്ടി തലത്തിൽ അന്വേഷണം നടത്തി ഈ കാര്യങ്ങളെയെല്ലാം ഒതുക്കിത്തീർക്കാനാണ് ശ്രമിച്ചത്. ഡിപ്പാർട്ടുമെന്റ് അന്വേഷണത്തിൽപോലും പാർട്ടി ഇടപെട്ടുകൊണ്ട് തട്ടിപ്പിനും വെട്ടിപ്പിനും കൂട്ടനിൽക്കുകയായിരുന്നു. ലോക്കൽ കമ്മിറ്റി സെക്രട്ടറി ബാങ്കിന്റെ മുൻ സെക്രട്ടറിയായിരുന്നു. മുൻ പ്രസിഡന്റ് ചന്ദ്രൻ ഏരിയാ കമ്മിറ്റി മെമ്പറായിരുന്നു. അക്കൗണ്ടന്റ് ഡി.വെ.എഫ്.ഐ. നേതാവായിരുന്നു. അത്തരത്തിൽ രാഷ്ട്രീയ സ്വാധീനമുള്ള ഭരണകക്ഷിയുടെ നേതാക്കന്മാരാണ് ഈ തട്ടിപ്പ് നടത്തിയത്. അതിന് കേവലമൊരു പാർട്ടി എൻക്വയറിയുണ്ട്. വനിതാ കമ്മീഷന്റെ മുൻ ചെയർപേഴ്സൺ പറഞ്ഞതുപോലെ ഞങ്ങൾക്ക് കോടതിയുണ്ട്; ഞങ്ങൾക്ക് പോലീസുണ്ട്, ഞങ്ങൾക്ക് സഹകരണ വകുപ്പിലെ ഇൻസ്പെക്ഷൻ വിംഗുണ്ടെന്ന് പറഞ്ഞ് അന്വേഷണം നടത്തിയതുകൊണ്ടായില്ല.

കേരളത്തിലെ സഹകരണമേഖലയുടെ ക്രെഡിബിലിറ്റിയിൽ യു.ഡി.എഫ്. ഉൾപ്പെടെയുള്ള എല്ലാവരുടെയും സംഭാവനയുണ്ട്. സഹകരണ ജനാധിപത്യമാണ് സഹകരണതത്വങ്ങളിൽ പരമപ്രധാനമെങ്കിൽ നമുക്കറിയാം എൽ.ഡി.എഫ്. എന്ന് കേരളം ഭരിച്ചോ, അന്ന് സഹകരണ സംഘങ്ങളിലെ ജനാധിപത്യം അട്ടിമറിച്ചവരാണ് അവർ. വോളന്റിയർ ആന്റ് ഓപ്പൺ മെമ്പർഷിപ്പാണ് സഹകരണതത്വമെങ്കിൽ, മെമ്പർഷിപ്പ് നൽകാത്തതാണ്. ഇവിടെ ശ്രീ. കെ. പി. മോഹനൻ സംസാരിക്കുമ്പോൾ എം. വി. രാഘവനെക്കുറിച്ച് പറഞ്ഞു. സഹകരണരംഗത്ത് വലിയ സംഭാവനകൾ നൽകിയ എം. വി. രാഘവൻ പടുത്തിയർത്തിയ എ.കെ.ജി. ആശുപത്രിയും പരിയാരം മെഡിക്കൽകോളേജും കപ്രസിദ്ധമായ എ.കെ.ജി. മോഡലിലൂടെ പിടിച്ചെടുത്തവരാണ് മാർക്സിസ്റ്റ് പാർട്ടിയെങ്കിൽ അവർ ഭരിക്കുമ്പോൾ ഇത്തരം കൊള്ളയ്ക്കും കളവിനും സഹകരണ ഭരണത്തിന്റെ ബലത്തിൽ കൂട്ടുമിരിക്കുന്ന ഏറ്റവും വലിയ അപകടകരമായ പ്രതിസന്ധിയാണ് ഇന്ന് കേരള സംസ്ഥാനം നേരിടുന്നത്. പാവങ്ങളെ പറ്റിച്ചാണ് പാർട്ടി സഹകരണം. പത്രങ്ങളിൽ സഹകരണമേഖലയെ തകർക്കുന്ന രൂപത്തിൽ സഹകരണം അപഹരണം വാർത്ത വരികയാണ്.

സഹകരണ ബാങ്കുകളിൽ നടന്ന തട്ടിപ്പിനെ സംബന്ധിച്ച് ഓരോ ദിവസത്തെയും പരമ്പര ഇന്ന് ദൃശ്യമാധ്യമങ്ങളിലുണ്ടാകുന്നു. പത്രമാധ്യമങ്ങളിൽ ഓരോദിവസവും വായിക്കാൻ സാധിക്കുന്നു. തൃശ്ശൂരിലെ ഒരു ബാങ്ക് മാത്രമല്ല, കരുവന്തൂർ ബാങ്കിനോടൊപ്പംതന്നെ മുസ്കറ്റ് ബാങ്ക്, വെള്ളൂർ ബാങ്ക് അങ്ങനെ നിരവധിയായ സംഘങ്ങളിൽ കോടിക്കണക്കിന് രൂപയുടെ തട്ടിപ്പാണ് നടത്തുന്നത്. ഈ തട്ടിപ്പിനിരയായവരെ സഹായിക്കാൻ സർക്കാരിന് പദ്ധതിയുണ്ടോ? തട്ടിപ്പിനിരയായവരെ സഹായിക്കണമെങ്കിൽ ഈ പണം റിക്കവറി ചെയ്യാൻ സാധിക്കണം. ഇതിലെ പണം തട്ടിച്ചവർ ഇടുക്കി ഹൈറേഞ്ചിൽ റിസോർട്ട് തുടങ്ങുകയും റിയൽ എസ്റ്റേറ്റിൽ ഈ പണം നിക്ഷേപിച്ച് ബിസിനസും ആരംഭിച്ചിരിക്കുന്നു. ഇതൊന്നും അവരുടെ പേരിലല്ല, മറ്റ് ആളുകളുടെ പേരിൽ നിക്ഷേപിച്ചു. യഥാർത്ഥ പ്രതികളിൽനിന്ന് വസൂലാക്കാൻ കഴിയാതെ ആ സംഘത്തിൽ പണം നിക്ഷേപിച്ചവരും വായ്പയെടുക്കാതെ വായ്പാ റിക്കവറിയുടെ നടപടിക്ക് വിധേയവരായവരും ഇന്ന് പ്രയാസപ്പെട്ടുകൊണ്ടിരിക്കുകയാണ്. അവർക്കാവശ്യമായ ആശ്വാസം നൽകാൻ സാധിക്കണം. യഥാർത്ഥപ്രതികളെ രംഗത്തുകൊണ്ടുവരാൻ

സാധിക്കണം. ക്രിമിനൽ കേസിൽ പ്രതികളുമായി ഗവൺമെന്റ് ഒത്തുകളിക്കുന്നതുകൊണ്ട് ആരെയും അറസ്റ്റുചെയ്യാൻ കഴിഞ്ഞിട്ടില്ല. പ്രതികൾ മുൻകൂർ ജാമ്യത്തിന് അപേക്ഷകൊടുത്ത് ഒളിവിൽ പോയി തെളിവ് നശിപ്പിക്കാൻ പരിശ്രമിച്ചുകൊണ്ടിരിക്കുന്നു. അതുകൊണ്ട് സഹകരണമേഖലയെ കാർന്നുതിന്നുന്ന ഇത്തരത്തിലുള്ള ഏകാധിപത്യ പ്രവണതകൾ സഹകരണ ജനാധിപത്യത്തെ ഇല്ലായ്മ ചെയ്യുന്ന ജനാധിപത്യ ധ്വംസന നടപടികൾ അവസാനിപ്പിക്കാൻ സാധിക്കണം. നമ്മുടെ കണ്ണു തുറക്കാൻ സഹായിക്കുന്ന ബാങ്കായി കരുവന്നൂരിനെ കാണാൻ സാധിക്കണം. അന്വേഷണ റിപ്പോർട്ടിന്റെ വെളിച്ചത്തിൽ ഡിപ്പാർട്ടുമെന്റിന്റെ ശിപാർശകളുടെ അടിസ്ഥാനത്തിൽ നടപടി സ്വീകരിക്കണം. ഇത് കേവലം പാർട്ടി അന്വേഷണത്തിൽ മാത്രം ഒതുക്കി നിർത്താൻ കഴിയുന്ന കാര്യങ്ങളല്ല. സഹകരണ ജനാധിപത്യത്തെ സംരക്ഷിക്കാൻ ഗവൺമെന്റ് തയ്യാറാകാത്ത നടപടിയിൽ പ്രതിഷേധിക്കുന്നു. ഈ ധനാഭ്യർത്ഥനകളെ ഒരിക്കൽകൂടി എതിർക്കുന്നു.

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, സഹകരണ വകുപ്പിനെക്കുറിച്ച് ഭരണപക്ഷ-പ്രതിപക്ഷങ്ങളിൽനിന്നും

ചർച്ചയിൽ പങ്കെടുത്ത് ഉന്നയിച്ച സൃഷ്ടിപരമായ വിമർശനങ്ങളെയും ക്രിയാത്മക നിർദ്ദേശങ്ങളെയും സ്വാഗതം ചെയ്യുന്നു. സഹകരണമേഖലയ്ക്ക് ഇടതുപക്ഷവും വലതുപക്ഷവും കഴിഞ്ഞ കാലഘട്ടങ്ങളിൽ നല്ല സംഭാവനകൾ നൽകിയിട്ടുണ്ട്. സഹകരണമേഖലയ്ക്ക് വിപുലമായ ജനകീയ അടിത്തറയും ജനാധിപത്യ ഉള്ളടക്കവും ആ നിലയിൽ വളർന്നുപടർന്ന് പന്തലിച്ച സഹകരണമേഖല കേരളത്തിന്റെ ജനജീവിതത്തിന്റെ സമസ്ത മേഖലകളിലും സഹായഹസ്തവുമായെത്തുന്ന സമാന്തര സാമ്പത്തിക സങ്കേതമാണ്. ഒറ്റപ്പെട്ട ചില സംഭവങ്ങളുണ്ടായതെടുത്ത് പെരുപ്പിച്ച് കാണിച്ച് ആ മേഖലയെ ഇല്ലാതാക്കാൻവേണ്ടി പരിശ്രമിക്കുന്ന ബോധപൂർവ്വവും ആസൂത്രിതവുമായ ശ്രമങ്ങൾ ആഗോളതലത്തിലും ദേശീയതലത്തിലും സംസ്ഥാനതലത്തിൽ ചില സങ്കേതങ്ങളിലും നടക്കുന്നുണ്ട്. അതിനെ എല്ലാവരും തിരിച്ചറിയണമെന്നാണ് എനിക്ക് സൂചിപ്പിക്കാനുള്ളത്. ഇപ്പോൾ ബഹുമാനപ്പെട്ട അബ്ദുൽ ഹമീദ് മാസ്റ്റർ സൃഷ്ടിപരമായ ചില വിമർശനങ്ങൾ വച്ചതുപോലെ ക്രിയാത്മകമായ ചില നിർദ്ദേശങ്ങളും മുന്നോട്ടുവച്ചു. നിശ്ചയമായും സഹകരണവകുപ്പ് അന്നുത്താൻ പ്രഖ്യാപിച്ച കാര്യങ്ങൾ ഒന്നൊന്നായി നടപ്പിലാക്കാൻ നടപടികൾ എടുത്ത് തുടങ്ങിയെന്ന്

അദ്ദേഹത്തെ സൂചിപ്പിക്കുകയാണ്. കേരളത്തിലെ ജനങ്ങൾ എപ്പോഴൊക്കെ ദുരന്തവും ദുരിതവും പ്രയാസങ്ങളും ബുദ്ധിമുട്ടുകളും കഷ്ടപ്പാടും പ്രയാസവുമൊക്കെ അനുഭവിച്ചുവോ അപ്പോഴെല്ലാം സഹകരണമേഖല കയ്യുംമെയ്യും മറന്ന് അവരെ സഹായിക്കാൻ മുന്നോട്ടുവന്ന അനുഭവങ്ങളാണ് കേരളീയ സമൂഹത്തിന് പരയാനുളളത്. സംസ്ഥാനത്ത് വെള്ളപ്പൊക്ക കെടുതി വന്ന ഘട്ടത്തിൽ ദുരിതാശ്വാസ ക്യാമ്പുകളിൽ വസ്ത്രവും ഭക്ഷണവും മരുന്നും സമ്പത്തുമൊക്കെയായി ഓടിയെത്തിയത് സഹകരണ മേഖലയായിരുന്നു. ആ കാലഘട്ടത്തിൽ വീട് നഷ്ടപ്പെട്ടവർക്ക് വീടുണ്ടാക്കിക്കൊടുക്കാൻവേണ്ടി ഏറ്റെടുത്തൊരു ദൗത്യമാണ് കെയർ ഹോം പദ്ധതി. ഇതിനോടകംതന്നെ 2067 വീടുകളുടെ താക്കോൽ കൈമാറിക്കഴിഞ്ഞു. അടുത്ത മാസത്തോടുകൂടി തൃശ്ശൂരിൽ നാൽപ്പത് ഫ്ലാറ്റുകൾ തയ്യാറാകും. ഒരുപക്ഷേ ആദ്യമായിട്ടായിരിക്കും ഗവൺമെന്റ് അല്ലാതെ മറ്റൊരു മേഖലയിൽനിന്ന് ഫ്ലാറ്റ് സമുച്ചയം നിർമ്മിച്ച് കൊടുക്കുന്നത്. ബഹുമാനപ്പെട്ട മുഖ്യമന്ത്രി ആഗസ്റ്റ് മാസത്തിൽ അത് കൈമാറാൻ പോകുകയാണ്. രണ്ടായിരത്തി അറുനൂറോളം വീടുകളാണ് ആ മേഖലയിൽ നിർമ്മിച്ച് കൊടുക്കുന്നത്. നമ്മുടെ സംസ്ഥാനത്ത് കോവിഡ് എന്ന മഹാമാരി

വന്ന കാര്യം നിങ്ങൾക്കെല്ലാമറിയാം. അതിനെ നേരിടുന്നതിനായി എല്ലാ സഹകരണ സംഘങ്ങളും ഹെൽപ്പ് ഡെസ്കുകൾ ആരംഭിക്കുകയും കമ്മ്യൂണിറ്റി കിച്ചണെ നന്നായി സഹായിക്കുകയും ചെയ്തു. അതോടൊപ്പംതന്നെ മരണ, സാനിറ്റൈസർ, പി.പി.ഇ. കിറ്റ്, ആംബുലൻസ് സർവീസുകൾ തുടങ്ങി പ്രതിരോധ പ്രവർത്തനങ്ങൾക്കാവശ്യമായ എല്ലാ നടപടികളും ഒരുക്കിക്കൊടുത്തതിന് പുറമെ ഇപ്പോൾ വാക്സിൻ ചലഞ്ചും സി.എം.ഡി.ആർ.എഫ്.-ഉം വന്നപ്പോൾ രണ്ടിനുംകൂടി ഏതാണ്ട് 220 കോടി രൂപ സഹകരണ മേഖലയിൽനിന്ന് കൊടുത്തുകഴിഞ്ഞു. വലിയ സഹായമാണ് ഈ മേഖലയിൽനിന്ന് ചെയ്ത് കഴിഞ്ഞിരിക്കുന്നത്. കേരളത്തിൽ പല രൂപത്തിലുള്ള കെടുതികൾ വന്ന സന്ദർഭങ്ങളിലെല്ലാം ആശ്വാസത്തിന്റെ കിരണങ്ങൾ പകർന്നും വായ്പകൾക്ക് മൊറട്ടോറിയം പ്രഖ്യാപിച്ചും ചില സന്ദർഭങ്ങളിൽ കുറഞ്ഞ പലിശയ്ക്ക് പണം കൊടുത്തും പലിശ രഹിത വായ്പ കൊടുത്തും മുന്നോട്ടുവരുന്നു. ഏറ്റവും അവസാനമായി, വിദ്യാഭ്യാസം ഡിജിറ്റലൈസ് ചെയ്യുന്ന ഈ സന്ദർഭത്തിൽ കേരളത്തിൽ പലിശ രഹിത വായ്പ കൊടുക്കുന്ന ഏക സാമ്പത്തിക സങ്കേതം സഹകരണ മേഖലയാണ്. ഇതിനോടകം കൊടുത്തുകഴിഞ്ഞതിന്റെ

കണക്കുകളൊക്കെത്തന്നെ ഇവിടെ വിശദീകരിക്കപ്പെട്ടു. ഈ രംഗത്ത് എന്തെല്ലാം വിഷയങ്ങൾ ഉള്ളപ്പോഴും ഇത് കൃത്യമായി നടപ്പിലാക്കിക്കൊണ്ട് മുന്നോട്ടുപോകുകയാണ്. നമ്മുടെ സംസ്ഥാനത്ത് പെരിന്തൽമണ്ണ ഇ.എം.എസ്. ആശുപത്രിയുടെ സഹായത്തോടുകൂടി നടപ്പാക്കിവരുന്ന അട്ടപ്പാടി സമഗ്ര ആരോഗ്യ പദ്ധതി ഇപ്പോൾ സോഷ്യൽ ആഡിറ്റിന് വിധേയമാക്കിയിരിക്കുന്നു. അവിടെ പരിശോധിച്ചപ്പോൾ 2018-ൽ മുപ്പതിൽ കൂടുതൽ ശിശുമരണങ്ങൾ ഉണ്ടായിരുന്ന സ്ഥാനത്ത്, ഇക്കാര്യത്തിൽ സഹകരണ മേഖല ഇടപെട്ട് ആശുപത്രിയുടെ സഹായത്തോടുകൂടി ഉറപ്പാക്കിയ സംരക്ഷണത്തിന്റെ ഫലമായി പുതിയ വർഷത്തിൽ രണ്ട് മരണമായി അത് ചുരുങ്ങിയിരിക്കുന്നുവെന്ന് അഭിമാനത്തോടെ പറയുകയാണ്. ഈ രംഗത്ത് ഇടപെട്ട വലിയ രൂപത്തിലുള്ള ആശ്വാസ നടപടിയാണത്. 'മുറ്റത്തെ മുല്ല' പദ്ധതി എല്ലാവർക്കുമറിയാം. കുടുംബശ്രീ അയൽക്കൂട്ടങ്ങൾക്ക് 527 കോടി രൂപ കേവലം നാല് ശതമാനം പലിശയിൽ ഇതിനോടകം കൊടുത്ത് കഴിഞ്ഞിരിക്കുന്നു. ഇത് ചെറിയ കാര്യമല്ല. റിസ്ക് ഫണ്ട് ഇപ്പോൾ 37,859 ആളുകൾക്കായി 291.68 കോടി രൂപ കൊടുത്ത് കഴിഞ്ഞിരിക്കുന്നു. ഇതിന് പുറമെ, ഗുരുതരമായ രോഗം ബാധിക്കുന്നവർക്ക്

ആശ്വാസ പദ്ധതി എന്ന രീതിയിൽ രൂപം കൊടുത്ത മെമ്പർ റിലീഫ് ഫണ്ട് പദ്ധതിയിൽ ഏതാണ്ട് 11,194 പേർക്കായി ഇരുപത്തിനാല് കോടി രൂപ കൊടുത്ത് കഴിഞ്ഞിരിക്കുന്നു. സംസ്ഥാനത്ത് കാർഷിക മേഖലയെ സഹായിക്കുന്നതിനുവേണ്ടി ഏറ്റെടുത്ത ദൗത്യങ്ങൾ, വിപണിയിലടപെട്ട നീക്കങ്ങൾ, ബ്രാൻഡിംഗ് ആന്റ് മാർക്കറ്റിംഗ് ഓഫ് കോ-ഓപ്പറേറ്റീവ് പ്രോഡക്ട്സ്, അതിനുവേണ്ടിയുള്ള ഗുണനിലവാരമുള്ള പരിശോധനാ ലാബുകളും ഓൺലൈൻ വഴിയുള്ള വിപണന സങ്കേതങ്ങളും സമാരംഭിക്കൽ തുടങ്ങിയവ ഈ കാലഘട്ടത്തിൽ കഴിഞ്ഞിരിക്കുന്നു. നമ്മുടെ സംസ്ഥാനത്ത് ഈ ദുരിതകാലത്ത് കൺസ്യൂമർഫെഡുമായി ബന്ധപ്പെട്ട് ഹോം ഡെലിവറി നടത്തിക്കൊണ്ട് നിത്യോപയോഗ സാധനങ്ങളെത്തിക്കാനും കുട്ടികൾക്ക് വിദ്യാഭ്യാസ ആവശ്യത്തിനുള്ള സാധന സാമഗ്രികൾ എത്തിക്കാനും വിപണിയിൽ നന്നായി ഇടപെട്ടതും ഉത്സവചന്ദനങ്ങളുമെല്ലാം നല്ല നീക്കങ്ങളായിരുന്നു. റീസർജന്റ് കേരള ലോൺ സ്കീം, ബഹുമാനപ്പെട്ട മുഖ്യമന്ത്രി പ്രഖ്യാപിച്ച സഹായ ഹസ്തം വായ്പാ പദ്ധതി രംഗത്തും നന്നായി ഇടപെട്ട് സഹകരണ മേഖല ജനങ്ങളെ ആശ്വസിപ്പിക്കുന്ന സമീപനങ്ങളുമായി മുന്നോട്ടുനീങ്ങുന്നു. ഇതിനൊക്കെ പുറമെ, ഡൽഹിയിൽ

നടന്ന ഇന്റർനാഷണൽ ട്രെയ്ഡ് ഫെയറിൽ കേരളത്തിൽനിന്ന് ഏതാണ്ട് 167 സംഘങ്ങളിൽനിന്നായി 17 ഉൽപ്പന്നങ്ങൾ മത്സരത്തിൽ പങ്കെടുത്തപ്പോൾ കേരളത്തിന് മൂന്ന് അവാർഡുകൾ സഹകരണ മേഖലയ്ക്ക് ലഭിച്ചുവെന്ന സന്തോഷ വാർത്തയും ഈ സന്ദർഭത്തിൽ സൂചിപ്പിക്കുകയാണ്.

ഇങ്ങനെ വിവിധതരത്തിൽ സഹകരണ മേഖല ജനജീവിതത്തിന്റെ സമസ്ത മേഖലകളിലും ഇടപെട്ട് ഒരു സമാന്തര സാമ്പത്തിക സങ്കേതമായി നീങ്ങുമ്പോൾത്തന്നെ വിഷമ ഘട്ടങ്ങളിൽ സാമൂഹിക സുരക്ഷാ പെൻഷനവേണ്ടി 5,604 കോടി രൂപ ഇതിനോടകം സഹകരണ മേഖല നൽകിക്കഴിഞ്ഞു. കെ.എസ്.ആർ.ടി.സി. പെൻഷന്റെ കാര്യത്തിൽ ബഹുമാനയിരുന്ന ഘട്ടം ഓർമ്മിക്കുമല്ലോ. മുമ്പത്തെ സന്ദർഭമെല്ലാം അറിയാം. ബഹുമാനപ്പെട്ട തിരുവഞ്ചൂർ രാധാകൃഷ്ണൻ ഓർമ്മിക്കുമല്ലോ. പെൻഷൻ കിട്ടാതെ എത്രപേർ ആത്മഹത്യ ചെയ്തിരുന്നു. ഇപ്പോൾ ആ രംഗത്ത് കൃത്യമായി പെൻഷൻ കിട്ടുന്നു. സഹകരണ മേഖല ഇടപെട്ടു, ഒരു പരാതിയുമില്ല. ആ കാര്യങ്ങൾ മുന്നോട്ട് നീങ്ങുകയാണ്. എട്ടര ശതമാനം പലിശയ്ക്ക് കൊടുക്കാൻ ഞങ്ങൾ തീരുമാനിച്ചിരിക്കുന്നു. ഇങ്ങനെ സഹകരണ മേഖലയിലെ ഉൽപ്പന്നങ്ങൾക്കും സേവനങ്ങൾക്കും ദേശീയ അംഗീകാരം ലഭിക്കുന്ന

സാഹചര്യം വന്നിരിക്കുന്നു. ഇങ്ങനെ സഹകരണ മേഖലയുടെ അനന്ത സാധ്യതകളെ പ്രയോജനപ്പെടുത്തി ഈ മേഖല മുന്നോട്ടുപോകുന്ന ഘട്ടത്തിൽ ഒറ്റപ്പെട്ട സംഭവങ്ങൾ ഉണ്ടാകുന്നില്ലെന്ന് ഞങ്ങൾ പറയുന്നില്ല. അതിനിവിടെ കരിവന്തുരമായി ബന്ധപ്പെട്ട് വിവിധ സംഭവങ്ങൾ പലരും സൂചിപ്പിച്ചു. ആ സംഭവത്തെക്കുറിച്ച് അടിയന്തരപ്രമേയത്തിന്റെ ഘട്ടത്തിൽത്തന്നെ വിശദീകരിച്ചിരുന്നു. ആ വിഷയത്തിൽ ഗവൺമെന്റിന്റെ കയ്യിൽ റിപ്പോർട്ട് കിട്ടി മൂന്ന് ദിവസങ്ങൾക്കുള്ളിൽ കൃത്യമായ നടപടി സ്വീകരിച്ചിരുന്നു. ബാങ്കിന്റെ ഭരണസമിതി പിരിച്ചുവിടുകയും ഏഴ് ജീവനക്കാരെ സസ്പെന്റ് ചെയ്യുകയും ചെയ്തു. ക്രൈം ബ്രാഞ്ചിനെക്കൊണ്ട് അന്വേഷിപ്പിക്കുന്നതിനായി പോലീസ് കേസെടുത്തു. കൂടാതെ ഡിപ്പാർട്ടുമെന്റ് തലത്തിൽ ഗവൺമെന്റിന്റെ അഡീഷണൽ സെക്രട്ടറിയും അഡീഷണൽ രജിസ്ട്രാറും ഉൾപ്പെടുന്ന ഒൻപതംഗ ഉന്നതതല സംഘം ആ ബാങ്കിൽ പോയി വിശദമായ പരിശോധന നടത്തി നൽകുന്ന റിപ്പോർട്ടിനെ ആസ്പദമാക്കി തുടർന്നുള്ള നടപടികൾ സ്വീകരിക്കുമെന്ന കാര്യം ഈ സഭയ്ക്ക് ഉറപ്പ് നൽകിയിട്ടുണ്ട്. അതിൽ ആരെയും രക്ഷപ്പെടാൻ ഈ ഗവൺമെന്റ് അനുവദിക്കില്ല. എത്ര ഉന്നതനായിരുന്നാലും കൃത്യമായ നടപടി സ്വീകരിച്ചിരിക്കുമെന്ന കാര്യത്തിൽ

സംശയം വേണ്ട. ഇനി ഭാവിയിൽ ഇത്തരത്തിലുള്ള കാര്യങ്ങൾ ഉണ്ടാകാതിരിക്കാനായി ഞങ്ങൾ കൃത്യമായ നടപടികളിലേയ്ക്ക് വരാൻ തീരുമാനിച്ചിരുന്ന കാര്യവും ഇവിടെ വിശദീകരിക്കപ്പെട്ടു. ആ കാര്യത്തിൽ നിലവിലുള്ള ആഡിറ്റ് സംവിധാനത്തിന്റെ ചില പോരായ്മകളുണ്ട്. 65-ാം വകുപ്പനുസരിച്ച് എൻക്വയറി നടത്തി ഒരു റിപ്പോർട്ട് വന്നാൽ കുറ്റം നടന്നിട്ടുണ്ടോ, അവ എന്തൊക്കെയാണ് എന്നൊക്കെ പരിശോധിക്കാതെ ആരുടെയെങ്കിലും പേരിൽ നടപടിയെടുക്കാൻ നമുക്ക് വേണ്ടത്ര രൂപത്തിലുള്ള പരിരക്ഷ നിയമം നൽകുന്നില്ല. 66-ാം വകുപ്പിലും പോരായ്മയുണ്ട്. നോട്ടീസ് കൊടുത്ത്, ഹിയറിംഗിന് കേട്ടശേഷം മാത്രമേ പിരിച്ചുവിടാനുള്ള നടപടികളിലേയ്ക്ക് പോകാവൂ എന്ന് 68(1)-ൽ പറയുന്നു. അതുകൊണ്ട് ഈ രംഗത്ത് നിയമത്തിന്റെ ദുർബലത ഉപയോഗിച്ച് പലരും രക്ഷപ്പെടുന്ന സാഹചര്യം കോടതികളിൽ നിൽക്കുകയാണ്. ഇത് അവസാനിപ്പിക്കാനാവശ്യമായ നിയമപരമായ ഭേദഗതി കൊണ്ടുവരാൻ സഹകരണ വകുപ്പ് തീരുമാനിച്ചിരിക്കുന്നു.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, സഹകരണ പ്രസ്ഥാനങ്ങളെക്കുറിച്ചുള്ള ഇത്തരം വാർത്തകൾ സംസ്ഥാനത്തുടനീളം

വരുന്നത് തീർച്ചയായും അതിന്റെ വിശ്വാസ്യതയെ തകർക്കും. സഹകരണ
 പ്രസ്ഥാനത്തിന്റെ വിശ്വാസ്യത തകർന്നാൽ നമ്മുടെ റൂറൽ ഇക്കോണമി
 അഥവാ ഗ്രാമീണ സമ്പദ് വ്യവസ്ഥ തകർന്നുപോകും. ഇത് കറക്ഷനുള്ള
 അവസരമായി കാണണം. തെറ്റ് തിരുത്താനുള്ള അവസരമാണിത്. ഒരു
 കാര്യം നമ്മൾ മനസ്സിലാക്കണം. ആർ കട്ടാലും കളവല്ല, കൊള്ളയാണ്
 നടക്കുന്നത്. ഓരോ ബാങ്കുകളിലും രണ്ടോ മൂന്നോ ജീവനക്കാർ വിചാരിച്ചാൽ
 ഈ കളവ് നടത്താൻ പറ്റുമെന്നുള്ളതാണ്. നാഷണലൈസ്ഡ് ബാങ്കിലും
 ഷെഡ്യൂൾഡ് ബാങ്കിലുമൊന്നും അങ്ങനെ പറ്റുന്നില്ലല്ലോ. അവിടെയെല്ലാം
 ഇത്തരം സംഭവങ്ങൾ താരതമ്യേന കുറവാണ്. ഏത് ട്രാൻസാക്ഷനും
 ബാങ്കിലേയ്ക്ക് വരുന്ന നിക്ഷേപമാണെങ്കിലും ബാങ്കിൽനിന്ന് പുറത്ത്
 കൊടുക്കുന്ന വായ്പയാണെങ്കിലും എല്ലാത്തിനും ഒരു അക്കൗണ്ടിംഗ്
 പ്രൊസീഡ്യൂർ അല്ലെങ്കിൽ പ്രോട്ടോക്കോൾ അടിയന്തരമായി ഉണ്ടാകണം
 എന്നതാണ് എന്റെ നിർദ്ദേശം. ആഡിറ്റിംഗ് സിസ്റ്റം മാത്രം കറക്ട്
 ചെയ്യാൽപ്പോരാ. ഇതിനുമുമ്പ് ഡോമസ്റ്റിക് എൻക്വയറി ഓഫീസറായി
 നേരത്തേ അഭിഭാഷകനായി നിന്നപ്പോൾ പല ബാങ്കുകളിലും പോയിട്ടുള്ള
 അനുഭവത്തിന്റെ വെളിച്ചത്തിൽ ഞാൻ പറയുന്നതാണ്. രണ്ടോ മൂന്നോ

ആളുകൾ വിചാരിച്ച് ഒരു കാർട്ടലായി കഴിഞ്ഞാൽ ഏത് ബാങ്കിലും കൊള്ള നടത്താം. അതുകൊണ്ട് അക്കൗണ്ടിംഗ് പ്രൊസിഡ്യൂറും പ്രോട്ടോക്കോളും വെരിഫൈ ചെയ്ത് കറക്ട് ചെയ്യുന്നതിനുള്ള ഒരു അവസരമാക്കി ഇതിനെ സർക്കാർ മാറ്റുമോ?

ശ്രീ. വി. എൻ. വാസവൻ: സർ, അങ്ങയുടെ ഈ നിർദ്ദേശം സ്വീകാര്യമാണെന്ന് മാത്രമല്ല ഞങ്ങൾ അതിനുള്ള നടപടി ആരംഭിച്ച് കഴിഞ്ഞുവെന്ന് അങ്ങയെ വിനയപൂർവ്വം അറിയിക്കുകയാണ്. അതിന് കോ-ഓപ്പറേറ്റീവ് ആഡിറ്റ് മോണിറ്ററിംഗ് ഇൻഫർമേഷൻ സിസ്റ്റം ഇംപ്ലിമെന്റ് ചെയ്യാൻ തീരുമാനിച്ചു. സി-ഡിറ്റുമായും എൻ.ഐ.സി.-യുമായും ബന്ധപ്പെട്ടുകഴിഞ്ഞു. തുടർന്ന് സ്വീകരിക്കുന്ന നടപടി അങ്ങയെ അറിയിക്കാം. നല്ല നിർദ്ദേശമാണ് അങ്ങ് പറഞ്ഞത്, അത് സ്വാഗതം ചെയ്യുന്നു. ഈ വിഷയവുമായി ബന്ധപ്പെട്ട് ഇപ്പോൾ ആഡിറ്റിൽ നിങ്ങൾ സൂചിപ്പിച്ചതുപോലെ, ഒരു ഓഫീസർ മാത്രമായി കൺകറന്റ് ആഡിറ്റ് എന്ന രൂപത്തിൽ ബാങ്കിൽപ്പോകും. ബാങ്ക് സാലറി കൊടുക്കുന്നു. ആ ബാങ്ക് പറയുന്നതെല്ലാം അയാൾ കേൾക്കുന്ന സാഹചര്യം ഉണ്ടായിരുന്നു എന്നുള്ളത് ശരിയാണ്. ഞങ്ങൾ അത് കണ്ടുപിടിച്ചു. ഇക്കാര്യത്തിൽ സമൂലമായ മാറ്റം

വരുത്താൻ തീരുമാനിച്ചു. ഇനി മുതൽ അത്തരത്തിലുള്ള ആഡിറ്റ് നടത്തുന്നത് ഒരു ടീമായിരിക്കണം. ആ ടീമിന്റെ നേതൃത്വത്തിൽ നടത്തുന്ന ആഡിറ്റിന് ഞങ്ങൾ ഇപ്പോൾത്തന്നെ ചീഫ് സെക്രട്ടറിക്ക് എഴുതിക്കഴിഞ്ഞു. ഇന്ത്യൻ ആഡിറ്റ് അക്കൗണ്ട് സർവീസിൽനിന്ന് ഒരു ഡെപ്യൂട്ടി അക്കൗണ്ടന്റ് ജനറലിനെ തരികയാണ്. നിശ്ചയമായും അദ്ദേഹത്തെ ആഡിറ്റ് ഡയറക്ടറായി നിയമിച്ചുകൊണ്ട് ഈ തരത്തിലുള്ള ആഡിറ്റ് സിസ്റ്റം കൊണ്ടുവരാൻ പോകുകയാണ്. അങ്ങനെ വരുന്ന ഘട്ടത്തിൽ അങ്ങ് സൂചിപ്പിച്ച പ്രശ്നങ്ങൾ ഉൾപ്പെടെ സമയബന്ധിതമായി കണ്ടുപിടിച്ച് ആ കാര്യങ്ങളിലേയ്ക്ക് വരാം. ഒപ്പം ഈ കാര്യത്തിൽ വ്യക്തമായി നീക്കങ്ങൾ നടത്തുന്നതിനുവേണ്ടി നിയമ ഭേദഗതിയുടെ കാര്യവും ഞാൻ സൂചിപ്പിച്ചു. ഈ രംഗത്ത് ഇത്തരത്തിലുള്ള നീക്കങ്ങളുമായി മുന്നോട്ട് പോയെങ്കിൽ മാത്രമേ ഈ തരത്തിലുള്ള ക്രമക്കേടുകൾ അവസാനിപ്പിക്കാൻ കഴിയൂ. ക്രമക്കേടുകൾ ഉണ്ടാകുമ്പോൾ, ഇവിടെ ശ്രീ. പി. അബ്ദുൽ ഹമീദ് സൂചിപ്പിച്ചപോലെ എൽ.ഡി.എഫ്.-ന്റെയും യു.ഡി.എഫ്.-ന്റെയും ഭാഗത്തുനിന്നുണ്ടായി എന്ന രൂപത്തിൽ സൂചിപ്പിച്ചു.....

ശ്രീ. കെ. ബാബു (തൃപ്പൂണിത്തുറ): സർ, ബഹുമാനപ്പെട്ട മന്ത്രി

പറഞ്ഞത് 'ഈ വിവരം അറിഞ്ഞയുടൻതന്നെ നടപടി എടുത്തു' എന്നാണ്, നല്ല കാര്യം. പക്ഷെ ഇതിനുമുമ്പ് ശ്രീ. കടകംപള്ളി സുരേന്ദ്രൻ മന്ത്രിയായിരുന്ന സമയത്ത് നിങ്ങളുടെ പാർട്ടി ബ്രാഞ്ച് സെക്രട്ടറിയായിരുന്ന സുരേഷ് ഇതുസംബന്ധിച്ച് അദ്ദേഹത്തിനോട് പരാതിപ്പെട്ടിട്ടുണ്ട്. അപ്പോൾ ഇത് നേരത്തെ അറിഞ്ഞിട്ടുണ്ട്, പത്രങ്ങളിലൂടെ വായിച്ചതാണ്. നിങ്ങളുടെ പാർട്ടിയുടെ ജില്ലാ ഘടകം മുതൽ താഴോട്ടുള്ള എല്ലാവരും ഇത് ചർച്ച ചെയ്തിട്ടുണ്ട്. അതിന്റെ ഏറ്റവും വലിയ തെളിവ് നിങ്ങളുടെ പാർട്ടി ഒരുപാട് പേർക്കെതിരെ നടപടിയെടുത്തു എന്നതാണ്. നേരത്തെ അവർ എല്ലാം അറിഞ്ഞിരുന്നു എന്നുള്ളതിന്റെ പേരിലല്ലേ ഈ നടപടി എടുത്തത്. അപ്പോൾ എനിക്ക് ചോദിക്കാനുള്ളത്, സഹകരണ ബാങ്കുകളിൽ നിക്ഷേപിച്ചവരുടെ പണത്തിന് എന്താണ് ഗ്യാരണ്ടി? ഇത്തരത്തിൽ നഷ്ടപ്പെട്ട പണം നിക്ഷേപകർക്ക് തിരിച്ചുകിട്ടുന്നതിന് എന്തെങ്കിലും നടപടി സ്വീകരിക്കുമോ?

ശ്രീ. വി. എൻ. വാസവൻ: സർ, അക്കാര്യം ഞങ്ങൾ ചർച്ച

ചെയ്തിരുന്നു. പ്രധാനമായും സഹകാരികളുടെ ആശങ്ക അകറ്റിക്കൊണ്ട്

അക്കാര്യത്തിൽ ഫലപ്രദമായ ഒരു നടപടിയുണ്ടാകുമെന്നതിൽ തർക്കമില്ല. അതിനുവേണ്ടി ഒരു അഡ്മിനിസ്ട്രേറ്റീവ് കമ്മിറ്റി രൂപീകരിച്ച് ഒരു പാക്കേജുണ്ടാക്കാൻ തീരുമാനിച്ചിട്ടുണ്ട്. അതുപോലെ തട്ടിപ്പിന് നേതൃത്വം കൊടുത്തവരുടെ മുഴുവൻ സ്വത്തുക്കൾ കണ്ടുകെട്ടാനും ഇവരുടെ സ്ഥലകൈമാറ്റം സംബന്ധിച്ച ഇടപാടുകളും തടയാൻ വേണ്ട നിർദ്ദേശങ്ങളെല്ലാം കൊടുത്തിട്ടുണ്ട്. അതിൽനിന്നും ഈടാക്കാൻ കഴിയുന്നതെല്ലാം ഈടാക്കുന്നതോടൊപ്പംതന്നെ കേരളാ ബാങ്ക് ഉൾപ്പെടെ സഹായിച്ച് ഒരു പാക്കേജ് ഉണ്ടാക്കി നിക്ഷേപകരുടെ പണത്തിന് ഗ്യാരണ്ടി നൽകുന്ന തരത്തിലുള്ള ഒരു നീക്കംകൂടി നടത്താൻ ഞങ്ങൾ ആലോചിച്ചിട്ടുണ്ട്, അത് എന്തൊക്കെയാണെന്നുള്ളത് സമീപഭാവയിൽ പ്രഖ്യാപിക്കുന്നതാണ്. ആദ്യം റിപ്പോർട്ട് വന്നതിനുശേഷമേ ബാങ്കിയുള്ള കാര്യങ്ങളിലേയ്ക്ക് കടക്കാൻ സാധിക്കുകയുള്ളൂ. അത് കഴിയുമ്പോൾ ഇക്കാര്യം സഭയിൽതന്നെ വിശദീകരിക്കുന്നതാണ്.

ശ്രീ. പി. ടി. എ. റഹീം: സർ, കഴിഞ്ഞ ദിവസങ്ങളിലായി ഇവിടെ സർവ്വീസ് കോ-ഓപ്പറേറ്റീവ് ബാങ്കുകളിൽ എൻ.ആർ.ഇ.(നോൺ റെസിഡന്റ് എക്സ്റ്റേണൽ) അക്കൗണ്ട് തുടങ്ങാൻ സാധിക്കുമോ ഇല്ലയോ എന്നുള്ളത്

സംബന്ധിച്ച് വലിയ ചർച്ച നടക്കുകയാണ്. സാധിക്കുമെന്നും സാധിക്കില്ലെന്നും ഇവിടെ അഭിപ്രായമുണ്ടായിരുന്നു. ഇനി സാധിക്കില്ലെങ്കിൽ അത് സ്വീകരിക്കാനുള്ള നിയമനിർമ്മാണം നടത്തുമോ അല്ലെങ്കിൽ അതിനുള്ള അനുമതി വാങ്ങാൻ സർക്കാർ ഉദ്ദേശിക്കുന്നുണ്ടോ?

ശ്രീ. വി. എൻ. വാസവൻ: സർ, ഇപ്പോൾ പ്രൈമറി ബാങ്കുകൾക്ക് അത്തരത്തിൽ എൻ.ആർ.ഇ. അക്കൗണ്ട് തുടങ്ങുന്നതിന് നിയമപരമായ പരിരക്ഷയില്ല. കേരള ബാങ്കിന് അത് വാങ്ങിയെടുക്കാൻ വേണ്ടിയുള്ള ശ്രമമാണ് ഞങ്ങൾ നടത്തുന്നത്, സമീപകാല ഭാവിയിൽതന്നെ എൻ.ആർ.ഇ. നിക്ഷേപമുണ്ടാകും.

ശ്രീ. എൻ. ഷംസുദ്ദീൻ: സർ, ഒരു സഹകരണ ബാങ്കിന്റെ ഡെപോസിറ്റ് മൊബിലൈസേഷനിൽ എൻ.ആർ.ഇ. ചെക്ക് കൊടുത്തുകൂടേ? അത് സ്വീകരിക്കുന്നതിന് നിയമപരമായി എന്തെങ്കിലും തടസ്സമുണ്ടോ?

ശ്രീ. വി. എൻ. വാസവൻ: സർ, എൻ.ആർ.ഐ. ചെക്കാണെങ്കിലും എൻ.ആർ.ഇ. അക്കൗണ്ടിലാണല്ലോ ക്രഡിറ്റ് ചെയ്യേണ്ടത്. അത് അതേ സാധിക്കുകയുള്ളൂ.(ബഹളം)..... ഞാൻ ഇത് കഴിഞ്ഞിട്ട് പറയാം. (ബഹളം)..... ഞാൻ അവസാനം വഴങ്ങാം. ഞാനിത് പറഞ്ഞു തീർക്കട്ടെ.

മി. സ്പീക്കർ: ബഹുമാനപ്പെട്ട മന്ത്രി മറുപടി അവസാനിപ്പിക്കണം.

(ബഹളം)..... ശ്രീ. പി. കെ. ബഷീർ, ദയവായി ഇരിക്കൂ.(ബഹളം).....

ശ്രീ. വി. എൻ. വാസവൻ: സർ, ഞാനിവിടെ ക്രിയാത്മകമായി വന്ന

നിർദ്ദേശങ്ങൾ സ്വാഗതം ചെയ്തു. അതോടൊപ്പംതന്നെ ഫലപ്രദമായ ചില

നടപടികളുമായി മുന്നോട്ട് പോകുന്ന കാര്യങ്ങളും പറഞ്ഞു.(ബഹളം).....

ഇതിൽ പ്രത്യേകിച്ച് വിമർശനങ്ങളുണ്ടാക്കേണ്ട കാര്യമില്ല. ഇക്കാര്യത്തിൽ

വസ്തുതാപരമായി ഞാനൊരു വ്യക്തതയ്ക്കുവേണ്ടി പറഞ്ഞതാണ്.

(ബഹളം)..... ഈ രംഗത്ത് ബഹുമാനപ്പെട്ട അംഗം വി. ജോയി ചില

സുപ്രധാനമായ നിർദ്ദേശങ്ങൾ മുന്നോട്ടുവയ്ക്കുകയുണ്ടായി. വിജിലൻസ്

സംവിധാനത്തെ ശക്തിപ്പെടുത്തുന്നത് സംബന്ധിച്ച വിഷയത്തിൽ

ഇപ്പോഴുള്ള ഡിവൈ.എസ്.പി. റാങ്കിലുള്ള ഉദ്യോഗസ്ഥന്മാരെ മാറ്റി പകരം

എസ്.പി. റാങ്കിലുള്ള ഉദ്യോഗസ്ഥന്മാരെ ചുമതലപ്പെടുത്തുന്ന കാര്യം

ഗവൺമെന്റ് ആലോചിക്കുകയാണ്. ആ നിലയിൽ മറ്റ്(ബഹളം).....

ശ്രീ. പി. കെ. കുഞ്ഞാലിക്കുട്ടി: സർ, ബഹുമാനപ്പെട്ട മന്ത്രി മറുപടി

പറയുമ്പോൾ അത് നിയമപരമായിരിക്കണമല്ലോ. ഇത് പുറത്ത് എത്രയോ

ആളുകളെ ബാധിക്കുന്നതാണ്. ഒരാൾ ഇവിടെ ഒരു കാര്യം ചോദിക്കുമ്പോൾ

അതിന് പുകമറ സൃഷ്ടിക്കുന്ന രീതിയിലുള്ള മറുപടി മന്ത്രിയിൽ നിന്നുണ്ടായതിനാലാണ് അവർ പ്രതിഷേധിക്കുന്നത്. ഒരു എൻ.ആർ.ഐ. (നോൺ റെസിഡന്റ് ഇന്ത്യൻ)-ക്ക് ഒരു എൻ.ആർ.ഇ. അക്കൗണ്ട് വിദേശത്തുണ്ടെങ്കിൽ അതിൽനിന്നും അയാളുടെ എസ്.ബി.ഐ. അക്കൗണ്ടിലേയ്ക്ക് പണം അയച്ച് അത് സഹകരണ ബാങ്കിൽ നിക്ഷേപിക്കുന്നതിന് എന്തെങ്കിലും കുഴപ്പമുണ്ടോ? അതാണ് ചോദിച്ചത്.

ശ്രീ. വി. എൻ. വാസവൻ: സർ, അങ്ങ് പറഞ്ഞത് എനിക്ക് മനസ്സിലായി, ഞാൻ കൃത്യമായ മറുപടി തരാം. അങ്ങ് ചോദിച്ചത് ഒരു എൻ.ആർ.ഐ.ക്കാരൻ എസ്.ബി.ഐ.ലേയ്ക്ക് പണം അയച്ച് അത് അവിടെനിന്നും സഹകരണ ബാങ്കിലേയ്ക്ക് കൊടുത്തുകഴിഞ്ഞാൽ സ്വീകരിക്കുമോ എന്നുള്ളതാണ്. സ്വീകരിക്കുന്നതിന് കുഴപ്പമില്ല, പക്ഷെ അത് നിയമപരമല്ല എന്നമാത്രമേ ഞാൻ പറഞ്ഞുള്ളൂ. എൻ.ആർ.ഐ. സ്റ്റാറ്റസ് കിട്ടില്ല. അതാണ് പ്രശ്നം.(ബഹളം).....

മി. സ്പീക്കർ: മന്ത്രിയുടെ മറുപടി വ്യക്തമായല്ലോ. അങ്ങേയ്ക്ക് പ്രസംഗം തുടരാം.(ബഹളം).....

ശ്രീ. വി. എൻ. വാസവൻ: സർ, സഹകരണ വകുപ്പിനെ

സംബന്ധിച്ചിടത്തോളം ഞങ്ങൾ ഈ കാലഘട്ടത്തിൽ സ്വീകരിച്ചുവരുന്ന നടപടികളെ സംബന്ധിച്ച് മലപ്പുറം ജില്ലാ ബാങ്കുമായി ബന്ധപ്പെട്ട് ഒരു ചർച്ച വന്നിരുന്നു. മലപ്പുറം ജില്ലാ ബാങ്കിനെ ഇല്ലായ്മ ചെയ്യാൻ വേണ്ടി ശ്രമിക്കുന്നു എന്നതാണ്. അത് സൂചിപ്പിച്ച ആ വിമർശനം ശരിയല്ല എന്ന് പറയട്ടെ, ആ വിഷയത്തിൽ ഇവിടെ ഒന്നരണ്ടുപേർ ചർച്ചയിൽ പറഞ്ഞു. ആർ.ബി.ഐ.യുടെ ലൈസൻസ് കിട്ടിയില്ല എന്ന്. അതിൽ വിശദീകരണത്തിനായി ഒരു കാര്യം സഭയെ അറിയിക്കുകയാണ്, കേരളാ ബാങ്കിന്റെ 769 ശാഖകളിൽ എല്ലാത്തിനും ആർ.ബി.ഐ. ലൈസൻസ് കിട്ടിയിട്ടുണ്ട്. ഈ രംഗത്ത് മലപ്പുറം ജില്ലാ ബാങ്കിന് ഒറ്റപ്പെട്ട് നിൽക്കാനാവില്ലെന്ന കാര്യത്തിൽ ബഹുമാനപ്പെട്ട ഹൈക്കോടതിയുടെ സിംഗിൾ ബെഞ്ചാണ് വിധി പ്രഖ്യാപിച്ചത്. മാത്രമല്ല ഈ വിഷയത്തിൽ ആർ.ബി.ഐ.യുടെ സ്റ്റേറ്റ്മെന്റ് ഓഫ് ഫാക്ട്സിൽ പറഞ്ഞിരിക്കുന്നത് 'ഒരു ബാങ്കിനായി മാത്രം ഇത്തരത്തിൽ ഒറ്റപ്പെട്ടുനിൽക്കാനാവില്ല അതിനാൽ ഇതിനോട് യോജിച്ച് നീങ്ങുകയാണ് വേണ്ടത്' എന്നാണ്. അതുകൊണ്ട് ഇക്കാര്യത്തിൽ അത് ഇവിടെ സൂചിപ്പിച്ച കാര്യങ്ങൾ ശരിയല്ല. പിന്നീട്

ഈ വിഷയത്തിലുള്ള ലാഭത്തിന്റെ പ്രശ്നങ്ങൾ പരാമർശിച്ചു. കോ-ഓപ്പറേറ്റീവ് സെക്ടറിന്റെ പ്രൈമറി ഒബ്ജക്ടീവ് എന്നുള്ളത് ലാഭാധിഷ്ഠിതമായി കാര്യങ്ങൾ നടത്തണമെന്നുള്ളതല്ല മറിച്ച് സാമൂഹിക പ്രതിബദ്ധതയാണ്. ആ രൂപത്തിലാണ് സഹകരണ മേഖല മുന്നോട്ട് നീങ്ങിക്കൊണ്ടിരിക്കുന്നത്. അത്രയും അദ്ദേഹം മനസ്സിലാക്കുന്നത് നന്നായിരിക്കും എന്ന് സൂചിപ്പിക്കുകയാണ്. ഇവിടെ ഒരു കാര്യം കൂടി പറയാതെ പോകുന്നത് ശരിയല്ല. ബഹുമാനപ്പെട്ട അംഗങ്ങൾ ശ്രദ്ധിക്കേണ്ടത് നമ്മുടെ കേരളത്തിൽ മുൻപുണ്ടായിരുന്ന ഏതാണ്ട് നൂറുകണക്കിന് നാഷണലൈസ്ഡ് ബാങ്കുകളുടെയും മറ്റ് കൊമേഴ്ഷ്യൽ ബാങ്കുകളുടെയും ശാഖകൾ പൂട്ടി. ദേശവ്യാപകമായി 2118 ശാഖകൾ പൂട്ടിയപ്പോൾ 177 എണ്ണം എസ്.ബി.ഐ. ഈ കഴിഞ്ഞ ഒരു വർഷത്തിനുള്ളിൽതന്നെ പൂട്ടി. 12 അഡ്മിനിസ്ട്രേറ്റീവ് ഓഫീസുകളും പൂട്ടി. അങ്ങനെ സംഭവിച്ച സാഹചര്യത്തിൽ ഒരു കാര്യം തിരിച്ചറിയേണ്ടത് 1969-ലെ ബാങ്ക് നാഷണലൈസേഷന്റെ സമയത്ത് 14 ബാങ്കുകൾ നാഷണലൈസ് ചെയ്തപ്പോൾ നമ്മളെല്ലാം അതിനെ സ്വാഗതം ചെയ്തവരാണ് പ്രിവി പേഴ്സ് നിർത്തലാക്കി. അന്ന് നടപ്പാക്കിയ നയങ്ങളുടെ ഫലമായി ഗ്രാമീണ

ജനമേഖലയിൽ അത്തരം ബാങ്കുകളുടെ ശാഖോപശാഖകൾ യഥാർത്ഥത്തിൽ പ്രവർത്തിച്ചതിന്റെ ഫലം ഗ്രാമീണ സമ്പദ് ഘടനയിൽ വലിയ രൂപത്തിലുള്ള പ്രയോജനമുണ്ടായി. ഇവിടെ പ്രതിപക്ഷ നേതാവ് സൂചിപ്പിച്ചതുപോലെ ആ സമ്പദ്ഘടന വളർന്നുവരാൻ പാവപ്പെട്ടവർക്കും കൃഷിക്കാർക്കും ലോൺ കിട്ടാൻ കൂട്ട നെയ്യാൻ, വട്ടി നെയ്യാൻ, പായ നെയ്യാൻ ഇങ്ങനെ തുടങ്ങിയിട്ടുള്ള ഒട്ടനവധി കൂടിൽ വ്യവസായങ്ങളെല്ലാം ആരംഭിക്കാൻ സൗകര്യങ്ങൾ കിട്ടിയ കാലഘട്ടമായിരുന്നു. പുതിയ നയം വന്നപ്പോൾ സൗകര്യങ്ങൾ മുഴുവൻ അപ്രത്യക്ഷമായിരിക്കുന്നു. ഇവരെല്ലാം ആ രംഗത്തുനിന്നും പിൻവാങ്ങി വലിയ ബാങ്കുകൾ വിഴുങ്ങി. എസ്.ബി.റ്റി.-യെ എസ്.ബി.ഐ. വിഴുങ്ങി. കാനറാ ബാങ്ക് യൂണിയൻ ബാങ്കിനെ വിഴുങ്ങി. സിൻഡിക്കേറ്റ് ബാങ്കിനെ പഞ്ചാബ് നാഷണൽ ബാങ്ക് വിഴുങ്ങി. ഇപ്പോൾ ആറോളം ബാങ്കുകളുടെ ലയനവും കഴിഞ്ഞിരിക്കുന്നു. ഞാൻ സൂചിപ്പിച്ചുവരുന്നത് ഇവയെല്ലാം പിൻവാങ്ങിയപ്പോഴുള്ള വലിയ സ്പെയിസ് പരിഹരിച്ച് വരുന്നത് സഹകരണ മേഖലയാണ്. ഇത് പറയാനാണ് ഞാൻ തുടങ്ങിയത് അല്ലാതെ നിങ്ങളുടെ കുറ്റം പറയാനല്ല. യഥാർത്ഥത്തിൽ മറ്റ് ബാങ്കുകളെല്ലാം പിൻവാങ്ങിയപ്പോൾ സഹകരണ മേഖലയാണ് ഗ്രാമീണ

ജനജീവിതത്തിന്റെ സാമ്പത്തിക ആവശ്യങ്ങൾ നിർവ്വഹിച്ചുകൊടുക്കുന്നത്. ഗ്രാമീണ ജനജീവിതത്തിന്റെ അത്താണിയാണ് സഹകരണ മേഖല. അത് കാണാതിരിക്കരുത്. സഹകരണ മേഖലയിലെ സാമ്പത്തിക രംഗം മാത്രമല്ല കാനേണ്ടത്. വിദ്യാഭ്യാസ രംഗത്തും പൊതുജനാരോഗ്യ രംഗത്തും വ്യവസായ രംഗത്തും മത്സ്യ രംഗത്തും ക്ഷീര രംഗത്തും അങ്ങനെ എല്ലാ രംഗങ്ങളിലും സഹകരണ മേഖല പടർന്ന് പന്തലിച്ച് അതിന്റെ ദൗത്യങ്ങൾ നിർവ്വഹിച്ചുകൊണ്ടിരിക്കുന്നു. എത്ര വലിയ രൂപത്തിലാണ് അതിന്റെ പരിപാടികൾ മുന്നോട്ടുവന്നുകൊണ്ടിരിക്കുന്നത്. ഈ രംഗത്ത് മറ്റ് ബാങ്കുകളെല്ലാം പോയികഴിഞ്ഞപ്പോൾ സഹകരണ മേഖല എന്നത് വലിയ രൂപത്തിലുള്ള ആശ്വാസം തന്നെയാണ്. ഈ കാലഘട്ടത്തിൽ ഒരു സമാന്തര സാമ്പത്തിക സങ്കേതമായി സഹകരണ മേഖല സഹായഹസ്തവുമായി ഓടിയെത്തി എന്ന് പറഞ്ഞത് വെറുതെയല്ല. അതുകൊണ്ട് ഈ രംഗത്ത് വായ്പാ ചുമതല നിങ്ങൾ നിർവ്വഹിച്ചാളു. 66.49 ആണ് നാഷണലൈസ്ഡ് ബാങ്കുകളുടെ Credit-Deposit ratio (CD ratio) എന്നാൽ കോർപ്പറേറ്റീവ് സെക്ടറിന്റേത് 74.13 ആണ്. ഈ രംഗത്ത് സഹകരണ മേഖല നിർവ്വഹിക്കുന്ന വലിയ രൂപത്തിലുള്ള ദൗത്യം നമ്മൾ കാണേണ്ട;

അതിനെ നമ്മൾ സംരക്ഷിച്ച് നിലനിർത്തേണ്ട; അതിന് ഇടതുപക്ഷവും വലതുപക്ഷവും

ശ്രീ. വി. ഡി. സതീശൻ: സർ, ഞങ്ങൾ വലതുപക്ഷമല്ല.

ശ്രീ. വി. എൻ. വാസവൻ: സർ, അല്ല. ഒരു പ്രാസത്തിന് വലതുപക്ഷമെന്ന് പറഞ്ഞുപോയെന്നേയുള്ളൂ അത് നിങ്ങൾ ക്ഷമിക്കുക. നയത്തിന്റെ ഉള്ളടക്കമൊക്കെയുണ്ടെങ്കിലും അത് അങ്ങനെ എടുത്താൽ മതി. കഴിഞ്ഞ കാലഘട്ടത്തിൽ എൽ.ഡി.എഫ്.-ഉം യു.ഡി.എഫ്.-ഉം സഹകരണ മേഖലയ്ക്ക് നല്ല സംഭാവന നൽകിയിട്ടുണ്ട്. ഇപ്പോൾ കേന്ദ്രം കൊണ്ടുവന്ന നിയമത്തെക്കുറിച്ച് പലരും ഉൽകണ്ഠ പ്രകടിപ്പിച്ചു. അതിൽ ഒരു കാര്യം ഇവിടെ സൂചിപ്പിച്ചത് ശരിയാണ്. ഇവിടെ സൂചിപ്പിച്ചതുപോലെ യു.പി.ഐ. ഗവൺമെന്റിന്റെ കാലത്താണ് 97-ാം ഭരണഘടനാ ഭേദഗതി 2011-ൽ കൊണ്ടുവന്നത്. 2012-ൽ പ്രസിഡന്റ് അതിൽ ഒപ്പുവച്ചു. ആ വിഷയത്തെയാണ് ഗുജറാത്ത് ഹൈക്കോടതിയിൽ ചോദ്യം ചെയ്തത്. ഈ അടുത്ത ദിവസ്സുമുണ്ടായ സുപ്രീം കോടതി വിധിയിൽ വളരെ സുപ്രധാനമായി വന്ന ഒരു വിഷയം ഇപ്പോൾ നമ്മളെല്ലാവരും കണ്ടു. Indian Constitution 7th Schedule 32-ാം എൻട്രി സഹകരണം സ്റ്റേറ്റ് സബ്ജക്ടാണ് എന്ന്

ബഹുമാനപ്പെട്ട സുപ്രീംകോടതി അസന്ദിഗ്ദ്ധമായി പ്രഖ്യാപിച്ചു. എന്നാൽ ആ ഭരണഘടനാ ഭേദഗതിയിൽ ഇനിയും മാറി വരേണ്ട മൾട്ടി സ്റ്റേറ്റ് സംരക്ഷണ വലയം തീർത്തിട്ടുണ്ട്. അതിൽ രണ്ടംഗ ജഡ്ജിമാരുടെ വിധിയായിരുന്നു തീരുമാനം. ജസ്റ്റിസ് കെ. എം. ജോസഫ് ഒരുപടികൂടെ കടന്നെഴുതിയതായി നമ്മൾ പത്രങ്ങളിലൊക്കെ വായിച്ചു. അതുകൂടി റദ്ദ് ചെയ്തുകൊണ്ടാണ് അദ്ദേഹത്തിന്റെ ബ്ലോഗ് വേഷൻ വന്നിട്ടുള്ളത്. പകുതി സംസ്ഥാനങ്ങൾപോലും അതിനോട് യോജിച്ചുകൊണ്ട് അഭിപ്രായം പാസ്സാക്കുകയോ നിലപാട് എടുക്കുകയോ ചെയ്യാത്ത പശ്ചാത്തലത്തിലാണ് ഇതിന് നിയമപരമായ പരിരക്ഷയില്ലായെന്ന വിധത്തിൽ ബഹുമാനപ്പെട്ട സുപ്രീംകോടതി അസന്ദിഗ്ദ്ധമായി പ്രഖ്യാപിച്ചത്. ഇക്കാര്യത്തിൽ ഇപ്പോൾ നമുക്ക് ഇങ്ങനെയൊരു അനുകൂലമായ വിധി വന്നിട്ടുണ്ട്. അതേസമയത്ത് കേന്ദ്രത്തിൽ ഈ മന്ത്രാലയം വന്നാൽ എന്തുചെയ്യും? അത് വന്ന് പ്രവർത്തനം തുടങ്ങിയാലെ നമുക്ക് പറയാൻ കഴിയും. അത് കഴിഞ്ഞിട്ട് നമുക്ക് ഇക്കാര്യങ്ങൾ പരിശോധിക്കാം. മൾട്ടി സ്റ്റേറ്റ് കോ-ഓപ്പറേറ്റീവ്സിനെ സംബന്ധിച്ച് ഭയപ്പെട്ട രൂപത്തിലേയ്ക്ക് നീങ്ങേണ്ട കാര്യം ഇപ്പോഴില്ല. സഹകരണ മേഖലയിൽ ഞങ്ങൾ പുതിയതായി ആരംഭിക്കുന്ന

ചില കാര്യങ്ങളെക്കുറിച്ചാണ് ഇനി പറയുന്നത്. ഒന്ന്, നമ്മുടെ യൗവനങ്ങൾ സഹകരണ മേഖലയിലേയ്ക്ക് കടന്നുവരാനായി 25 സഹകരണ സംഘങ്ങൾ രൂപീകരിക്കുമെന്ന് ഗവർണ്ണറുടെ നയപ്രഖ്യാപനത്തിൽ സൂചിപ്പിച്ചു. ഞങ്ങൾ അഭിമാനത്തോടെ പറയട്ടേ, 23 സംഘവും രജിസ്റ്റർ ചെയ്ത് കഴിഞ്ഞിരിക്കുന്നു. അതിന്റെ പ്രവർത്തനങ്ങൾ ആഗസ്റ്റ് മാസത്തിൽ ഉദ്ഘാടനം ചെയ്യും. രണ്ട്, നെൽകൃഷിക്കാർ അനുഭവിക്കുന്ന പ്രയാസങ്ങളെപ്പറ്റിയാണ്. നമ്മൾ എം.എൽ.എ.-മാരെക്കെ വിഷമിക്കുന്നത് കൊയ്തുവരുന്ന ഘട്ടത്തിലാണ്. കൃഷിക്കാർക്ക് പലപ്പോഴും മില്ലുകാരുടെ ദയാദാക്ഷിണ്യം കാത്തുനിൽക്കേണ്ട ഗതികേടാണ്. രണ്ട് കി.ഗ്രാം മുതൽ 14 കി.ഗ്രാം വരെ കിഴിവ് അനുവദിക്കും എന്നാലും മില്ലുകാർ എടുക്കില്ല. വലിയ പ്രയാസമായി കൃഷിക്കാരെല്ലാം കണ്ണീരൊഴുക്കുന്ന രംഗം ഞങ്ങൾ കണ്ടു. കൃഷിക്കാരെ സഹായിക്കാൻവേണ്ടി ഇപ്പോൾ പാലക്കാട് PAPCOS രൂപത്തിൽ ഒരു സംഘം രജിസ്റ്റർ ചെയ്തു. കുട്ടനാടും അപ്പർ കുട്ടനാടും കേന്ദ്രീകരിച്ച് രണ്ട് റൈസ് മില്ലുകളും ഒരു സഹകരണ സംഘവും നെല്ല് സംഭരണത്തിനും സംസ്കരണത്തിനും വിതരണത്തിനുംവേണ്ടി രൂപം കൊടുക്കാനും തീരുമാനിച്ചു അതും രജിസ്റ്റർ ചെയ്യുന്നു. അതോടൊപ്പം നമുക്കെല്ലാവർക്കുമറിയാം, ഈ കാലഘട്ടത്തിൽ

ഏറ്റവും വിഷമം അനുഭവിക്കുന്നവരാണ് കലാകാരന്മാർ. സിനിമ, സീരിയൽ, നാടകം, മോണോ ആക്ട്, മിമിക്രി കലാകാരന്മാർക്കും വാദ്യകലാകാരന്മാർ, സംഗീതജ്ഞർ എന്നിവർക്കെല്ലാം ചേർന്ന് സംസ്ഥാനാടിസ്ഥാനത്തിൽ ഒരു സഹകരണ സംഘം രജിസ്റ്റർ ചെയ്ത് അവരുടെ കലകളെ പ്രോത്സാഹിപ്പിക്കാനും അവർക്ക് സ്റ്റേജുണ്ടാക്കികൊടുക്കാനും അവരുടെ സർഗ്ഗാത്മകവാസനകൾ മാർക്കറ്റ് ചെയ്യാനും കഴിയുന്ന ഒരു സംവിധാനമുണ്ടാക്കിയെടുക്കുക എന്നതാണ് അതുകൊണ്ട് ലക്ഷ്യം വയ്ക്കുന്നത്.

അതും ആഗസ്റ്റ് മാസത്തിൽ ഉദ്ഘാടനം ചെയ്യുമെന്ന കാര്യം സൂചിപ്പിക്കുകയാണ്. മറ്റൊന്ന്, പ്രാഥമിക സഹകരണ സംഘങ്ങൾക്ക് 4 ശതമാനം പലിശ നിരക്കിൽ വായ്പ ഏർപ്പാട് ചെയ്ത് കാർഷിക മേഖലയിൽ പുതിയ നീക്കങ്ങൾക്കുള്ള പരിപാടി തയ്യാറാക്കികഴിഞ്ഞു. മറ്റൊന്ന്, 'മുറ്റത്തെ മൂല്ല്' പദ്ധതി സംസ്ഥാനാടിസ്ഥാനത്തിൽ വിപുലമായ രൂപത്തിൽ നടപ്പിലാക്കി കുടുംബശ്രീ, അയൽക്കൂട്ടങ്ങൾക്ക് 4 ശതമാനം പലിശയ്ക്ക് കൊടുക്കാൻ ഞങ്ങൾ പരിപാടിയിട്ടിരിക്കുന്നു. മൂല്യവർദ്ധിത ഉൽപ്പന്നങ്ങൾ ഉൽപാദിപ്പിച്ച് മാർക്കറ്റ് ചെയ്യാൻ കഴിയുന്ന വിധത്തിൽ കൃഷി വകുപ്പുമായി ചേർന്ന് ഒരു സംയുക്ത പരിപാടി ഞങ്ങൾ പ്ലാൻ ചെയ്തിട്ടുണ്ട്. അതിന് നല്ല

രൂപത്തിലുള്ള പ്ലാനിംഗുണ്ടാക്കി അതിന്റെ മാർക്കറ്റിംഗ് ഉൾപ്പെടെയുള്ള കാര്യങ്ങളെക്കുറിച്ച് ആലോചിച്ചിട്ടുണ്ട്. അത് ആഗസ്റ്റ് മാസത്തിൽ തുടക്കം കുറിക്കും. അതിൽ ചില ഉൽപ്പന്നങ്ങൾ കയറ്റുമതി ചെയ്യാൻവരെയുള്ള നീക്കങ്ങൾ ഞങ്ങൾ ആലോചിച്ചിട്ടുണ്ട്. എസ്.സി./എസ്.ടി. സംഘങ്ങളെല്ലാം പുനരുദ്ധരിക്കാനുള്ള ഒരു പദ്ധതിക്ക് രൂപം കൊടുത്തിട്ടുണ്ട്. വനിത സഹകരണ സംഘങ്ങൾ പ്രോഡക്ട് ചെയ്യുകയാണ്. സാനിറ്റൈസറും പി.പി.കിറ്റും മാസ്കും ഉൾപ്പെടെ കോവിഡിനെ പ്രതിരോധിക്കാൻ ആവശ്യമായ സാധനങ്ങൾ തയ്യാറാക്കുന്ന രംഗത്ത് ഈ യൂണിറ്റുകളുടെ പ്രവർത്തനങ്ങൾ ഉയർത്തിക്കൊണ്ടുവരാൻ ഞങ്ങൾ തീരുമാനിച്ചിട്ടുണ്ട്.

മി. സ്പീക്കർ: ഇനി എത്ര സമയംകൂടെ അങ്ങേയ്ക്ക് വേണം?

ശ്രീ. വി. എൻ. വാസവൻ: സർ, ഇപ്പോൾ തീർക്കാം. ഇടയ്ക്ക് അവർ ചോദ്യവുമായി വന്നതുകൊണ്ടാണ് അല്ലെങ്കിൽ ഞാൻ ഇതിനുമുമ്പ് തീർത്തേനെ. കേരളാ ബാങ്കുമായി ബന്ധപ്പെട്ട് നല്ല രൂപത്തിൽ അതിന്റെ പ്രവർത്തനങ്ങൾ പുരോഗമിക്കുന്നു. അതിൽ ന്യൂജൻ ബാങ്കിനോടൊപ്പം കോംപീറ്റ് ചെയ്യാൻ കഴിയുന്ന രൂപത്തിൽ ആധുനിക ബാങ്കിംഗ് സമ്പ്രദായം ഏർപ്പെടുത്താൻവേണ്ടി ATM, mobile banking, internet banking, Real

Time Gross Settlement (RTGS), National Electronic Fund Transfer

(NEFT) എന്നിവ നടപ്പാക്കാൻവേണ്ടിയുള്ള നീക്കങ്ങൾ ഭൂതഗതിയിൽ

നടക്കുകയാണ്. സമീപഭാവിയിൽ അതും നടപ്പാകുന്നതാണ്.

അതുപോലെതന്നെ പ്രാഥമിക സഹകരണ സംഘങ്ങളുമായി ബന്ധപ്പെട്ട

കമ്പ്യൂട്ടർവൽക്കരണത്തിന് ഒരു IT integration കൊണ്ടുവരുന്നതിനുള്ള

നടപടി അവസാനഘട്ടത്തിലാണ്. അതും വലിയ രൂപത്തിലുള്ള

മുന്നേറ്റങ്ങൾക്ക് സാഹചര്യങ്ങളൊരുക്കുകയാണ്. അതുപോലെതന്നെ കോ-

ഓപ്പറേറ്റീവ് അക്കാഡമി എഡ്യൂക്കേഷന്റെ മികവ് കേന്ദ്രമാക്കി മാറ്റാനുള്ള

പരിപാടിക്ക് ഞങ്ങൾ രൂപം കൊടുത്തിട്ടുണ്ട്. Agricultural Co-operative

Staff Training Institute (ACSTI)-നെ സഹകരണ മേഖലയിലെ

ഗവേഷണ സ്ഥാപനമാക്കി മാറ്റാനുള്ള നീക്കങ്ങൾക്ക് രൂപം കൊടുത്തിട്ടുണ്ട്.

കാർഷികോൽപ്പന്നങ്ങളുടെ സംഭരണവും സംസ്കരണവും വിപണനവും

പ്രോത്സാഹിപ്പിക്കുന്നതിനാവശ്യമായ നടപടികൾക്ക് ഞങ്ങൾ രൂപവും

ഭാവവും നൽകിക്കഴിഞ്ഞു. പരീക്ഷാ ബോർഡിലെ പോരായ്മകൾ

പരിഹരിക്കുന്നതിനാവശ്യമായ കമ്പ്യൂട്ടറൈസേഷൻ നടപ്പാക്കാൻ

തീരുമാനിച്ചു. ഞാൻ നേരത്തെ ഇവിടെ പ്രഖ്യാപിച്ച ആഡിറ്റിന്റെ

ഗുണനിലവാരം ഉയർത്തുന്നതിനുവേണ്ടി Indian Audit and Accounts Service-ന്റെ ഡെപ്യൂട്ടി അക്കൗണ്ടന്റ് റാങ്കിൽ കുറയാത്ത ഉദ്യോഗസ്ഥനെ ഡയറക്ടറാക്കി നിയമിക്കാൻ തീരുമാനിച്ചിട്ടുണ്ട്. ഇത്തരത്തിൽ കാലോചിതമായി ഗുണനിലവാരവും പരിഷ്കാരങ്ങളും ഏർപ്പെടുത്തും. സഹകരണ സ്ഥാപനങ്ങളിലെ കണക്കുകൾ തയ്യാറാക്കുന്നതിന് വ്യക്തമായ proforma-യും ഞങ്ങൾ തയ്യാറാക്കുന്നുണ്ട്. ഒരു കാര്യംകൂടി പറഞ്ഞ് ഞാൻ അവസാനിപ്പിക്കാം. ബഹുമാനപ്പെട്ട എം.എൽ.എ.സണ്ണി ജോസഫ് ഇവിടെ സൂചിപ്പിച്ച, അഴിമതിയുടെ കാര്യത്തിൽ ടോക്കിയോ ഒളിമ്പിക്സിൽ മെഡൽ നേടാനുള്ള സൗകര്യത്തിലേയ്ക്കാണ് വനം, സഹകരണം വകുപ്പുകൾ വന്നുകൊണ്ടിരിക്കുന്നതെന്ന്. എന്നാൽ മത്സരത്തിൽ ആ കിരീടം സഹകരണ മേഖലയ്ക്കും വനത്തിനും ചേരില്ല അത് പാലാരിവട്ടം പാലത്തിനും ടൈറ്റാനിയത്തിനുമൊക്കെയാണ് ചേരുന്നത് എന്ന് അങ്ങയെ വിനയപൂർവ്വം അറിയിക്കുകയാണ്. സഹകരണ മേഖലയിൽ നല്ല രീതിയിൽ നടന്ന ചർച്ചയിലാണ് ഒരു കാര്യവുമില്ലാതെ അങ്ങ് ഇത് സൂചിപ്പിച്ചത് എന്നുകൂടി പറഞ്ഞുകൊണ്ട് ഈ ധനാഭ്യർത്ഥന പാസ്സാക്കിത്തരണമെന്ന് അഭ്യർത്ഥിക്കുന്നു.

വനം-വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, ഞാൻ

ഈ ചർച്ചയിൽ പങ്കെടുത്തുകൊണ്ട് സംസാരിച്ച എല്ലാ ബഹുമാനപ്പെട്ട അംഗങ്ങളോടും ആദ്യമായി നന്ദി അറിയിക്കുകയാണ്. വനം വകുപ്പുമായി ബന്ധപ്പെട്ട പ്രശ്നങ്ങൾ സംസാരിക്കുന്നതിനുമുമ്പ് പരിസ്ഥിതി പുനഃസ്ഥാപനത്തിനായി ലോകം മുഴുവൻ ചെറുകാടുകൾ വളർത്തിയെടുക്കാൻ പഠിപ്പിച്ച ജാപ്പനീസ് പരിസ്ഥിതി സസ്യശാസ്ത്രജ്ഞൻ ഡോ. അകിറാ മിയാവാക്കിയുടെ നിര്യാണത്തിൽ എന്റെ അനുശോചനം രേഖപ്പെടുത്തുകയാണ്. മിയാവാക്കി വനങ്ങൾ എന്ന പേരിൽ പ്രസിദ്ധമായ വനവൽക്കരണ ശൈലിക്കുതന്നെ അദ്ദേഹം തുടക്കം കുറിച്ചു. പരിസ്ഥിതി പുനഃസ്ഥാപനമെന്ന ആശയനിർവ്വഹണത്തിന് മാതൃകാപരമായ നേതൃത്വം നൽകിയ വ്യക്തിയായിരുന്നു അദ്ദേഹം. അദ്ദേഹം വിടവാങ്ങിയെങ്കിലും കേരളത്തിൽ സൃഷ്ടിച്ചെടുത്ത നിരവധി മിയാവാക്കി വനങ്ങളിലൂടെ അദ്ദേഹത്തിന്റെ ഓർമ്മകൾ എന്നും നിലനിൽക്കുകതന്നെ ചെയ്യും. അദ്ദേഹത്തിന്റെ ഈ മാതൃകയുടെ ആശയം ഉൾക്കൊണ്ടുകൊണ്ട് കോഴിക്കോട് ജില്ലയിലെ ബേപ്പൂർ മണ്ഡലത്തിൽപ്പെട്ട ചാലിയത്ത് സ്വാഭാവിക വനത്തോട് സാദൃശ്യമുള്ള ഒരു നഗരവനം സൃഷ്ടിക്കുന്നതിനും

അതിന് അദ്ദേഹത്തിന്റെ പേര് നൽകാനും ആഗ്രഹിക്കുന്നതായി ഞാൻ സഭയെ അറിയിക്കുകയാണ്. വനം-വന്യജീവി സംരക്ഷണമാണ് നിയമപ്രകാരം സർക്കാരിൽ നിക്ഷിപ്തമായിരിക്കുന്നത്. ബഹുമാനപ്പെട്ട അംഗങ്ങൾ ചൂണ്ടിക്കാണിച്ചതുപോലെ, വനവിസ്തൃതി കുറഞ്ഞിരുന്ന കാലമുണ്ടായിരുന്നു. ആ കാലഘട്ടത്തിൽനിന്നുംമാറി കേരളത്തിന്റെ വിസ്തൃതിയുടെ 29.65 ശതമാനമായി വനവിസ്തൃതി മാറിയിട്ടുണ്ട്. ഇതുകൂടെ ദേശീയ ശരാശരിയായ 22.5 ശതമാനത്തേക്കാൾ വളരെ കൂടുതലാണ്. 2017-ലെ ഇന്ത്യ സ്റ്റേറ്റ് ഓഫ് ഫോറസ്റ്റ് റിപ്പോർട്ട് പ്രകാരം കേരളത്തിലെ വനാവരണം 10043 ചതുരശ്ര കിലോമീറ്റർ കൂടിയതായി കണ്ടെത്തിയിട്ടുണ്ട്. 2019-ലെ റിപ്പോർട്ട് പ്രകാരം 2017-ലെ വനാവരണ വിസ്തൃതിയെക്കാളും 823 ഹെക്ടർ കൂടിയിട്ടുണ്ടെന്ന് റിപ്പോർട്ട് ചെയ്യുന്നു. വനാവരണ വർദ്ധനവ് വരുത്തിയതിൽ തുടർച്ചയായ നാലാം വർഷവും ഇന്ത്യയിൽ മൂന്നാം സ്ഥാനം ലഭിച്ച സംസ്ഥാനമാണ് കേരളം. ദേശീയ വന നിയമപ്രകാരമുള്ള വിസ്തൃതിയുടെ 33 ശതമാനമെന്ന ലക്ഷ്യം കൈവരിക്കുകയെന്ന ഉദ്ദേശ്യത്തോടെയുള്ള പ്രവർത്തനങ്ങളാണ് വനം വകുപ്പ് നടത്തുന്നത്. കഴിഞ്ഞ അഞ്ച് വർഷക്കാലം ഇടതുപക്ഷ ജനാധിപത്യ മുന്നണി സർക്കാരും

ആ സർക്കാരിലെ വനം വകുപ്പും വനം വകുപ്പുമന്ത്രിയും നടത്തിയ മാതൃകാപരമായ പ്രവർത്തനത്തിന്റെ ശക്തിയിൽ ഉറച്ചുനിന്നുകൊണ്ടാണ് തുടർപ്രവർത്തനങ്ങൾക്ക് സർക്കാർ നേതൃത്വം നൽകിക്കൊണ്ടിരിക്കുന്നത്.

വനം-വന്യജീവി സംരക്ഷണ പ്രവർത്തനങ്ങൾക്ക് ഊന്നൽ നൽകുന്നതോടൊപ്പം വനസംരക്ഷണത്തിനും പരിപാലനത്തിനും പൊതുജനപങ്കാളിത്തം ഉറപ്പുവരുത്തുകയെന്ന നിലപാടാണ് സ്വീകരിച്ചിട്ടുള്ളത്. മണ്ണ്-ജലസംരക്ഷണത്തിന് ഉതകുന്ന തടയണകൾ നിർമ്മിക്കുക, അതിർത്തി നിർണ്ണയിക്കുന്ന ജണ്ട നിർമ്മാണം, വന്യജീവി ആക്രമണം ലഘൂകരിക്കുന്നതിനുള്ള പ്രവർത്തനങ്ങൾ എന്നിവയാണ് വനം വകുപ്പ് നടത്തിവരുന്ന മറ്റ് ചില പ്രധാന പ്രവർത്തനങ്ങൾ. വന്യജീവി സംരക്ഷണവുമായി ബന്ധപ്പെട്ട് കേരളത്തിൽ 16 വന്യമൃഗസംരക്ഷണ കേന്ദ്രങ്ങളും അഞ്ച് ദേശീയോദ്യാനങ്ങളും ഒരു കമ്മ്യൂണിറ്റി റിസർവ്വുണ്ട്. ഇതിനുപുറമെ രണ്ട് ടൈഗർ റിസർവ്വുകളും നാല് എലിഫന്റ് റിസർവ്വുകളുമുണ്ട്. 925 ചതുരശ്ര കിലോമീറ്റർ വിസ്തൃതിയുള്ള പെരിയാർ കടുവ സങ്കേതവും 463 ചതുരശ്ര കിലോമീറ്റർ വിസ്തൃതിയുള്ള കടുവ സങ്കേതവും കടുവകൾക്ക് പ്രത്യേകം സംരക്ഷണം നൽകി വരുന്നുണ്ട്. വനം-വന്യമൃഗ

സംരക്ഷണത്തിന്റെ ഭാഗമായി അവശ നിലയിൽ കണ്ടെത്തുന്ന വന്യമൃഗങ്ങളെ വനം വകുപ്പിന്റെ സംരക്ഷണത്തിൽ പരിപാലിച്ച് തിരികെ സ്വാഭാവിക ആവാസ വ്യവസ്ഥയിലേയ്ക്ക് വിടുന്ന നിരവധി പ്രവർത്തനങ്ങളും വനം വകുപ്പ് നടത്തിവരുന്നു. പെരിയാർ ടൈഗർ റിസർവിലെ മംഗളാദേവി ക്ഷേത്രപരിസരത്തുനിന്നും ലഭിച്ച അവശ നിലയിൽ ഉപേക്ഷിക്കപ്പെട്ട കടുവക്കുട്ടിയെ എട്ട് മാസമായി വനം വകുപ്പ് പരിപാലിച്ച് സ്വാഭാവികമായ ആവാസ ഭൂമിയിൽ ഇരപിടിക്കുന്നതിന് പരിശീലിപ്പിക്കുകയാണ്. ഔഷധ സസ്യങ്ങളടക്കം ധാരാളം ജൈവസമ്പത്തിന്റെ കലവറയാണ് അഗസ്ത്യവനം. ബഹുമാനപ്പെട്ട അംഗം സി. കെ. ഹരീന്ദ്രൻ ചൂണ്ടിക്കാണിച്ചതുപോലെ, ഈ പ്രദേശത്തിന്റെ പ്രാധാന്യം കൂടുതൽ മനസ്സിലാക്കുന്നതിനായി പ്രത്യേകിച്ചും ഔഷധ സസ്യങ്ങളെക്കുറിച്ച് T.B.G.R.I. (Tropical Botanic Garden & Research Institute), K.F.R.I.(Kerala Forest Research Institute), യൂണിവേഴ്സിറ്റികൾ എന്നിവയുമായി ചേർന്ന് ഗവേഷണ പദ്ധതികൾ ആവിഷ്കരിക്കുന്ന കാര്യം സർക്കാരിന്റെ പരിഗണനയിലുണ്ട്. വനേതര ഭൂമിയിൽ സാമൂഹ്യവനവത്കരണ പരിപാടിയുടെ ഭാഗമായി സംസ്ഥാനത്തെ വൃക്ഷാവരണം വർദ്ധിപ്പിക്കുന്നതിലേയ്ക്കായി ചെറിയ വനങ്ങൾ

വച്ചുപിടിപ്പിക്കുകയെന്ന ഉദ്ദേശ്യത്തോടെയാണ് പൊതുസ്ഥലങ്ങൾ, ഇൻസ്റ്റിറ്റ്യൂഷനുകളുടെ അധീനതയിലുള്ള സ്ഥലങ്ങൾ എന്നിവവഴി വനം വകുപ്പ് നേരിട്ടോ പ്രസ്തുത സ്ഥാപനങ്ങളുമായി സംയുക്തമായോ വൃക്ഷത്തൈകൾ നടപ്പിടിപ്പിക്കുന്ന 'സ്ഥാപന വനവത്കരണം', വനസംരക്ഷണത്തിന്റെ പ്രാധാന്യം സംബന്ധിച്ച് വിദ്യാർത്ഥികളിൽ അവബോധം സൃഷ്ടിക്കുന്നതിനുവേണ്ടി 'വിദ്യാവനം', നഗരങ്ങളിൽ പച്ചത്തുരുത്തുകൾ വളർത്തിയെടുക്കുന്ന 'നഗര വനം', നിലവിലുള്ള കാവുകളുടെ സംരക്ഷണം, കോസ്റ്റൽ ബെൽറ്റ് പ്ലാന്റേഷൻ, കണ്ടൽക്കാടുകൾ ഏറ്റെടുക്കുന്നതും സംരക്ഷണവും, നദീ തീരങ്ങളിൽ മുളത്തൈകൾ വച്ചുപിടിപ്പിക്കൽ എന്നിവ വനം വകുപ്പ് കൂടുതൽ ശ്രദ്ധ കേന്ദ്രീകരിച്ച് വരുന്ന പദ്ധതികളാണ്. ഈ വർഷം 26 വിദ്യാവനങ്ങൾ ഉണ്ടാക്കുന്നതിനുള്ള പ്രവർത്തനങ്ങൾ ആരംഭിച്ചു. കൂടാതെ, വിവിധ വൃക്ഷങ്ങൾ വളർത്തുന്നത് പ്രോത്സാഹിപ്പിക്കുന്നതിനായി പ്രോത്സാഹന ധനസഹായ പദ്ധതിയും നടപ്പിലാക്കിവരുന്നു. ഈ പദ്ധതിയുടെ പ്രോത്സാഹനാർത്ഥം 'വിദ്യാവനം', 'സ്ഥാപന വനവത്കരണം' എന്നീ പദ്ധതികൾ ഏറ്റവും ഭംഗിയായി നടപ്പിലാക്കുന്ന സ്ഥാപനങ്ങൾക്ക് അവാർഡ് നൽകാൻ സർക്കാർ

തീരുമാനിച്ചിട്ടുണ്ട്. പരിസ്ഥിതി ദിനത്തിലും വനവത്കരണ കാലത്തും കോടിക്കണക്കിന് വൃക്ഷത്തൈകൾ നട്ടുപിടിപ്പിച്ചിട്ടുണ്ട്. എന്നാൽ കുറേക്കാലം കഴിഞ്ഞാലും ആ വൃക്ഷത്തൈകൾ അവിടെ നിലനിൽക്കുന്നുണ്ടോയെന്നത് എല്ലാവർക്കും സംശയമുള്ള കാര്യമാണ്. അതുകൊണ്ട് ഇനിമുതൽ അങ്ങനെ നട്ടുപിടിപ്പിക്കുന്ന ചെടികളെ സംബന്ധിച്ച് സോഷ്യൽ ഓഡിറ്റിംഗ് നടത്തണമെന്ന് സർക്കാർ തീരുമാനിച്ചിട്ടുണ്ട്. കണ്ടൽക്കാടുകൾ ഏറ്റെടുക്കുന്നതിനും സംരക്ഷണത്തിനുമായി വനം വകുപ്പ് പ്രത്യേക പദ്ധതികൾ നടപ്പിലാക്കുന്നു. നിലവിൽ 480 ഹെക്ടർ കണ്ടൽക്കാടുകൾ ഏറ്റെടുക്കുകയും റിസർവ് വനമായി പരിപാലിച്ച് വരികയും ചെയ്യുന്നു. 1200 ഹെക്ടർ കണ്ടൽക്കാടുകൾക്കൂടി ഏറ്റെടുക്കുന്നതിനുള്ള നടപടികൾ പുരോഗമിക്കുകയാണ്. മത്സ്യങ്ങൾക്കും നിരവധി ചെറുജീവികൾക്കും ആവാസ സ്ഥാനം ഒരുക്കുന്ന പ്രത്യേക സസ്യസമൃദ്ധമാണ് കണ്ടലുകൾ. കണ്ടൽക്കാടുകളുടെ പാരിസ്ഥിതിക പ്രാധാന്യം ഉൾക്കൊണ്ടുകൊണ്ട് അവയുടെ സംരക്ഷണത്തിനായി വനം വകുപ്പിൽ ഒരു സ്പെഷ്യൽ ഓഫീസറെ പ്രത്യേകമായി നിയോഗിക്കുന്നതാണ്. വികസന പ്രവർത്തനങ്ങൾക്ക് വനം

വകുപ്പ് പലപ്പോഴും തടസ്സമായി നിൽക്കുന്നുണ്ടെന്ന പരാതി പല മേഖലകളിൽനിന്നും സഭയിൽ ഉയർന്നുവന്നു. വനഭൂമി വനേതര ആവശ്യങ്ങൾക്കായി ഉപയോഗിക്കുന്നതിനായി നൽകുന്നതിന് 1950-ലെ വനസംരക്ഷണ നിയമപ്രകാരം കേന്ദ്രസംസ്ഥാന സർക്കാരുകളുടെ മുൻകൂർ അനുമതി ആവശ്യമാണ്. വനഭൂമി വനേതര ആവശ്യങ്ങൾക്ക് ലഭിക്കുന്നതിനുവേണ്ടിയുള്ള അപേക്ഷകൾ 2014 ജൂലൈ മുതൽ ഓൺലൈൻ മുഖേന സ്വീകരിച്ചാണ് നടപടിയെടുത്തുവരുന്നത്. അതിനുവേണ്ടി 'പരിവേഷ്' എന്ന ഓൺലൈൻ പോർട്ടൽ നിലവിലുണ്ട്. വനേതര ആവശ്യങ്ങൾക്കുവേണ്ടി വനഭൂമി വിട്ടുകൊടുക്കണമെന്നാവശ്യപ്പെട്ട് ആകെ 147 അപേക്ഷകൾ ലഭ്യമായതിൽ 21 എണ്ണത്തിൽ സ്റ്റേജ് 1 അപ്രൂവലും എട്ട് അപേക്ഷകളിൽ സ്റ്റേജ് 2 അപ്രൂവലും നൽകിയിട്ടുണ്ട്. വനം വകുപ്പിന്റെ നിലവിലുള്ള പദ്ധതികളുടെ തുടർച്ചയായി കിഫ്ബി ഫണ്ട് ഉപയോഗിച്ച് മൂന്ന് പദ്ധതികൾ നടപ്പിലാക്കിവരുന്നു. മനുഷ്യ വന്യജീവി സംഘർഷം ലഘൂകരിക്കുന്നതിനുള്ള പദ്ധതി, വനത്തിനുള്ളിൽ താമസിക്കുന്ന ആളുകളെ അവരുടെ സമ്മതത്തോടെ അനുയോജ്യമായ മറ്റ് സ്ഥലത്തേക്ക് മാറ്റി പാർപ്പിക്കൽ, തൃശ്ശൂർ പട്ടണത്തിൽ പ്രവർത്തിക്കുന്ന മൃഗശാലയെ

പട്ടണത്തിൽനിന്നും മാറ്റി പുത്തൂർ എന്ന സ്ഥലത്തെ വനഭൂമിയിലേയ്ക്ക് മാറ്റി വനം വകുപ്പിന്റെ കീഴിൽ സുവോളജിക്കൽ പാർക്ക് സ്ഥാപിക്കുന്ന പദ്ധതി; കൂട്ടംതെറ്റി പോകുന്ന കുട്ടിയാനകൾ, മനുഷ്യന്റെ ജീവനും കൃഷിക്കും നാശമുണ്ടാക്കുന്ന കാട്ടാനകൾ, വനം വകുപ്പിന്റെ ആന ക്യാമ്പിലുള്ള പ്രായമായ ആനകൾ, ക്രൂരതയ്ക്ക് വിധേയമാകുന്ന നാട്ടാനകൾ എന്നിവയുടെ സ്വാഭാവിക ആവാസ വ്യവസ്ഥയോടുകൂടിയ പുനരധിവാസം എന്നിവ തിരുവനന്തപുരം ജില്ലയിലെ കോട്ടൂർ ആന പുനരധിവാസകേന്ദ്രം സ്ഥാപിക്കുന്നതോടുകൂടി യാഥാർത്ഥ്യമാകും. രണ്ട് പദ്ധതികളുടെ ഒന്നാംഘട്ട നിർമ്മാണം കഴിഞ്ഞ ഫെബ്രുവരിയിൽ പൂർത്തിയായതാണ്. ബാക്കിയുള്ള ഭാഗം ഈ സാമ്പത്തിക വർഷംതന്നെ പൂർത്തിയാക്കും. അങ്ങനെ പൂർത്തിയാക്കുന്നതോടുകൂടി വനം-വന്യജീവി സംരക്ഷണം മാത്രമല്ല, ടൂറിസവുമായി ബന്ധപ്പെട്ട, സന്ദർശകർക്ക് വളരെയേറെ പ്രിയമുള്ള കേന്ദ്രങ്ങളായി മാറ്റാനാണ് പോകുന്നത്. പ്രളയശേഷമുള്ള പുനർനിർമ്മാണത്തിന്റെ ഭാഗമായി റീബിൽഡ് കേരള ഡെവലപ്മെന്റ് പ്രോഗ്രാമിൽ 800 കോടി രൂപയുടെ നാല് പദ്ധതികളാണ് നടപ്പിലാക്കി വരുന്നത്.

ഇവിടെ പട്ടയം ലഭിക്കാത്ത കർഷകരുടെ പ്രശ്നം ബഹുമാനപ്പെട്ട മെമ്പർമാർ ചൂണ്ടിക്കാണിക്കുകയുണ്ടായി. കൈവശ ഭൂമിക്ക് പട്ടയം ലഭിക്കുന്നതിനുള്ള പ്രയാസം പരിഹരിക്കുകയെന്നത് ഈ സർക്കാരിന്റെ മുഖ്യപരിഗണനയിലുള്ള വിഷയമാണ്. ഇത് പരിഹരിക്കുന്നതിനായി റവന്യൂ വകുപ്പുമായി ചേർന്നുള്ള സംയുക്ത പരിശോധനയുൾപ്പെടെയുള്ള നടപടികൾ സർക്കാർ സ്വീകരിക്കുന്നതാണ്. അതിന്റെ ഭാഗമായി ബഹുമാനപ്പെട്ട റവന്യൂ വകുപ്പുമന്ത്രി, റവന്യൂ വകുപ്പിലെ ഉദ്യോഗസ്ഥർ, വനം വകുപ്പിലെ ഉദ്യോഗസ്ഥർ എന്നിവർ ഈ ആഴ്ചതന്നെ കൂടിയാലോചന നടത്താൻ തീരുമാനിച്ചിട്ടുണ്ട്. മനുഷ്യ-വന്യജീവി സംഘർഷം കുറയ്ക്കുന്നതിനായി വനം വകുപ്പ് ആരംഭിച്ച് നടപ്പിലാക്കിയ വിവിധ പദ്ധതികൾ.....

ശ്രീ. എൻ. ഷംസുദ്ദീൻ: സർ, 1977-നുമുൻപ് കൈവശമുള്ള വനഭൂമിയിൽ അപേക്ഷകർക്ക് പട്ടയം കൊടുക്കുമായിരുന്നു. എന്നാൽ 2019-ലുണ്ടായ ഹൈക്കോടതി വിധിയിൽ 1993-ലെ റൂൾസിന്റെ പ്രൊട്ടക്ഷൻ ഇടുക്കി ജില്ലയിൽ മാത്രമേ നിലനിൽക്കുകയുള്ളൂവെന്നും ഇടുക്കി ജില്ല ഒഴികെയുള്ള പ്രദേശങ്ങളിൽ വെസ്റ്റേൺ ഫോറസ്റ്റിലും റിസർവ് ഫോറസ്റ്റിലും വരുന്ന ഭൂമികൾക്ക് പ്രൊട്ടക്ഷനില്ലെന്നും അതിന്റെ ഭാഗമായി മലബാർ

ജില്ലകളിലൊന്നും ഇത് ബാധകമല്ലായെന്ന രീതിയിൽ വനം വകുപ്പ് വ്യാഖ്യാനിക്കുന്നുണ്ട്. പട്ടയത്തിന് അപേക്ഷ കൊടുക്കുന്ന ഭൂമിയിൽ വനംവകുപ്പ് സർവ്വേ നടത്തുന്നതിനാൽ ജനങ്ങൾ ആശങ്കയിലും ഭീതിയിലുമാണ്. ഇതിന് ഇടപെടലും പരിഹാരവുമുണ്ടാക്കുമോ ?

ശ്രീ. എ. കെ. ശശീന്ദ്രൻ: സർ, നിയമപരമായും സാങ്കേതികപരമായും ചില തടസ്സങ്ങൾ പലഭാഗത്തുനിന്നും ഉന്നയിക്കുന്നുണ്ട്. ആ ഉന്നയിക്കുന്ന കൂട്ടത്തിൽപ്പെട്ട പ്രശ്നമാണ് ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചിട്ടുള്ളത്. ചർച്ചയിലൂടെ അതിന് പരിഹാരം കാണാനാണ് സർക്കാർ ആഗ്രഹിക്കുന്നത്. എന്തെങ്കിലും മാറ്റങ്ങൾ നിയമപരമായി വേണമെങ്കിൽ അത് ആ ഘട്ടത്തിൽ ആലോചിച്ച് ചെയ്യാനാണ് ഞങ്ങൾ ഉദ്ദേശിക്കുന്നത്.

ഇക്കോ ടൂറിസം പദ്ധതിയുമായി ബന്ധപ്പെട്ട് കേന്ദ്രഗവൺമെന്റ് അംഗീകരിക്കുന്ന വർക്കിംഗ് പ്ലാൻ ടൈഗർ കൺസർവേഷൻ പ്ലാൻ അനുസരിച്ചാണ് വനമേഖലകളിൽ നടത്തുന്നത്. വനങ്ങൾക്ക് ശോഷണം വരാതെ തദ്ദേശവാസികൾക്ക് പ്രയോജനകരമായ പദ്ധതികളാണ് ഇങ്ങനെ ചെയ്യുന്നത്. ചാലക്കുടി എം.എൽ.എ. ഇവിടെ ചൂണ്ടിക്കാണിച്ചത്

പെരിങ്ങൽക്കുത്ത്, പറമ്പിക്കുളം പ്രദേശങ്ങളെയാണെന്ന് തോന്നുന്നു. കടുവാ സങ്കേതത്തിന്റെ കരുതൽ മേഖല ബഹർ സോണിലാണ് സ്ഥിതിചെയ്യുന്നത്. അതിനാൽ, കേന്ദ്ര അനുമതിയോടുകൂടി മാത്രമേ ഇക്കോ ടൂറിസം പദ്ധതികൾ വിഭാവനം ചെയ്യാനാകൂ. അതിരപ്പിള്ളിയിൽ നിലവിലുള്ള ഇക്കോ ടൂറിസം പദ്ധതികൾ ആദിവാസികളടക്കമുള്ള V.S.S. (Vana Samrakshana Samithi) അംഗങ്ങളുടെ പങ്കാളിത്തത്തോടുകൂടി ശക്തിപ്പെടുത്താനാണ് തീരുമാനിച്ചിട്ടുള്ളത്. വനം-വന്യജീവി മനുഷ്യസംഘർഷം സംസ്ഥാനത്തിന്റെ ഒരറ്റം മുതൽ മറ്റേയറ്റം വരെയുള്ള വനമേഖലകളിൽ കർഷകരെ വല്ലാതെ ബുദ്ധിമുട്ടിക്കുകയാണ്. ഈ കർഷകരെ സംരക്ഷിക്കേണ്ട ചുമതലയും സർക്കാരിനുണ്ടെന്നാണ് ഗവൺമെന്റ് കാണുന്നത്. ഇതിന്റെ ഭാഗമായി, ബഹുമാനപ്പെട്ട മുഖ്യമന്ത്രിയുടെ നിർദ്ദേശത്തിന്റെ അടിസ്ഥാനത്തിൽ ബൃഹത്തായ പദ്ധതി തയ്യാറാക്കാൻ നടപടി സ്വീകരിച്ചുവരുന്നു. ഈ പദ്ധതി ഏറ്റവും ഫലപ്രദമായ രീതിയിൽ പൊതുജനങ്ങൾക്ക് ഉപകാരപ്പെടുന്ന വിധം പ്രായോഗികമായ നിർദ്ദേശങ്ങൾ, ജനപ്രതിനിധികൾ, ഈ രംഗത്തെ വിദഗ്ദ്ധർ, മറ്റ് പൊതുജനങ്ങൾ എന്നിവരോട് അഭ്യർത്ഥിച്ച് വനം വകുപ്പിന്റെ വെബ്സൈറ്റിൽ ഒരു പ്രത്യേക

ലിങ്ക് നൽകിയിട്ടുണ്ട്. ആയത് ബഹുമാനപ്പെട്ട എം.എൽ.എ.-മാർ ഉൾപ്പെടെ ഉപയോഗപ്പെടുത്തി എത്രയുംപെട്ടെന്ന് അവരുടെ വിലയേറിയ നിർദ്ദേശം സമർപ്പിക്കണമെന്ന് സഭയിലെ എല്ലാ ബഹുമാനപ്പെട്ട അംഗങ്ങളോടും അഭ്യർത്ഥിക്കുകയാണ്. ഈ പദ്ധതി വിഭാവനം ചെയ്യുന്നതുപ്രകാരം, വന്യമൃഗങ്ങൾ വനത്തിനകത്തുതന്നെ വിഹരിക്കുക, വന്യമൃഗങ്ങൾ പുറത്തേക്ക് കടക്കാത്ത വിധത്തിലുള്ള സംവിധാനങ്ങൾ ഏർപ്പെടുത്തുക, വനത്തിന് പുറത്തുകടക്കുന്ന വന്യമൃഗങ്ങളെ വനത്തിലേയ്ക്കുതന്നെ മടക്കി അയയ്ക്കുന്നതിനായി ദ്രുതകർമ്മ സേനകളുടെ പ്രവർത്തനം കൂടുതൽ ശക്തിപ്പെടുത്തുക എന്നിവയാണ് ഉദ്ദേശിക്കുന്നത്. കോന്നി എം.എൽ.എ., ശ്രീ. കെ. യു. ജനീഷ് കുമാറാണ് ഇക്കാര്യം സഭയിൽ ചൂണ്ടിക്കാണിച്ചിട്ടുള്ളത്. ഈ മൂന്നുഘട്ടങ്ങൾ കൂടാതെ ജനപ്രതിനിധികളിൽ നിന്നും വിഷയവിദഗ്ദ്ധരിൽനിന്നും പൊതുജനങ്ങൾക്ക് ലഭിക്കുന്ന നിർദ്ദേശങ്ങൾകൂടി പരിഗണിച്ച് സംസ്ഥാന വ്യാപകമായി ഈ ബൃഹത് പദ്ധതി നടപ്പിലാക്കാനാണ് ഗവൺമെന്റ് ആഗ്രഹിക്കുന്നത്. വന്യജീവി ആക്രമണത്തിന് വിധേയരാകുന്നവർക്ക് കിട്ടുന്ന നഷ്ടപരിഹാരം വളരെ പരിമിതമാണെന്ന പ്രശ്നമാണ് ഇവിടെ ഉയർന്നുവന്നിട്ടുള്ളത്. കാർഷിക

വിളകൾ നശിപ്പിച്ചുകഴിഞ്ഞാൽ അവർക്ക് നൽകുന്ന നഷ്ടപരിഹാരം സംബന്ധിച്ച് ഇപ്പോൾ എടുത്തിട്ടുള്ള നിലപാട് കൃഷിവകുപ്പ് നിശ്ചയിച്ചിട്ടുള്ള മാനദണ്ഡങ്ങൾ അനുസരിച്ചാണ്. ഇവിടെ ചൂണ്ടിക്കാണിച്ചതുപോലെ, 2015-ലാണ് കൃഷി വകുപ്പിന്റെ മാനദണ്ഡങ്ങൾ പരിഷ്കരിച്ചത്. ഇനിയും ആ മേഖലയിൽ പരിഷ്കാരം ആവശ്യമാണെന്നാണ് മെമ്പർമാർ ചൂണ്ടിക്കാണിച്ചിട്ടുള്ളത്. അക്കാര്യം സർക്കാർ ഗൗരവമായി പരിശോധിക്കുന്നതാണ്. കാട്ടുപന്നിയുടെ ശല്യത്തെക്കുറിച്ച് ഇവിടെ മെമ്പർമാർ ചൂണ്ടിക്കാണിച്ചു. സംസ്ഥാനത്തിന്റെ വിവിധ ഭാഗങ്ങളിൽ കാട്ടുപന്നികളുടെ ശല്യം രൂക്ഷമായിട്ടുണ്ടെന്ന് മനസ്സിലാക്കുന്നുണ്ട്. ഈ ദുഃസ്ഥിതി പരിഹരിക്കുന്നതിന് കാട്ടുപന്നികളെ കർഷകർക്കുതന്നെ നശിപ്പിക്കാൻ കഴിയുന്നവിധം അവയെ ക്ഷുദ്രജീവിയായി പ്രഖ്യാപിക്കണമെന്നാണ് ഇവിടെ ഉയർന്നുവന്ന ആവശ്യങ്ങൾ. ഇക്കാര്യം ആവശ്യപ്പെട്ട് സംസ്ഥാന സർക്കാർ കേന്ദ്ര വനം മന്ത്രാലയത്തിന് കത്തയച്ചിരുന്നു. തദ്ദേശഭരണ സ്ഥാപനങ്ങളുടെ സഹകരണത്തോടുകൂടി കാട്ടുപന്നികൾക്കെതിരെയുള്ള നടപടികൾ സ്വീകരിക്കാനാണ് അതിന് അവർ നൽകിയ മറുപടി. ഇത് അപ്രായോഗികമായ നിർദ്ദേശമാണ്.

തദേശഭരണ സ്ഥാപനങ്ങളുമായി ബന്ധപ്പെട്ട് ഈ പ്രശ്നത്തിന് പരിഹാരം കാണുന്നത് പ്രായോഗികമല്ലെന്നാണ് നമ്മുടെ അനുഭവത്തിൽനിന്നും തെളിഞ്ഞിട്ടുള്ളത്. അതുകൊണ്ട് കേന്ദ്ര ഗവൺമെന്റിനോട് വീണ്ടും ഇക്കാര്യം ആവശ്യപ്പെടാനാണ് തീരുമാനിച്ചിട്ടുള്ളത്. കേരളത്തിൽനിന്നുള്ള ബഹുമാനപ്പെട്ട എം.പി.-മാരുടെ ശ്രദ്ധയിൽപ്പെടുത്തി കേന്ദ്ര ഗവൺമെന്റിൽ സമ്മർദ്ദം ചെലുത്താനുള്ള നടപടികളാണ് സ്വീകരിക്കാൻ പറയുന്നത്. ബഹുമാനപ്പെട്ട ഹൈക്കോടതിയുടെ തീരുമാനം പ്രയോജനകരമല്ലെന്നാണ് പേരാവൂർ എം.എൽ.എ. ശ്രീ. സണ്ണി ജോസഫ് ഇവിടെ ചൂണ്ടിക്കാണിച്ചത്. അത് ശരിയായ കാര്യമാണ്. അത് വെറുതെ ആശ്വസിപ്പിക്കാനുള്ള വിധി മാത്രമായിട്ടാണ് എനിക്ക് തോന്നുന്നത്. വനം വകുപ്പിന്റെ കീഴിൽ പ്രവർത്തിക്കുന്ന മറ്റൊരു സ്ഥാപനമാണ് കേരള ഫോറസ്റ്റ് ഡെവലപ്പ്മെന്റ് കോർപ്പറേഷൻ. സംസ്ഥാനത്തെ വന ഉൽപ്പന്നങ്ങളുടെ വിപണനം, ഇക്കോ ടൂറിസം പദ്ധതിയുടെ നടത്തിപ്പ് തുടങ്ങിയ വിവിധ പരിപാടികളാണ് അവർ നടപ്പിലാക്കി വരുന്നത്. അതുവഴി പട്ടികജാതി - പട്ടികവർഗ്ഗത്തിൽപ്പെട്ടവർക്ക് തൊഴിൽ നൽകി വരുന്നതാണ്. എന്നാൽ, 2018-മുതൽ ഇതുവരെ ഈ രംഗത്തുള്ള പ്രവർത്തനങ്ങൾ ആ മേഖലയിൽ

നടത്താൻ നമുക്ക് കഴിഞ്ഞിട്ടില്ല. അതിന്റെ ഫലമായി കോർപ്പറേഷന്റെ പ്രവർത്തനങ്ങൾ ഏതാണ്ട് നിലച്ചുമട്ടായി മാറിയിട്ടുണ്ട്. ഇക്കോ ടൂറിസത്തിന് ലഭിക്കേണ്ടതായ തുക കോർപ്പറേഷന് നഷ്ടമാകുകയും ഏലം, കാപ്പി തുടങ്ങിയവയുടെ വിപണനം നടക്കാതെ വരികയും ചെയ്തതോടുകൂടി കോർപ്പറേഷൻ വൻ സാമ്പത്തിക പ്രതിസന്ധിയിലേക്ക് നീങ്ങുകയാണ്. മാനേജിംഗ് ഡയറക്ടർ ഉൾപ്പെടെ ജീവനക്കാർക്ക് പകുതി ശമ്പളം മാത്രമേ നൽകാൻ കഴിയുകയുള്ളൂവെന്നതാണ് ഇപ്പോഴുള്ള അവസ്ഥ. ജീവനക്കാർക്ക് ഓണത്തിന് മുമ്പെങ്കിലും ശമ്പളം നൽകാനാവശ്യമായ നടപടികൾ സ്വീകരിക്കണമെന്ന ആവശ്യമാണ് ഇവിടെ മെമ്പർമാർ ചൂണ്ടിക്കാണിച്ചിട്ടുള്ളത്. നമ്മുടെ സാമ്പത്തിക സ്ഥിതികൂടി പരിഗണിച്ച് ധനകാര്യ വകുപ്പുമായി ആലോചിച്ച് മാത്രമേ അക്കാര്യത്തിൽ ഉറപ്പിച്ച് ഒരു തീരുമാനം പറയാൻ സാധിക്കുകയുള്ളൂ. പക്ഷേ, പരമാവധി ആ കാര്യത്തിൽ ചെയ്യാവുന്ന എല്ലാ കാര്യങ്ങളും സർക്കാർ ചെയ്യും എന്നതാണ് ഇപ്പോഴത്തെ നിലപാട്. കോർപ്പറേഷന്റെ പ്രവർത്തനങ്ങൾ ശക്തിപ്പെടുത്തണമെന്ന് നിർദ്ദേശമുണ്ടായിട്ടുണ്ട്. വളരെയധികം കിലോമീറ്റർ ദൂരത്തോളം വന്യജീവി അക്രമണങ്ങളുണ്ടാകുമെങ്കിലും അവിടെ കൃത്യസമയത്ത് ഓടിയെത്താനോ

ശ്രദ്ധിക്കാനോ ഇന്നത്തെ സൗകര്യങ്ങൾ അപര്യാപ്തമാണ്. കേരളത്തിൽ ഇതുമാധി ബന്ധപ്പെട്ട് നിലവിൽ 124 ഫോറസ്റ്റ് സ്റ്റേഷനുകളാണുള്ളത്. എന്നാൽ ഈ പ്രശ്നങ്ങൾ കൈകാര്യം ചെയ്യാൻ ഇപ്പോഴുള്ള ഫോറസ്റ്റ് സ്റ്റേഷനുകൾക്ക് മാത്രമായി സാധിക്കുന്നില്ല. അതിനാൽ സംസ്ഥാനത്ത് 110 ഫോറസ്റ്റ് സ്റ്റേഷനുകൾ സ്ഥാപിക്കേണ്ടതുണ്ട്. നിലവിലുള്ള ഫോറസ്റ്റ് സ്റ്റേഷനുകൾക്ക് ഉചിതമായ കെട്ടിടങ്ങൾ ഇല്ലാത്തതിനാൽ ഈ സർക്കാർ 15 ഫോറസ്റ്റ് സ്റ്റേഷനുകൾക്ക് പുതിയ കെട്ടിട നിർമ്മാണം ആരംഭിച്ചിട്ടുണ്ട്. കൂടാതെ സംസ്ഥാനത്ത് 14 ഫോറസ്റ്റ് ചെക്ക്പോസ്റ്റുകളിൽ സംയോജിത ചെക്ക്പോസ്റ്റ് സമുച്ചയങ്ങളുടെ നിർമ്മാണ പ്രവർത്തനങ്ങളും പുരോഗമിച്ചുകൊണ്ടിരിക്കുകയാണ്. ധനകാര്യ വകുപ്പിന്റെ അംഗീകാരമുണ്ടായാൽ മാത്രമേ കൂടുതൽ ഫോറസ്റ്റ് സ്റ്റേഷനുകൾ സ്ഥാപിക്കാൻ കഴിയുകയുള്ളൂ. അങ്ങനെ ഫോറസ്റ്റ് സ്റ്റേഷനുകൾ സ്ഥാപിക്കുമ്പോൾ ഏറ്റവും കൂടുതൽ ഹോട്ട്സ്പോട്ടുകൾ കണ്ടെത്തി അവിടെയാണ് അത്തരം സ്റ്റേഷനുകൾ സ്ഥാപിക്കാനുദ്ദേശിക്കുന്നത്. ചേലക്കരയിലും ഒരു ഹോട്ട്സ്പോട്ടുണ്ടെന്നാണ് കണ്ടെത്തിയിട്ടുള്ളത്. ചേലക്കര അംഗമായ മന്ത്രി ശ്രീ. കെ. രാധാകൃഷ്ണൻ അക്കാര്യം നേരത്തെ

ശ്രദ്ധയിൽപ്പെടുത്തിയിട്ടുള്ളതാണ്. സ്വാഭാവിക വനങ്ങളുടെ പുനഃസ്ഥാപനത്തിനായി വലിയ തോതിലുള്ള പ്രവർത്തനങ്ങളാണ് നടത്തിക്കൊണ്ടിരിക്കുന്നത്. അക്ഷേപ്യ, യൂക്കാലിപ്റ്റസ്, മാഞ്ചിയം, വാറ്റിൽ മുതലായ വിദേശ വൃക്ഷവിളത്തോട്ടങ്ങൾ മുൻകാലങ്ങളിൽ വച്ചുപിടിപ്പിച്ചിരുന്നു. എന്നാൽ അത്തരം വൃക്ഷങ്ങൾ പരിസ്ഥിതി പ്രശ്നങ്ങൾ ഉണ്ടാക്കുന്നുവെന്ന് ശ്രദ്ധയിൽപ്പെട്ടതിനെത്തുടർന്ന് അവയ്ക്കുപകരം പുതിയ തദ്ദേശീയവൃക്ഷങ്ങൾ വച്ചുപിടിപ്പിച്ച് സ്വാഭാവിക മരങ്ങളുടെ പുനഃസ്ഥാപനമെന്ന നയരേഖ സർക്കാർ തയ്യാറാക്കിയിട്ടുണ്ട്. ഇതിന്റെ തുടക്കമെന്നുള്ള നിലയിൽ തൃശ്ശൂർ ജില്ലയിലെ വരവൂർ പഞ്ചായത്തിൽ ചെമ്പിക്കുന്ന് എന്ന സ്ഥലത്ത് ഹിന്ദുസ്ഥാൻ ന്യൂസ് പ്രിന്റ് ലിമിറ്റഡിന്റെ പക്കലുണ്ടായിരുന്ന ഏതാണ്ട് അഞ്ഞൂറോളം ഏക്കർ സ്ഥലം ഫോറസ്റ്റ് ഡിപ്പാർട്ട്മെന്റ് തിരിച്ചു പിടിക്കുകയും അവിടെ വനവത്കരണ പരിപാടികൾ ആരംഭിക്കുകയും ചെയ്തിട്ടുണ്ട്.

പബ്ലിക് സർവ്വീസ് കമ്മീഷന്റെ റാങ്കിലിസ്കുകളിലെ ഉദ്യോഗാർത്ഥികളെ ഡിപ്പാർട്ട്മെന്റ് ശിപാർശ ചെയ്യുന്നില്ലെന്നൊരു പരാതി സ്ഥാനത്തും അസ്ഥാനത്തും ഉണ്ടാകുന്നുണ്ട്. എല്ലാ തസ്തികകളിലെയും മുഴുവൻ ഒഴിവുകളും

പി.എസ്.സി.-ക്ക് റിപ്പോർട്ട് ചെയ്തിട്ടുണ്ട്. അഡ്വൈസ് മെമ്പോ ലഭിക്കുന്ന മുറയ്ക്ക് ഇവർക്ക് നിയമനം നൽകുന്നതാണ്. കൂടാതെ 2021-ൽ പ്രൊമോഷൻ ലഭിക്കുന്ന ഒഴിവുകൾകൂടി മുൻകൂട്ടി കണക്കാക്കിക്കൊണ്ട് എൻട്രി കേഡറിലുള്ള ഒഴിവുകൾ പി.എസ്.സി.-ക്ക് റിപ്പോർട്ട് ചെയ്തിട്ടുണ്ട്.

വനം വകുപ്പ് ആദിവാസി വിഭാഗത്തിൽനിന്നും 500 പുതിയ ബീറ്റ് ഫോറസ്റ്റ് ഓഫീസർമാരുടെ തസ്തികകൾ സൃഷ്ടിച്ചിട്ടുണ്ട്. ഇതിനെത്തുടർന്നുള്ള മറ്റു നടപടികൾ പി.എസ്.സി. സ്വീകരിച്ചുവരുന്നുണ്ട്. ഉദ്യോഗാർത്ഥികൾക്ക് ജോലി നൽകുക എന്നതാണ് സർക്കാരിന്റെ നയം. ആ നയം വനം വകുപ്പിലും കാര്യക്ഷമമായി നടത്താനാണ് ഞങ്ങൾ ശ്രമിച്ചുകൊണ്ടിരിക്കുന്നത്.

ബഹുമാനപ്പെട്ട ഒന്നരണ്ട് എം.എൽ.എ.-മാർ ഇവിടെ ചൂണ്ടിക്കാണിച്ചത് മുട്ടിൽ മരം മുറിയുമായി ബന്ധപ്പെട്ടുള്ള വിവാദങ്ങളാണ്. അത് സഭ പലപ്രാവശ്യം ചർച്ച ചെയ്തിട്ടുള്ളതാണ്. ചോദ്യോത്തരവേളയിലൂടെയും ആ കാര്യങ്ങൾ ചർച്ച ചെയ്തിട്ടുണ്ട്. അതുകൊണ്ട് ദീർഘമായി അങ്ങോട്ടൊന്നും കടന്നുപോകാൻ ഞാനാഗ്രഹിക്കുന്നില്ല. വമ്പൻ സ്ത്രാവുകളെ ഒഴിവാക്കി പാവപ്പെട്ടവന്റെ മേൽ

കുറ്റം ചാരിവച്ച് രക്ഷപ്പെടാനുള്ള തന്ത്രമാണ് സർക്കാർ സ്വീകരിച്ചു വരുന്നതെന്ന് ചൂണ്ടിക്കാണിച്ചത് ദൗർഭാഗ്യകരമാണ്. നമ്മുടെ സംസ്ഥാനത്തിപ്പോൾ 48 കേസുകളിൽ പ്രതികളെ അറസ്റ്റ് ചെയ്തുകഴിഞ്ഞിട്ടുണ്ട്. ഇവിടെ പല അംഗങ്ങളും പ്രത്യക്ഷമായും പരോക്ഷമായും സൂചിപ്പിച്ചിട്ടുള്ള വമ്പൻ സ്ത്രാവുകൾ ഇപ്പോൾ അഴിക്കുള്ളിലാണ് എന്ന കാര്യം നിങ്ങളെ അറിയിക്കാൻ ഞാൻ ഈ സന്ദർഭം ഉപയോഗപ്പെടുത്തുകയാണ്. നമ്മുടെ നിയമ വ്യവസ്ഥയ്ക്കെതിരായി നിൽക്കുന്ന ഒരു കാര്യത്തിനും സർക്കാർ കൂട്ടുനിൽക്കുകയില്ല എന്നാണ് ഞാനിവിടെ ചൂണ്ടിക്കാണിക്കുന്നത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, നമുക്കറിയാം വനം വകുപ്പിലാണെങ്കിലും മറ്റ് ഡിപ്പാർട്ട്മെന്റിലാണെങ്കിലും സത്യസന്ധരായിട്ടുള്ള കുറെ ഉദ്യോഗസ്ഥരുണ്ട്. അതേ അവസരത്തിൽ ആ സത്യസന്ധരായ ഉദ്യോഗസ്ഥരെ കൃത്യമായി അവരുടെ ജോലി ചെയ്യാൻ സമ്മതിക്കാത്ത മറ്റുചില ഉദ്യോഗസ്ഥരുണ്ട്. അത് വനം വകുപ്പിലുമുണ്ട്. മുട്ടിൽ മരം മുറികേസുമായി ബന്ധപ്പെട്ട് സത്യസന്ധരായി പ്രവർത്തിച്ച, സർക്കാരിന് നഷ്ടപ്പെട്ട മരം തിരിച്ചുപിടിച്ച ഉദ്യോഗസ്ഥരെ ഭീഷണിപ്പെടുത്തുകയും അവരെ

കള്ളക്കേസിൽ കുടുകാൻ ശ്രമിക്കുകയും ചെയ്തെന്ന് ആരോപണമുള്ള ഒരു ഉദ്യോഗസ്ഥനെതിരെ നടപടിയെടുക്കണമെന്ന് ഉത്തരമേഖല ഫോറസ്റ്റ് കൺസർവേറ്റർ റിപ്പോർട്ട് നൽകിയിട്ട് മാസങ്ങളായിട്ടും ഇതുവരെ അയാൾക്കെതിരായി യാതൊരു നടപടിയും എടുത്തില്ല എന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എ. കെ. ശശീന്ദ്രൻ: സർ, അങ്ങ് പറഞ്ഞതുപോലെ അങ്ങനെയൊരു പരാതി ലഭിച്ചിട്ടുള്ളതാണ്. ആ പരാതിയെക്കുറിച്ച് ബന്ധപ്പെട്ടവർ അന്വേഷണം നടത്തിയിട്ടുള്ളതാണ്. ആ അന്വേഷണവുമായി ബന്ധപ്പെട്ട റിപ്പോർട്ട് വനം വകുപ്പിന് കിട്ടിയിട്ടുണ്ട്. ഐ.എഫ്.എസ് ഉദ്യോഗസ്ഥനായതുകൊണ്ട് അതിന് കുറേ സ്വാഭാവികമായ നടപടികളാവശ്യമുണ്ട്. കൂടുതൽ വിശദീകരണം ആവശ്യമാണെന്ന് അറിയിച്ചിട്ടുണ്ട്. അത് ലഭിക്കുന്ന മുറയ്ക്ക് എന്താണോ നിയമം അനുശാസിക്കുന്നത്, അതനുസരിച്ചുള്ള ശിക്ഷ അവർക്ക് നൽകുന്നതായിരിക്കും.

ശ്രീ. കെ. ബാബു (തൃപ്പൂണിത്തുറ): സർ,.....

മി. സ്പീക്കർ: ബഹുമാനപ്പെട്ട മന്ത്രി, പ്രതിപക്ഷനേതാവിന്

വഴങ്ങുന്നതുപോലെ എല്ലാവർക്കും വഴങ്ങേണ്ട കാര്യമില്ല.

ശ്രീ. കെ. ബാബു (തൃപ്പൂണിത്തുറ): സർ, മരം മുറിക്കേസിൽ

ആദിവാസികളും കർഷകരും പ്രതികളാകും എന്നൊരു പ്രസ്താവന വായിച്ചു.

യഥാർത്ഥത്തിൽ നിരപരാധികളായ ആദിവാസികളെയും കർഷകരെയും

കേസിൽ പ്രതിയാക്കുന്നതിനു പകരം അവരെ സാക്ഷികളാക്കുന്നതിനുള്ള

നടപടി സ്വീകരിക്കുമോ?

ശ്രീ. എ. കെ. ശശീന്ദ്രൻ: സർ, അങ്ങനെയൊരു നിർദ്ദേശമാണ്

പേരാവൂർ എം.എൽ.എ. ബഹുമാനപ്പെട്ട സണ്ണി ജോസഫ് ഇവിടെ

സൂചിപ്പിച്ചത്. അതിന്റെ നിയമവശം എനിക്കിപ്പോൾ പറയാൻ സാധിക്കില്ല.

സർക്കാരിന്റെ ആഗ്രഹം കബളിക്കപ്പെട്ട പാവപ്പെട്ടവർ ശിക്ഷിക്കപ്പെടാൻ

പാടില്ല എന്നതന്നെയാണ്. അതിനാവശ്യമായി നിയമപരമായി ചെയ്യാൻ

കഴിയുന്ന എല്ലാ കാര്യവും ചെയ്യുന്നതിന് സർക്കാർ സന്നദ്ധമാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, ഫോറസ്റ്റ് ഡെവലപ്മെന്റ്

കോർപ്പറേഷൻ അങ്ങയുടെ വകുപ്പിനു കീഴിൽ പ്രവർത്തിച്ചുകൊണ്ടിരിക്കുന്ന

ഒരു കോർപ്പറേഷനാണ്. സാമ്പത്തികമായി വലിയ ക്ലേശങ്ങളുള്ളതുകൊണ്ട്

അതെല്ലാം പൂട്ടുകയാണ്. അവർക്ക് പുറത്തു ജോലി ചെയ്ത് കിട്ടിക്കൊണ്ടിരുന്ന ഒരു വരുമാന സ്രോതസ്സുണ്ടായിരുന്നു. പക്ഷേ കോവിഡായതുകൊണ്ട് അത് ചെയ്യാനും കഴിയുന്നില്ല. അഞ്ചുകോടി രൂപ സാമ്പത്തിക സഹായം നൽകണമെന്നാവശ്യപ്പെട്ടുകൊണ്ട് അവർ കത്തയച്ചിട്ടുണ്ട്. അതിന്മേൽ നടപടിയെടുക്കുമോ? ആ സ്ഥാപനം നിലനിർത്തുമോ?

ശ്രീ. എ. കെ. ശശീന്ദ്രൻ: സർ, സാമ്പത്തിക സഹായം

ആവശ്യമാണെന്നുകാണിച്ചുകൊണ്ടുള്ള രേഖകൾ സർക്കാരിനും വനംവകുപ്പിനും കിട്ടിയിട്ടുണ്ടായിരുന്നു. സ്വാഭാവികമായും വനം വകുപ്പ് അത് ധനകാര്യ വകുപ്പിനാണ് അയച്ചു കൊടുക്കുക. ധനകാര്യ വകുപ്പിന്റെ പൊതുസ്ഥിതി നമുക്കെല്ലാവർക്കും അറിയാവുന്നതുകൊണ്ട് ആ പരിമിതിയിൽ നിന്നുകൊണ്ട് ചെയ്യാവുന്ന സഹായങ്ങൾ ചെയ്യാമെന്നാണ് ബഹുമാനപ്പെട്ട ധനകാര്യ വകുപ്പുമന്ത്രി അറിയിച്ചിട്ടുള്ളത്. രണ്ടുവശവും കണ്ടുകൊണ്ടൊരു നിലപാടുമാത്രമേ ഗവൺമെന്റിന് സ്വീകരിക്കാൻ കഴിയുകയുള്ളൂയെന്ന് അങ്ങയെപ്പോലെയുള്ള മുതിർന്ന ആളുകൾക്ക് മനസ്സിലാകുന്നതാണ്. നമ്മുടെ ഉദ്ദേശം ഇവരെ സഹായിക്കണമെന്നാണ്.

അതുപോലെ വന്യമൃഗശല്യത്തെക്കുറിച്ച് നേരത്തെ ഇവിടെ സൂചിപ്പിച്ചതാണ്. വന്യജീവി ആക്രമണത്തിന് വിധേയരാകുന്നവർക്ക് കൊടുക്കുന്ന നഷ്ടപരിഹാരം ഇലോം കുറവാണെന്ന് ഇവിടെ ചൂണ്ടിക്കാണിച്ചിട്ടുണ്ട്. അത് ഞാനും ഇവിടെ പറഞ്ഞിട്ടുള്ളതാണ്. സാമ്പത്തിക പരിമിതികൾക്കുള്ളിൽനിന്നുകൊണ്ടു മാത്രമേ ഇത്തരം കാര്യങ്ങൾ ചെയ്യാൻ കഴിയുകയുള്ളൂവെന്ന് നമുക്കെല്ലാവർക്കും അറിയാം. ഇത്തരത്തിലുള്ള സഹായങ്ങൾ നൽകുന്നതിനുവേണ്ടി കേന്ദ്ര സർക്കാരിന്റെ ചില ഉപാധികളും നിബന്ധനകളുമുണ്ടെന്ന കാര്യംകൂടി ബഹുമാനപ്പെട്ട അംഗങ്ങൾ ഓർക്കുന്നത് നന്നായിരിക്കും. അത് മാറ്റുന്നതിനുവേണ്ടിയുള്ള ശ്രമങ്ങളാണ് നാമെല്ലാം ചെയ്തുകൊണ്ടിരിക്കുന്നത്. അതിനുള്ള പിന്തുണ നിങ്ങളുടെ ഭാഗത്തുനിന്നുമുണ്ടാകണമെന്ന് അപേക്ഷിക്കുകയാണ്. വനം സംരക്ഷണവും വന്യജീവി സംരക്ഷണവുമാണ് വനം വകുപ്പിന്റെ ചുമതല. എന്നാൽ സമീപകാലത്ത് വന്യജീവിയുടെ ആക്രമണത്തിലൂടെ കൊല്ലപ്പെട്ട കർഷകന്റെ സംരക്ഷണവും സർക്കാരിന്റെ ചുമതലയാണ്. ഈ കടമ നിർവ്വഹിക്കാൻ എല്ലാവരുടെയും സഹായവും അഭ്യർത്ഥിച്ചുകൊണ്ട് ഈ ബഡ്ജറ്റ് നിർദ്ദേശങ്ങൾ പാസ്സാക്കിത്തരണമെന്ന് എല്ലാവരോടും

സ്നേഹപൂർവ്വം അഭ്യർത്ഥിക്കുകയാണ്.

ധനാഭ്യർത്ഥന നമ്പർ XXVII
സഹകരണം

മി. സ്പീക്കർ: സർവ്വശ്രീ മഞ്ഞളാംകുഴി അലി, എൽദോസ് പി.

കുന്നപ്പിള്ളിൽ, പ്രൊഫ. ആബിദ് ഹുസൈൻ തങ്ങൾ, കെ. ബാബു (തൃപ്പൂണിത്തുറ), സനീഷ്കുമാർ ജോസഫ്, ഡോ. മാത്യു കുഴൽനാടൻ, പി. അബ്ദുൽ ഹമീദ്, എൻ. ഷംസുദ്ദീൻ, കെ. പി. എ. മജീദ്, അനൂപ് ജേക്കബ്, എൻ. എ. നെല്ലിക്കുന്ന്, നജീബ് കാന്തപുരം, കുറുക്കോളി മൊയ്തീൻ, യു. എ. ലത്തീഫ്, എ. കെ. എം. അഷ്റഫ്, ടി. വി. ഇബ്രാഹിം, ടി. ജെ. വിനോദ്, കെ. കെ. രമ, റോജി എം. ജോൺ, എ. പി. അനിൽകുമാർ, സണ്ണി ജോസഫ്, പി. സി. വിഷ്ണുനാഥ്, എം. വിൻസെന്റ്, ഐ. സി. ബാലകൃഷ്ണൻ എന്നീ ബഹുമാനപ്പെട്ട അംഗങ്ങൾ XXVII ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2021-22
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ

1. ശ്രീ. വി. അബ്ദുറഹിമാൻ
2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. ആന്റണി രാജു
9. ശ്രീ. എം. എസ്. അരുൺ കുമാർ
10. ശ്രീമതി സി. കെ. ആശ
11. ശ്രീ. കെ. ബാബു (നെന്മാറ)

12. ശ്രീ. പി. ബാലചന്ദ്രൻ
13. ശ്രീ. കെ. എൻ. ബാലഗോപാൽ
14. പ്രൊഫ. ആർ. ബിന്ദു
15. ശ്രീ. ഇ. ചന്ദ്രശേഖരൻ
16. ശ്രീ. പി. പി. ചിത്തരഞ്ജൻ
17. ശ്രീമതി ദെലീമ
18. ശ്രീ. കെ. ബി. ഗണേഷ് കുമാർ
19. ശ്രീ. ചിറ്റയം ഗോപകുമാർ
20. ശ്രീ. എം. വി. ഗോവിന്ദൻ മാസ്റ്റർ
21. ശ്രീ. സി. കെ. ഹരീന്ദ്രൻ
22. ഡോ. കെ. ടി. ജലീൽ
23. ശ്രീമതി കാനത്തിൽ ജമീല
24. ശ്രീ. ജി. എസ്. ജയലാൽ
25. ഡോ. എൻ. ജയരാജ്
26. ശ്രീ. കെ. യു. ജനീഷ് കുമാർ
27. ശ്രീ. ജോബ് മൈക്കിൾ
28. ശ്രീ. വി. ജോയി
29. ശ്രീ. ഒ. ആർ. കേളു
30. ശ്രീ. കെ. കൃഷ്ണൻകുട്ടി
31. ശ്രീ. സി. എച്ച്. കുഞ്ഞമ്പു
32. ശ്രീ. കെ. പി. കുഞ്ഞമ്മദ് കുട്ടി മാസ്റ്റർ
33. ശ്രീ. കോവൂർ കുഞ്ഞുമോൻ
34. ശ്രീ. ലിന്റോ ജോസഫ്
35. ശ്രീ. ടി. ഐ. മധുസൂദനൻ
36. ശ്രീ. പി. മമ്മിക്കുട്ടി

37. ശ്രീ. എം. എം. മണി
38. ശ്രീ. കെ. ജെ. മാക്സി
39. ശ്രീ. പി. എ. മുഹമ്മദ് റിയാസ്
40. ശ്രീ. കെ. പി. മോഹനൻ
41. ശ്രീ. എ. സി. മൊയ്തീൻ
42. ശ്രീ. മുഹമ്മദ് മുഹസിൻ
43. ശ്രീ. എം. മുക്തേഷ്
44. ശ്രീ. സി. സി. മുക്തൻ
45. ശ്രീ. ഡി. കെ. മുരളി
46. ശ്രീ. മുരളി പെരുനെല്ലി
47. ശ്രീ. പി. നന്ദകുമാർ
48. ശ്രീ. എം. നൗഷാദ്
49. ശ്രീ. എ. പ്രഭാകരൻ
50. ശ്രീ. പ്രമോദ് നാരായൺ
51. ശ്രീ. പി. പ്രസാദ്
52. ശ്രീ. വി. കെ. പ്രശാന്ത്
53. ശ്രീ. കെ. ഡി. പ്രസേനൻ
54. ശ്രീമതി യു. പ്രതിഭ
55. ശ്രീ. കെ. പ്രേംകുമാർ
56. ശ്രീ. കെ. രാധാകൃഷ്ണൻ
57. ശ്രീ. പി. ടി. എ. റഹീം
58. ശ്രീ. എ. രാജ
59. ശ്രീ. എം. രാജഗോപാലൻ
60. ശ്രീ. കെ. രാജൻ
61. ശ്രീ. പി. രാജീവ്

62. ശ്രീ. കെ. കെ. രാമചന്ദ്രൻ
63. ശ്രീ. രാമചന്ദ്രൻ കടന്നപ്പള്ളി
64. ശ്രീ. ടി. പി. രാമകൃഷ്ണൻ
65. ശ്രീ. തോട്ടത്തിൽ രവീന്ദ്രൻ
66. ശ്രീ. റോഷി അഗസ്റ്റിൻ
67. ശ്രീ. കെ. എം. സച്ചിൻദേവ്
68. ശ്രീ. സജി ചെറിയാൻ
69. ശ്രീ. എച്ച്. സലാം
70. ശ്രീമതി ശാന്തകുമാരി കെ.
71. ശ്രീ. എ. കെ. ശശീന്ദ്രൻ
72. ശ്രീ. വി. ശശി
73. ശ്രീ. ഐ. ബി. സതീഷ്
74. ശ്രീ. സെബാസ്റ്റ്യൻ കുളത്തുങ്കൽ
75. ശ്രീമതി കെ. കെ. ശൈലജ ടീച്ചർ
76. ശ്രീ. എ. എൻ. ഷംസീർ
77. ശ്രീ. വി. ശിവൻകുട്ടി
78. ശ്രീ. വാഴൂർ സോമൻ
79. ശ്രീ. പി. വി. ശ്രീനിജൻ
80. ശ്രീ. ജി. സ്റ്റീഫൻ
81. ഡോ. സുജിത് വിജയൻപിള്ള
82. ശ്രീ. കെ. വി. സുമേഷ്
83. ശ്രീ. പി. പി. സുമോദ്
84. ശ്രീ. വി. ആർ. സുനിൽ കുമാർ
85. ശ്രീ. പി. എസ്. സുപാൽ
86. ശ്രീ. ഇ. ടി. ടൈസൺ മാസ്റ്റർ

87. ശ്രീ. തോമസ് കെ. തോമസ്
88. ശ്രീ. കെ. എൻ. ഉണ്ണികൃഷ്ണൻ
89. ശ്രീ. വി. എൻ. വാസവൻ
90. ശ്രീമതി വീണാ ജോർജ്ജ്
91. ശ്രീ. ഇ. കെ. വിജയൻ
92. ശ്രീ. പിണറായി വിജയൻ
93. ശ്രീ. എം. വിജിൻ
94. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ

1. ശ്രീ. പി. അബ്ദുൽ ഹമീദ്
2. പ്രൊഫ. ആബിദ് ഹുസൈൻ തങ്ങൾ
3. ശ്രീ. മഞ്ഞളാംകുഴി അലി
4. ശ്രീ. എ. പി. അനിൽ കുമാർ
5. ശ്രീ. എ. കെ. എം. അഷ്റഫ്
6. ശ്രീ. കെ. ബാബു (തൃപ്പൂണിത്തുറ)
7. ശ്രീ. ഐ. സി. ബാലകൃഷ്ണൻ
8. ശ്രീ. പി. കെ. ബഷീർ
9. ശ്രീ. എൽദോസ് പി. കുനപ്പിള്ളിൽ
10. ശ്രീ. ടി. വി. ഇബ്രാഹിം
11. ശ്രീ. പി. കെ. കുഞ്ഞാലിക്കുട്ടി
12. ശ്രീ. കെ. പി. എ. മജീദ്
13. ഡോ. മാത്യു കുഴൽനാടൻ
14. ശ്രീ. കുറുക്കോളി മൊയ്തീൻ

15. ശ്രീ. മോൻസ് ജോസഫ്
16. ഡോ. എം. കെ. മുനീർ
17. ശ്രീ. നജീബ് കാന്തപുരം
18. ശ്രീ. എൻ. എ. നെല്ലിക്കുന്ന്
19. ശ്രീ. തിരുവഞ്ചൂർ രാധാകൃഷ്ണൻ
20. ശ്രീമതി കെ. കെ. രമ
21. ശ്രീ. റോജി എം. ജോൺ
22. ശ്രീ. സജീവ് ജോസഫ്
23. ശ്രീ. എൻ. ഷംസുദ്ദീൻ
24. ശ്രീ. സനീഷ്കുമാർ ജോസഫ്
25. ശ്രീ. വി. ഡി. സതീശൻ
26. ശ്രീ. ടി. സിദ്ദിഖ്
27. ശ്രീ. സണ്ണി ജോസഫ്
28. ശ്രീ. പി. ടി. തോമസ്
29. ശ്രീ. പി. ഉബൈദുള്ള
30. ശ്രീ. എം. വിൻസെന്റ്
31. ശ്രീ. ടി. ജെ. വിനോദ്

<u>മി. സ്പീക്കർ:</u> അനുകൂലിക്കുന്നവർ	-	94
പ്രതികൂലിക്കുന്നവർ	-	31
നിഷ്പക്ഷത പാലിക്കുന്നവർ	-	ആരുമില്ല.

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXIV

വനം

മി. സ്പീക്കർ: ശ്രീമതി കെ. കെ. രമ, സർവ്വശ്രീ. പി. അബ്ദുൽ ഹമീദ് ,
നജീബ് കാന്തപുരം, എ. പി. അനിൽകുമാർ, അനൂപ് ജേക്കബ്, കുറുക്കോളി
മൊയ്തീൻ, പ്രൊഫ. ആബിദ് ഹുസൈൻ തങ്ങൾ, എൻ. ഷംസുദ്ദീൻ, എൻ.
എ. നെല്ലിക്കുന്ന്, സണ്ണി ജോസഫ്, എം. വിൻസെന്റ്, കെ. പി. എ. മജീദ്,
പി. സി. വിഷ്ണുനാഥ്, എ. കെ. എം. അഷ്റഫ്, പി. ഉബൈദുള്ള,
മഞ്ഞളാങ്കുഴി അലി, യു. എ. ലത്തീഫ്, ടി. വി. ഇബ്രാഹിം, ഐ. സി.
ബാലകൃഷ്ണൻ, പി. ടി. തോമസ്, ടി. ജെ. വിനോദ്, എൽദോസ് പി.
കുന്നപ്പിള്ളിൽ, സി. ആർ. മഹേഷ്, കെ. ബാബു (തൃപ്പൂണിത്തുറ),
സനീഷ്കുമാർ ജോസഫ്, റോജി എം. ജോൺ, ഡോ. മാത്യു കുഴൽനാടൻ,
സജീവ് ജോസഫ്, ടി. സിദ്ദീഖ് എന്നീ ബഹുമാനപ്പെട്ട അംഗങ്ങൾ
XXXIV-ാം ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്
ചെയ്യുന്നുണ്ടോ?

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ
കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത
ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2021-22
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ

1. ശ്രീ. വി. അബ്ദുറഹിമാൻ
2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. ആന്റണി രാജു
9. ശ്രീ. എം. എസ്. അരുൺ കുമാർ
10. ശ്രീമതി സി. കെ. ആശ

11. ശ്രീ. കെ. ബാബു (നെന്മാറ)
12. ശ്രീ. പി. ബാലചന്ദ്രൻ
13. ശ്രീ. കെ. എൻ. ബാലഗോപാൽ
14. പ്രൊഫ. ആർ. ബിന്ദു
15. ശ്രീ. ഇ. ചന്ദ്രശേഖരൻ
16. ശ്രീ. പി. പി. ചിത്തരഞ്ജൻ
17. ശ്രീമതി ദെലീമ
18. ശ്രീ. കെ. ബി. ഗണേഷ് കുമാർ
19. ശ്രീ. ചിറ്റയം ഗോപകുമാർ
20. ശ്രീ. എം. വി. ഗോവിന്ദൻ മാസ്റ്റർ
21. ശ്രീ. സി. കെ. ഹരീന്ദ്രൻ
22. ഡോ. കെ. ടി. ജലീൽ
23. ശ്രീമതി കാനത്തിൽ ജമീല
24. ശ്രീ. ജി. എസ്. ജയലാൽ
25. ഡോ. എൻ. ജയരാജ്
26. ശ്രീ. കെ. യു. ജനീഷ് കുമാർ
27. ശ്രീ. ജോബ് മൈക്കിൾ
28. ശ്രീ. വി. ജോയി
29. ശ്രീ. ഒ. ആർ. കേളു
30. ശ്രീ. കെ. കൃഷ്ണൻകുട്ടി
31. ശ്രീ. സി. എച്ച്. കുഞ്ഞമ്പു
32. ശ്രീ. കെ. പി. കുഞ്ഞമ്മദ് കുട്ടി മാസ്റ്റർ
33. ശ്രീ. കോവൂർ കുഞ്ഞുമോൻ
34. ശ്രീ. ലിന്റോ ജോസഫ്
35. ശ്രീ. ടി. ഐ. മധുസൂദനൻ

36. ശ്രീ. പി. മമ്മിക്കുട്ടി
37. ശ്രീ. എം. എം. മണി
38. ശ്രീ. കെ. ജെ. മാക്സി
39. ശ്രീ. പി. എ. മുഹമ്മദ് റിയാസ്
40. ശ്രീ. കെ. പി. മോഹനൻ
41. ശ്രീ. എ. സി. മൊയ്തീൻ
42. ശ്രീ. മുഹമ്മദ് മുഹസിൻ
43. ശ്രീ. എം. മുക്തേഷ്
44. ശ്രീ. സി. സി. മുക്തൻ
45. ശ്രീ. ഡി. കെ. മുരളി
46. ശ്രീ. മുരളി പെരുനെല്ലി
47. ശ്രീ. പി. നന്ദകുമാർ
48. ശ്രീ. എം. നൗഷാദ്
49. ശ്രീ. എ. പ്രഭാകരൻ
50. ശ്രീ. പ്രമോദ് നാരായൺ
51. ശ്രീ. പി. പ്രസാദ്
52. ശ്രീ. വി. കെ. പ്രശാന്ത്
53. ശ്രീ. കെ. ഡി. പ്രസേനൻ
54. ശ്രീമതി യു. പ്രതിഭ
55. ശ്രീ. കെ. പ്രേംകുമാർ
56. ശ്രീ. കെ. രാധാകൃഷ്ണൻ
57. ശ്രീ. പി. ടി. എ. റഹീം
58. ശ്രീ. എ. രാജ
59. ശ്രീ. എം. രാജഗോപാലൻ
60. ശ്രീ. കെ. രാജൻ

61. ശ്രീ. പി. രാജീവ്
62. ശ്രീ. കെ. കെ. രാമചന്ദ്രൻ
63. ശ്രീ. രാമചന്ദ്രൻ കടന്നപ്പള്ളി
64. ശ്രീ. ടി. പി. രാമകൃഷ്ണൻ
65. ശ്രീ. തോട്ടത്തിൽ രവീന്ദ്രൻ
66. ശ്രീ. റോഷി അഗസ്റ്റിൻ
67. ശ്രീ. കെ. എം. സച്ചിൻദേവ്
68. ശ്രീ. സജി ചെറിയാൻ
69. ശ്രീ. എച്ച്. സലാം
70. ശ്രീമതി ശാന്തകുമാരി കെ.
71. ശ്രീ. എ. കെ. ശശീന്ദ്രൻ
72. ശ്രീ. വി. ശശി
73. ശ്രീ. ഐ. ബി. സതീഷ്
74. ശ്രീ. സെബാസ്റ്റ്യൻ കുളത്തുങ്കൽ
75. ശ്രീമതി കെ. കെ. ശൈലജ ടീച്ചർ
76. ശ്രീ. എ. എൻ. ഷംസീർ
77. ശ്രീ. വി. ശിവൻകുട്ടി
78. ശ്രീ. വാഴൂർ സോമൻ
79. ശ്രീ. പി. വി. ശ്രീനിജൻ
80. ശ്രീ. ജി. സ്റ്റീഫൻ
81. ഡോ. സുജിത് വിജയൻപിള്ള
82. ശ്രീ. കെ. വി. സുമേഷ്
83. ശ്രീ. പി. പി. സുമോദ്
84. ശ്രീ. വി. ആർ. സുനിൽ കുമാർ
85. ശ്രീ. പി. എസ്. സുപാൽ

86. ശ്രീ. ഇ. ടി. ടൈസൺ മാസ്റ്റർ
87. ശ്രീ. തോമസ് കെ. തോമസ്
88. ശ്രീ. കെ. എൻ. ഉണ്ണികൃഷ്ണൻ
89. ശ്രീ. വി. എൻ. വാസവൻ
90. ശ്രീമതി വീണാ ജോർജ്ജ്
91. ശ്രീ. ഇ. കെ. വിജയൻ
92. ശ്രീ. പിണറായി വിജയൻ
93. ശ്രീ. എം. വിജിൻ
94. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ

1. ശ്രീ. പി. അബ്ദുൽ ഹമീദ്
2. പ്രൊഫ. ആബിദ് ഹുസൈൻ തങ്ങൾ
3. ശ്രീ. മഞ്ഞളാംകുഴി അലി
4. ശ്രീ. എ. പി. അനിൽ കുമാർ
5. ശ്രീ. എ. കെ. എം. അഷ്റഫ്
6. ശ്രീ. കെ. ബാബു (തൃപ്പൂണിത്തുറ)
7. ശ്രീ. ഐ. സി. ബാലകൃഷ്ണൻ
8. ശ്രീ. പി. കെ. ബഷീർ
9. ശ്രീ. എൽദോസ് പി. കുനപ്പിള്ളിൽ
10. ശ്രീ. ടി. വി. ഇബ്രാഹിം
11. ശ്രീ. പി. കെ. കുഞ്ഞാലിക്കുട്ടി
12. ശ്രീ. കെ. പി. എ. മജീദ്
13. ഡോ. മാത്യു കുഴൽനാടൻ

14. ശ്രീ. കുറുക്കോളി മൊയ്തീൻ
15. ശ്രീ. മോൻസ് ജോസഫ്
16. ഡോ. എം. കെ. മുനീർ
17. ശ്രീ. നജീബ് കാന്തപുരം
18. ശ്രീ. എൻ. എ. നെല്ലിക്കുന്ന്
19. ശ്രീ. തിരുവഞ്ചൂർ രാധാകൃഷ്ണൻ
20. ശ്രീമതി കെ. കെ. രമ
21. ശ്രീ. റോജി എം. ജോൺ
22. ശ്രീ. സജീവ് ജോസഫ്
23. ശ്രീ. എൻ. ഷംസുദ്ദീൻ
24. ശ്രീ. സനീഷ്കുമാർ ജോസഫ്
25. ശ്രീ. വി. ഡി. സതീശൻ
26. ശ്രീ. ടി. സിദ്ദീഖ്
27. ശ്രീ. സണ്ണി ജോസഫ്
28. ശ്രീ. പി. ടി. തോമസ്
29. ശ്രീ. പി. ഉബൈദുള്ള
30. ശ്രീ. എം. വിൻസെന്റ്
31. ശ്രീ. ടി. ജെ. വിനോദ്

<u>മി. സ്പീക്കർ:</u>	അനുകൂലിക്കുന്നവർ	-	94
	പ്രതികൂലിക്കുന്നവർ	-	31
	നിഷ്പക്ഷത പാലിക്കുന്നവർ	-	ആരുമില്ല.

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ

9.00 മണിക്ക് വീണ്ടും സമ്മേളിക്കുന്നതുമാണ്.

(2021 ആഗസ്റ്റ് 05-ാം തീയതി രാവിലെ 9.00 മണിക്ക് വീണ്ടും

സമ്മേളിക്കുന്നതിലേയ്ക്കായി സഭ വൈകുന്നേരം 4.01-ന് പിരിഞ്ഞു.)
